

# ಚಲ್ ದೋನ್ ಚಂದ್ರಾಂಕ್

ಎಡ್ವಿನ್ ಜೆ.ಎಫ್.ಡಿ'ಸೋಜ್ ಆನಿ ವಲ್ಲಿ ವಗ್ಚ್ಯಾ ಮೊಟ್ಟ್ಯಾ ಕಥೆಂಚಿರ್ ಕೆಲ್ಲಿಂ ತುಲನಾತ್ಮಕ್ ಅಭ್ಯಾಸ್



ವಲ್ಲಿ ಕ್ವಾಡ್ರಸ್, ಅಜೆಕಾರ್



ಆಶಾವಾದಿ ಪ್ರಕಾಶನಾಚೆಂ ಡಿಜಿಟಲ್ ಪುಸ್ತಕ್

# ಚಲ್ ದೋನ್ ಚಂದ್ರಾಂಕ್

(ಸಮಕಾಳೀನ್ ಕಥಾಕಾರ್ ಎಡ್ವಿನ್ ಜೆ. ಎಫ್. ಡಿ'ಸೋಜ್ ಆನಿ  
ವಲ್ಲಿ ವಗ್ಗಚ್ಯಾ ಕಥೆಂಚೆರ್ ತುಲನಾತ್ಮಕ್ ಅಧ್ಯಯನ್)

ವಿಶ್ಲೇಷಣ್, ಲಿಪಿಯಂತರ್, ಸಂಪಾದನ್: ವಲ್ಲಿ ಕ್ಲಾಡ್ರಸ್, ಅಚೆಕಾರ್



**Chol Don Chondrank** - *A comparative study on the short stories of Edwin J.P.D'Souza and Valli Vogga by Valley Quadros, analysed, edited and transliterated by Valley Quadros and published by Ashawadi Prakashan.*

(C) ASHAWADI PRAKASHAN

*First Edition* : 2022 (Digital)

*Cover* : Enigma Creations

*Layout* : Enigma Creations, Goa

*Pages* : 136

For communication email: [ashawadi@gmail.com](mailto:ashawadi@gmail.com), WhatsApp at 7021967880



## ಮಾಂಡಾವಳ್

[ಚವ್ಕಟ್] ಚಲ್ ದೋನ್ ಚಂದ್ರಾಂಕ್	5
[ಒಳೊಕ್] ಎಡ್ಲಿನ್ ಜೆ. ಎಫ್. ಡಿ'ಸೋಜ್	7
1. ಬಣ್ಣಕಡ್ಡಿ	9
ವಿಶ್ಲೇಷಣ್	23
2. ಮೋತಿಕ್ ಏಕ್ ಪಾಟೊ	29
ವಿಶ್ಲೇಷಣ್	34
3. ಕಾಗ್ಡಾಚಿ ಸ್ತ್ರೀ	39
ವಿಶ್ಲೇಷಣ್	43
4. ಏಕ್ ಕೊಪ್ ಹುನೊನಿ ಕೊಫಿ	48
ವಿಶ್ಲೇಷಣ್	53
[ಒಳೊಕ್] ವಲ್ಲಿ ವಗ್ಗ	59
1. ರಾನ್ವಟಿ	61
ವಿಶ್ಲೇಷಣ್	69
2. ಖಾಂದಿ ಖುರಿಸ್	74
ವಿಶ್ಲೇಷಣ್	85
3. ತಾಂಬ್ಲೆಂ ತಳೆಂ	90
ವಿಶ್ಲೇಷಣ್	96
4. ಹಾಂವ್ ಭೈರಾ ಅನಿ ಪಮೇಲಾ	102
ವಿಶ್ಲೇಷಣ್	117
ತುಲನಾತ್ಮಕ್ ಅಧ್ಯಯನ್ ಲೇಖನ್	128

## [ಚವ್ಕಟ್] ಚಲ್ ದೋನ್ ಚಂದ್ರಾಂಕ್



ಮೊಟ್ಟಿಕಾಣಿ ಮ್ಹಳ್ಯಾರ್ ಎಕಾ ನಿರ್ದಿಶ್ತ್ ಘಡಾವಳಿಚೆರ್ ಆಧಾರಿತ್ ಜಾಲ್ಲೆಂ ಸಾಹಿತಿಕ್ ವಿವರಣ್. ಎಕಾ ಕಾದಂಬರೆಂತ್ ಅಸಲ್ಯೊ ಯಥೇಶ್ತ್ ಘಡಾವಳಿ ಆಸುಯೆತಾ ಪುಣ್ ಎಕಾ ಮೊಟ್ಟ್ಯಾ ಕಾಣಿಯೆಂತ್ ಅಮ್ಕಿಚ್ ಮ್ಹಳ್ಳೊ ಶೆವೊಟ್ ಆಸುನ್, ಕಾಣಿಯೆಚ್ಯಾ ಸುರ್ರಾತೆಥಾವ್ನ್ ಅಖೇರ್ ಪರ್ಯಾಂತ್ ವಾಚ್ಪ್ಯಾಕ್ ಧರ್ನ್ ಘೆಂವ್ಚಿ ಶ್ಯಾಧಿ ಆಸ್ಚಿ ಉತ್ರಾವಳ್. ಅಶೆಂ ಮ್ಹಣುನ್ ಮೊಟ್ಟಿಕಾಣಿ ಮ್ಹಳ್ಯಾರ್ ಖಬ್ರೆಪತ್ರಾಚಿ ವರ್ದಿ ನ್ಹಯ್; ಮೊಟ್ಟ್ಯಾ ಕಾಣಿಯೆಕ್ ಅಮ್ಕಿಚ್ ಮ್ಹಳ್ಳಿ ಲಾಂಬಾಯ್ ಆಸಾ, ತಿ ಬರಂವ್ಚಿ ಅಮ್ಕಿಚ್ ಮ್ಹಳ್ಳಿ ರೀತ್ ಆಸಾ, ಜಾಂವ್ ಬರ್ಪಾವಳಿಂತ್, ಘಡಾವಳಿಂತ್, ಬಾಂಧಾವಳಿಂತ್ ವ ಮಾಂಡಾವಳಿಂತ್.

ಹೆಚ್ ಚಿಂತ್ನಾಚ್ಯಾ ಬುನ್ಯಾದಿಚೆರ್, ಕಾನಡಿ ಲಿಪಿಯೆಚ್ಯಾ ಮೊಟ್ಟ್ಯಾಕಾಣ್ಯೆಂಚ್ಯಾ ತುಲನಾತ್ಮಕ್ ಅಧ್ಯಯನಾಕ್ ದೋಗಾಂ ನಾಮ್ಲೆಚ್ಯಾ ತಶೆಂಚ್ ಸಮಕಾಲೀನ್ ಕೊಂಕಣಿ ಕಾಣ್ಯೆಗಾರಾಂಚ್ಯೊ ವಿಂಚ್ಲಾರ್ ಚ್ಯಾ-ಚ್ಯಾರ್ ಕಾಣಿಯೊ ಘೆತ್ಲ್ಯಾತ್. ಎಡ್ವಿನ್ ಜೆ. ಎಫ್. ಡಿ'ಸೋಜಾಚ್ಯೊ; 'ಬಣ್ಣಕಡ್ಡಿ', 'ಏಕ್ ಕೊಪ್ ಹುನೊನಿ ಕೊಫಿ', 'ಮೋತಿಕ್ ಏಕ್ ಪಾಟೊ' ಅನಿ 'ಕಾಗ್ಲಾಚಿ ಸ್ತ್ರೀ'. ತಶೆಂಚ್ ವಲ್ಲಿ ವಗ್ಲೆಚ್ಯೊ; 'ತಾಂಭೆಂ ತಳೆಂ', 'ರಾನ್ವಟಿ', 'ಹಾಂವ್ ಭೈರಾ ಆನಿ ಪಮೇಲಾ' ಅನಿ 'ಖಾಂದಿ ಖುರಿಸ್' ಹ್ಯಾ ಆಟ್ ಕಾಣಿಯಾಂಚೆರ್ ಕೆಲೆಂ ಹೆಂ ಮ್ಹಜೆಂ ವಿಶ್ಲೇಷಣ್ ತಶೆಂಚ್ ತುಲನಾತ್ಮಕ್ ಅಧ್ಯಯನ್ ಲೇಕನ್.

ಪಾರಂಪರಿಕ್ ವಿಶ್ಲೇಷಣಾಂಪರಿಂ ಕಾಣಿಯೆಚಿ ಸುರ್ವಾತ್, ಸಂಪ್ಲಿ ಪಾತ್ರಾಂಚಿ ಘಡಾವಳ್, ಭಾಸೆಚಿ ಉತ್ರಾವಳ್ ಹೆ ಸರ್ವ್ ಅಂಶ್ ಮತಿಂತ್ ದವರುನ್ ಹೆ ಸಕಯ್ಲೆ ಪ್ರಮುಕ್ ಪ್ರಕಾರಾಚೆರ್ ಎಕೇಕ್ ಕಾಣಿಯೆಚೆಂ ವಿಶ್ಲೇಷಣ್ ಕೆಲಾಂ;

- \* ಮಾಂಡಾವಳ್: (ಕಾಣಿ ಮಾಂಡುನ್ ಹಾಡ್ಲಿ ರೀತ್)
- \* ನಿರೂಪಣ್/ಗೂಣ್‌ಲಕ್ಣಣ್: (ಕಾಣಿಯೆಚಿ ಗೂಣ್‌ಲಕ್ಣಣ್ ಅನಿ ಉತ್ರಾವಳ್)
- \* ಕಥಾವಸ್ತು ಅನಿ ಭಾಂದಾವಳ್: (ಕಾಣಿಯೆಕ್ ಘೆತ್ಲಿ ಕಥಾವಸ್ತು ಅನಿ ತಿ ಪ್ರಸ್ತುತ್ ಕೆಲ್ಲಿ ರೀತ್)
- \* ಕಥಾನಕ್ ಆನಿ ದೃಶ್ಟಿಕೋನ್: (ಕಾಣಿಯೆಚೊ ತೀರ್ಕ್ ಅನಿ ಕಾಣಿಯೆಗಾರಾಚೊ ದಿಶ್ಪಾವೊ)
- \* ಸಂಘರ್ಶ್/ವಿವಾದ್: (ಕಾಣಿಯೆಂತ್ ಪಿಂತ್ರಾಯಿಲ್ಲಿ ಭೋವ್ ಸಂಕೀರ್ಣ್ ಘಡಿ ವಾ ಹಂತ್)

- \* ಸಂಘಿ: (ಅಖೇರ್ ಕೆಲ್ಲಿ ರೀತ್)
- \* ಮುಳಾವೊ ವಿಶಯ್: (ಕಾಣಿಯೆಚೊ ಪ್ರಮುಕ್ ವಿಶಯ್, ಲಿಸಾಂವ್ ವಾ ಸಂದೇಶ್)
- \* ಶೈಲಿ: (ಬರ್ಪಾವಳ್, ಭಾಸ್, ಅಲಂಕಾರ್, ಉಪಮಾ, ರೂಪಕಾಂ)

ಹೆಂ ಅಧ್ಯಯನ್ ಪರಿಪೂರ್ಣ್ ನ್ಹಯ್ ಆಸುಯೆತ್. ಪುಣ್ ತ್ಯಾ ದಿಶೆನ್ ಥೊಡಿಂ ಪಾವ್ಲಾಂ ಮಾತ್ ಮ್ಹಣುನ್ ಹಾಂವ್ ಮಾಂಧುನ್ ಘೆತಾಂ.



## [ಒಳೊಕ್] ಎಡ್ವಿನ್ ಜೆ. ಎಫ್. ಡಿ'ಸೋಜ್



ಎಡ್ವಿನ್ ಜೋಸೆಫ್ ಫ್ರಾನ್ಸಿಸ್ ಡಿ'ಸೋಜ್ (ಲಿಖ್ಣೆ ನಾಂವ್: ಎಡ್ವಿನ್ ಜೆ.ಎಫ್ ಡಿ'ಸೋಜ್, ವಾಸು ವಾಲೆನ್ನಿಯಾ)

1948 ಇಸ್ಟೆಂತ್ ಮಂಗ್ಳುರಾಂತ್ಲಾ ವಾಲೆನ್ನಿಯಾಂತ್ ಜಲ್ಮಲ್ಲೊ. ಸಾಂ ಲುವಿಸ್ ಕೊಲೆಜಿಂತ್ B.Com ಶಿಕಪ್ ಜೊಡ್ಲಾಂ. ಕೊಂಕಣಿ ಭಾಶೆಂತ್ ಪದ್ಯುತರ್ ಡಿಪ್ಲೋಮಾ ಜೊಡ್ಲಾ.

1959 ಥಾವ್ನ್ ಕೊಂಕಣಿ ಸಾಹಿತಿಕ್ ವಾವ್ರಾಚಿ ಸುವಾರ್ತ್ ಕರುನ್ ಆಜ್ ಪಾಸೂನ್ ಕೊಂಕಣೆಂತ್ 110 ವಯ್ ಮೊಟ್ಟ್ಪೊ ಕಾಣಿಯೊ, ಇಂಗ್ಲಿಶಾಂತ್ 100 ವಯ್ ಮೊಟ್ಟ್ಪೊ ಕಾಣಿಯೊ ಬರಯ್ಲಾತ್. ಮೊಟ್ಟ್ಪೊ ಕಾಣಿಯಾಂ ಶಿವಾಯ್ ಬಳ್ಳಂತ್ ಕಾದಂಬರಿಕಾರ್, ಪನ್ನಾಸಾಂವಯ್ ಹೆರ್ ಭಾಸೆಂತ್ಲೊ ಮೊಟ್ಟ್ಪೊ ಕಾಣಿಯೊ ಕೊಂಕಣೆಕ್ ತರ್ಜಣ್ ಕೆಲ್ಯಾತ್, ಲೇಖನಾಂ, ಅಂಕಣಾಂ, ಕವಿತಾ ಬರಯ್ಲಾಂತ್. ವಲ್ಲಿ ವಗ್ಗಚ್ಯೊ 17 ಮೊಟ್ಟ್ಪೊ ಕಾಣಿಯೊ ಇಂಗ್ಲಿಶಾಕ್ ತರ್ಜಣ್ ಕೆಲ್ಯಾತ್. ಲಿಪಿಯಂತರ್ ಜಾಲ್ಲ್ಯೊ ಕೊಂಕಣಿ ಕಾಣಿಯೊ ಅನನ್ಯ ಪತ್ರಾಚೆರ್ ಪರ್ಗಟ್ಲಾತ್.

**ಸಂಪಾದನ್ ವಾವ್ರ್:**

ರಾಕ್ಲೆ: ಕಾಣಿಯಾಂಚ್ಯಾ ವಿಭಾಗಾಚೊ ಸಂಪಾದಕ್ ಜಾವ್ನ್ ವಾವ್ರ್

ಅಮರ್ ಕೊಂಕಣಿ: ಸಂಪಾದಕ್ ಜಾವ್ನ್ ವಾವ್ರ್

ಸಾಂಠಿಲುವಿಸ್ ಕೊಲೆಜಿಚ್ಯಾ ಕೊಂಕ್ಣಿ ವಿಭಾಗಾಚೊ ಕಾರ್ಯಕಾರಿ ನಿರ್ದೇಶಕ್ ಜಾವ್ನ್.

**ಸ್ವತಾಚೆ ಮೊಟ್ಟ್ಪೊ ಕಾಣಿಯಾಂಚೆ ಸಂಗ್ರಹ್:**

ಬೆತ್ಲೆಹೆವ್ (1996), ಕೆಂಬೆರಳ್ಳಿ

ಹೆರಾಂನಿ ಸಂಪಾದನ್ ಕರುನ್ ಪರ್ಗಟ್ ಕೆಲ್ಲೆ ಮೊಟ್ಟ್ಪೊ ಕಾಣಿಯಾಂಚೆ ಸಂಗ್ರಹ್:

'Our Favorite Short Stories (ಮೊಟ್ಟೆಕಾಣಿ: A cup of hot coffee, ಸಂ: ಖುಶ್‌ವಂತ್ ಸಿಂಘ್)

'Special Collectors of Reader's Digest (ಮೊಟ್ಟೆಕಾಣಿ: Chocolates)

ಕೊಂಕಣಿ ಮೊಟ್ಟೆಕಾಣಿಯೊ ಪಂಜಾಬಿ, ಇಂಗ್ಲಿಶ್, ಕಾಶ್ಮೀರಿ ಭಾಸೆಂನಿ ತರ್ಜಾನ್ ಜಾಲ್ಯಾತ್. ಕಾನಡಿ ಭಾಶೆಂತ್ ತರ್ಜಾನ್ ಜಾವ್ನ್ ಪರ್ಗಟ್ ಜಾಲ್ಲ್ಯೊ ಮೊಟ್ಟೆಕಾಣಿಯೊ: ಮೋತಿಕ್ ಏಕ್ ಪಾಟೊ (ಎಮ್. ಪಿ. ಪ್ರಕಾಶ್), 215 ಧಾರುವಾಲಾ ಎಸ್ಪೀಟ್ (ಗೇಬ್ರಿಯಲ್ ಅಗೇರಾ)

ಸಾಹಿತ್ಯ ಅಕಾಡೆಮಿಖಾತಿರ್ ಬರವ್ನ್ ಸಂಪಾದನ್ ಕರುನ್ ಪರ್ಗಟ್‌ಲ್ಲೊ ಬೂಕ್:  
Life history of VJP Saldanha

Meet the Author:

ಸಾಹಿತ್ಯ ಅಕಾಡೆಮಿ ದೆಲ್ಲಿ ಧಾವ್ನ್

ಕರ್ನಾಟಕ್ ಕೊಂಕಣಿ ಸಾಹಿತ್ಯ ಅಕಾಡೆಮಿ ಧಾವ್ನ್

ಹೆರಾಂನಿ ಸಂಪಾದನ್ ಕರುನ್ ಪರ್ಗಟ್ ಕೆಲ್ಲೆ ಮೊಟ್ಟ್ಯಾ ಕಾಣಿಯಾಂಚೆ ಬೂಕ್:

20ವ್ಯಾ ಶೆಕ್ವ್ಯಾಚೊ ಕೊಂಕ್ಣಿ ಕಾಣಿಯೊ (2006, ಸಂ: ವಲ್ಲಿ ಕ್ವಾಡ್ರಸ್)

ಮೊಟ್ಟ್ಯಾಕಾಣಿಯಾಂಚೆರ್ ಅಂಕಣಾಂ ಬರಯ್ಲ್ಯಾಂತ್, ಸಮೀಕ್ಯಾ/ಲೇಖನಾಂ ಬರಯ್ಲ್ಯಾಂತ್, 15 ವಯ್ ಕಾಮಾಸಾಳಾಂ ಚಲವ್ನ್ ವೆಲ್ಯಾಂತ್. ಆಕಾಶ್‌ವಾಣಿ ಗೊಯಾಂ, ಮಂಗ್ಳುರ್‌ಚೆರ್ 15 ಮೊಟ್ಟ್ಯಾಕಾಣಿಯೊ ಪ್ರಚಾರ್ ಜಾಲ್ಯಾತ್.

ಮೊಟ್ಟ್ಯಾಕಾಣಿಯಾಂಕ್ ಲಾಭ್‌ಲ್ಲೆ ಪುರಸ್ಕಾರ್:

ಕರ್ನಾಟಕ್ ಕೊಂಕಣಿ ಸಾಹಿತ್ಯ ಅಕಾಡೆಮಿಚೊ ಪುರಸ್ಕಾರ್ (ಬೆತ್ಲೆಹೆಮ್, 1996)

BAPASI Award (Chocolates)





## ಮೊಟ್ಟಿಕಾಣಿ 1. ಬಣ್ಣ ಕಡ್ಡಿ

ಕೊಮಿಸಾಚ್ಯಾ ಹಾತಾನ್‌ಚ್ ತೋಂಡಾವಾಳ್ಯಾ ವಯ್ಲೊ ಘಾಮ್ ಪುಸ್ತಿತ್ ಭಿತರ್ ಆಯಿಲ್ಲ್ಯಾ ಆಪ್ಲ್ಯಾ ಘೊವಾಕ್ ಪಂದ್ಲ್ಯಾ ದೊಳ್ಯಾನ್ ಪಳೆಲೆಂ ಮೇರಿನ್. ದೋನ್ ಡ್ರಮ್ ಘೊಟುನ್ ಆಯ್ಲಾ ಮ್ಹಣ್ ಸಾತ್ ಕೋಲ್ ಪಯ್ಸ್ ಥಾವ್ನ್‌ಚ್ ಸಾಂಗ್ಚೆತ್ ಆಸ್‌ಲ್ಲೆಂ; ಆಜ್ ಫಾಲ್ಯಾಂ ಪೊಹಿಬಿಶನ್ ಕಾಡ್ನ್ ಫಾಲುಂಕ್ ಸರ್ಕಾರ್ ತಯಾರ್ ಅಸಾ ಮ್ಹಣ್ ಬೆಜಿ ತಾಕಾ ಸುಮಾರ್ ದೀಸ್ ಥಾವ್ನ್ ಸಾಂಗ್ತಾಲೊ. ಪುಣ್ ತುಮ್ಕಾಂ ಕಸಲೆಂ ಫರಕ್ ಪಡ್‌ಲ್ಲೆಂ ಆಸಾ, ಮೇರಿನ್ ನಮ್ತಾಯೆನ್ ವಿಚಾರ್ಚೆಂ ಆಸ್‌ಲ್ಲೆಂ. ತುಮ್ಕಾ ಹ್ಯಾ ಬೆಟ್ರಿಸೆಲ್ಯಾಂಚೊಚ್ ಜಾಯ್ ನ್ಹಯ್? ತವಳ್ ತೊ ಹಾಸ್ತಾಲೊ. ತುಕಾ ಕಸಲ್ಯಾಂತ್ ಉಣೆ ಕೆಲಾಂ ಮ್ಹಣ್‌ಗೊ ಬಾಣಿರ್ಯಾ, ತೊ ವಿಚಾರ್ತಾಲೊ. ದಿಸ್ಪರ್ ಕಾಮ್ ಕರ್ತಾಂ, ತೆ ಉದ್ಯಾಚೆ ಪಾಯ್ಸ್ ಲೊರಿಯೆವಯ್ಲೆ ದೆವಂವ್ಚೆಂ ಕಾಮ್ ಕಾಂಯ್ ಸುಲಭಾಯೆಚೆಂ? ತೊಂಡಾಂತ್ ಯೆತಾ, ತೊಂಡಾಂತ್. ರಾತಿಂ ಘರಾ ಯೆತಾನಾ ಕಾಂಯ್ ದೋನ್ ಮಾರ್ಲೆ ತರ್ ಮುನ್ಸಿಪಾಲಿಟಿಚೆಂ ಕಿತೆಂ ರ್ಪುರ್ತಾ ಖಂಯ್? ತಾಂಚೆ ಪಾಯ್ಸ್ ದೆವಂವ್ಚೆ ನಾಂತ್ ಆಮಿಂ? ಯೆಕೆಕಾ ಲೊರಿಯೆಕ್ ಫಕತ್ ಚಾರ್ ಜಣ್ ದಿಲ್ಯಾತ್ ತಾಣಿ. ತುಕಾ ಕಾಂಯ್ ದೊಸ್ತಾಂಗೊ? ಕಿತೆಂ ಆಸಾ ತ್ಯಾ ಕುಂಡ್ಲ್ಯಾಂತ್ ಮುಕ್ತಿತಾಂ ಆನಿ ಸ್ಪೆಸ್ತ್ ನಿದ್ತಾಂ ಪೆಲ್ಯಾನ್.

ಬೆಜಿನ್ ಸಾಂಗ್‌ಲ್ಲೆಂ ಆಪುಟ್ ಸತ್ ದೆಕುನ್ ಮೇರಿ ತಿಕಾ ತಿಡವಪ್ ಕರಿನಾತ್ಲೆಂ. ತಾಂಚಾ ತೆಗಾಂಚಾ ಸಂಸಾರಾಂತ್ ಕಾಂಯ್ ಉಣೆನಾತ್ಲೆಂ; ಕಿತೆಂ ಉಣೆ ಆಸಾ ಮ್ಹಣ್ ಸೊದ್ಚೆಂ ಪ್ರೇತನ್‌ಯ್ ತಾಣಿ ಕೆಲ್ಲಿ ನಾ. ಪಾಂಚ್ಚೆ ಪರ್ಯಾಂತ್ ಕನ್ನಡಾ ಮಿಡಿಯಮ್ ಶಿಕ್‌ಲ್ಲ್ಯಾ ತಾಂಚಾ ಪುತಾನ್ ಇಂಗ್ಲಿಶ್ ಮಿಡಿಯಮಾಂತ್ ಶಿಕ್‌ಜಾಯ್ ಮ್ಹಳ್ಳಿ ತಾಚಿ ಆಶಾ ಸಯ್ತಾಯ್ ಬೆಜಿನ್ ಜ್ಯಾರಿ ಕೆಲ್ಲಿ. ಕೊಣಾ ಪಾದ್ರಿ ಮಾದ್ರಿಚೆ ಪಾಂಯ್ ಧರುನ್ ತಾಣೆ ತಾಂಚಾ ಎಕ್ಲ್ಯಾಚ್ ಪುತಾಕ್ ಜುವಾಂವ್ ಬಾಪ್ತಿಸ್ತಾಕ್ ಇಂಗ್ಲಿಶ್ ಮಿಡಿಯಮಾಂತ್ ಬರ್ತಿ ಕೆಲ್ಲೊ. ಶಾಳೆಕ್ ವೆಚಾ ಪಯ್ಲ್ಯಾ ದಿಸಾ ದರ್ಜಿಥಾವ್ನ್ ನವೆಂ ಹಾಡ್ಲೆಲೆಂ ಯುನಿವೊರ್ಮ್ ಪುತಾಕ್ ನೆಸಯ್ತಾನಾ ಮೇರಿನ್ ಮ್ಹಳ್ಳೆಂ: ವೆಗಿಂಚ್ ತುಜೆಂ ನಾಂವ್ ಜೋನ್ ಬ್ಯಾಪ್ತಿಸ್ಟ್ ಮ್ಹಣ್ ಇಂಗ್ಲಿಶಾಂತ್ ಬರವ್ನ್ ದಾಕಯ್. ಆನಿ ಜುವಾಂವ್ ಬಾಪ್ತಿಸ್ಟ್, ತಾಚೆಂ ಹೆಂ ಸೊಪಾಣ್‌ಯ್ ಜಾರಿ ಕರ್ಚೆಂ ಲಕ್ಷಣಾ ದಾಕಯ್ತಾಲೊ. ಹೊ ಹ್ಯಾ ತೆಗಾಂಚೊ ಸಂಸಾರ್.

"ಆಜ್ ಖಂಯ್ ಪಾಪ್ ದೆವಂಯ್ಚೆಂ, ತುಮಿ?" ಮೇರಿನ್ ವಿಚಾರ್ಲೆಂ. "ಪಯ್ಲೆಂ ನ್ಹಾವ್ನ್ ಯೆತಾತ್ ಯಾ ಜೆವಾಣ್ ಕಾಡುಂ?" ಹೆಂ ಸರ್ವ್ ಸದಾಂಚೆಂ, ಯಾಂತ್ರಿಕ್.



ಬೆಜ್ಜಿನ್ ಯೆದೊಳ್‌ಪರ್ಯಾಂತ್ ಕರಿನಾತ್ಲೆಂ ಕಾಮ್ ನಾ. ಕೊಣಾಗೆರ್ ವಯ್ವೊಶ್ ತರ್ ಆನಿ ಕೊಣಾಗೆರ್ ಡಿಸ್ಪೆಂಪರ್; ಕೊಣಾಗೆರ್ ಮಾಡಾ-ಖುಬ್ಯಾಂಚೊ ಕೋಯ್ತ್ ಕಾಡ್ಲೊ, ಬೊಂಡೆ ಕಾಂತಂವ್ಚ್ಯಾ ಉದ್ರಾಂಕ್ ಆಡಾಂವ್ಕ್ ಮಾಡಾಂಕ್ ತಗ್ಲಾಂ ಮಾಚಿಂ, ಕೊಣಾಗೆರ್ ದೊರೊ ಬಾಂದುಂಕ್ ಕಂತ್ರಾಟ್ ಘೆಂವ್ಚೆಂ, ಪಾದ್ರಿಗಾರಾಚಾ ಘರಾಂತ್ ಉದ್ರಾಂಕ್ ಮಾರುಂಕ್ ಘುಡ್ ಮಾಂಡುನ್ ದವರ್ಚೆಂ. ಏಕ್ ಪಾಪ್ಲಿಂ ಮಾದ್ರಿಂಚಾ ಕೊವಂತಾಚಾ ಉಬಾರ್ ಕಂತ್ರಾಳಾಂತ್ ಗಾಂಜಿಲ್ ಮುಸಾನಿಂ ಬಾಂದ್‌ಲ್ಲಿ ಪೊಳಿ ಉಲ್ಟಾಂವ್ಕ್ ವಚೊನ್, ಮುಸಾಂಚೆ ಮಾರ್ ಖಾಪ್ನ್, ತೀನ್ ದೀಸ್ ಮುಲ್ಲರಾಂತ್ ತೊ ನಿಡ್‌ಲ್ಲೊ.

ಪುಣ್ ತ್ಯಾ ದಯಾಳ್ ಪಾದ್ರಿ-ಮಾದ್ರಿನಿಂ ತಾಕಾ ಸೊಡ್ನ್ ಘಾಲೊನಾ. ಜುವಾಂವ್ ಬಾಪ್ತಿಸ್ತಾಕ್ ತಾಣಿ ಇಂಗ್ಲಿಶ್ ಮಿಡಿಯಮಾಂತ್ ಸೀಟ್ ದಿಲಿ. "ಆಮಿ ಆಶೆಂ ಕರ್ಚೆಂ ಬಾರಿಚ್ ಆಪೂಬ್, ಹಾಂ!" ಮುಕೆಲ್ ಮೆಸ್ತ್ರಿಣಿನ್ ಮೇರಿಕ್ ಸಮ್ಜಾಯ್ಲೆಂ. "ವ್ಹಡಾಂಗಲೆ ಪಿಲೆ ಯೆತಾತ್ ಹಾಂಗಾಸರ್. ತುಮ್ಕಾಂ ಫೀಸಾಂತ್ ಮಾಫಿ ಅಸಾ, ಆನಿ ತುಮಿ ಕುಲ್ಕಾರಾಂಚಿಂ ಮ್ಹಣ್ ಕೊಣಾಕಿ ಕಳೊಂಕ್ ನ್ಹಜೊ ಹಾಂ. ಆಮಿಂ ಆಮ್ಚೊ ಸ್ಟೇಂಡರ್ಡ್ ಸಾಂಬಾಳಿಜೆ ನ್ಹಯ್-ಬಾ? ದೆಕುನ್ ತುಜ್ಯಾ ಪುತಾಕ್ ಟಿಪ್‌ಟೊಪ್ ನೆಸಯ್, ನಿತಳಾಯ್ ಸಾಂಬಾಳ್.... ಆಮಿ ತುಮ್ಕಾಂ ವ್ಹಡ್ ಏಕ್ ಉಪ್ಕಾರ್ ಕೆಲಾ ಮ್ಹಳ್ಳೆಂ ಬೆಜ್ಜಿ ಉಡಾಸಾಂತ್ ದವರುಂದಿಂ, ಆಸಲಿಂ ಕಾಮಾ ಕ್ರಿಸ್ತಾಂವ್‌ಪಣಾಚೊ ಭಾಯ್ಲೊ ಗುರ್ತ್ ಮ್ಹಣ್ ಆಮಿ ಮಾಂದ್ಲಾಂವ್-ಬಾ. ಆನಿ ಹಾಂ ಫಾಲ್ಯಾಂ ಬೆಜ್ಜಿಕ್ ಚಿಕ್ಟೆಸೆ ದಾಡ್ತಾಯ್? ಆಯ್ತಾರ್ ತರೀ ವ್ಹಡ್ನ್, ಆಮ್ಚ್ಯಾ ಬಾಂಯ್ತ್ ಮಾಜಾರ್ ಪಡ್ಲಾಂ....."

"ಏಕ್ ಲೋಡ್ ಗೋರಿಗುಡ್ಯಾ ಮಯ್ಜಾನಾರ್ ದೆವಂಯ್ಲೆಂ-ಗೊ!" ತೊ ಮ್ಹಣಾಲೊ. "ಕಿತೆಂ ರಾಂದ್ಲಾಯ್?" ತೊ ಆಪ್ಲೆಂ ನೆಸಣ್ ಸೊಡಿಲಾಗ್ಲೊ. "ದೋನ್ ಚೆಂಬು ಶೆಳೆಂ ಮಾತ್ಯಾರ್ ಫಾಲುನ್ ಯೆತಾಂ" ತೊ ಹಾಸ್ಲೊ. "ಆನಿ ಕಾಲ್ಡಿ ಘರಾಚ್ ಹಾಡ್ತಾಂ-ಗೊ ಮೇರೆ!" ತೊ ಪರ್ತಾನ್ ಹಾಸ್ಲೊ. "ಭಾಯ್ತ್ರ್ಪ್ ಮಾರ್ನ್ ಆಯ್ಲಾರ್ ಮಾತ್ಯಾಕ್ ಫಾಲ್ಲ್ಯಾ ಉದ್ಯಾ ಸಂಗಿ ಮಾತ್ಯಾಕ್ ಚಡ್‌ಲ್ಲೆಂಯ್ ದೆಂವ್ತಾ."

"ತುಮ್ಕಾಂ ಸೊರ್ಯಾ ಶಿವಾಯ್ ಹೆರ್ ಕಾಂಯ್ ಸುಸ್ತಾತಾ?" ಎಕಾ ಲಾಂಬ್ ಉಸ್ಲಾಸಾ ಸಂಗಿ ಮೇರಿ ಮ್ಹಣಾಲೆಂ, ಪುಣ್ ಹೆಂ ದುರ್ಸವ್ಣೆಂ ನ್ಹಯ್. "ದಿವ್ರಾನ್, ದೆಂಕ್ಯಾಂಚ್ಯೊ ಶಿಂಕ್ಳಿ ಹಾಡ್‌ಲ್ಲೊ. ಪಿಯಾವ್ ಮುರ್ಮುರಾವ್ನ್ ಫಾಲ್ಸ್ ಕಡಿ ಕೆಲ್ಯಾ ತುಮಿ ನಾಂವ್ನ್ ಯೆತಾತ್ ಯಾ...."

"ಯಾ ಮ್ಹಳ್ಯಾರ್ ಕಿತೆಂ?"



"ಪುತಾಚೊ ಉಡಾಸ್ ಆಸಾಗೀ ತುಮ್ಕಾಂ?"

"ಜೇವ್ನ್ ನಿದೊಂಕ್ ನಾ ತೊ?" ಬೆಜಿ ಹೆಣೆ ತೆಣೆ ಪಳೆಲಾಗ್ಲೊ. ಆಸ್ಲೆಂ ಏಕ್ ಸಾಲ್, ಏಕ್ ಲ್ಹಾನ್ ಕೂಡ್(ಹೆಂ ಬೆಜಿನ್‌ಂಚ್ ಚಡಯಿಲ್ಲೆಂ) ಆನಿ ಏಕ್ ಕುಜ್ನ್ ತ್ಯಾ ಬಿಡಾರಾಂತ್. ಗರ್ಮೆಂತ್ ಬೆಜಿ ಸೊಪ್ಯಾರ್ ನಿದ್ತಾಲೊ. "ವೊರಾಂ ಸಾಡೆಆಚ್ ಉತರ್ಲಿಂ"!

"ತಾಚಿಂ ಕಾಮಾಂ ತಾಣೆ ಕೆಲ್ಯಾಂತ್ ಪುಣ್ ತುಮ್ಕಾಂ ಕಿತೆಂಗಿ ದಾಕಂವ್ಕ್ ಆಸಾ ಮ್ಹಣ್ತಾಲೊ, ತಾಕಾ ನೀದ್ ಪಡೊಂವ್ಕ್ ನಾ ಆಸ್ತಲಿ. ಚಿಕ್ಕೆಸೆ ಆಪಯ್ತಾಂತ್?"

"ಕಿತೆಂರೆ ಪುತಾ ತೆಂ?, ತುಜೊ ಉಡಾಸ್ ನಾ ಪುತಾ ಮ್ಹಾಕಾ... ಹಾಂವ್ ಚಿಕ್ಕೆಸೆ ಟಾಯ್ ಜಾಲಾಂ. ಭಾಯ್ರ್ ಯೆರೆ ಬಾಳಾ..." ಬೆಜಿನ್ ತಾಳೊ ಕಾಡ್ಲೊ.

ಮೇರಿನ್ ಸಾಲಾಂತ್ಲಾ ಲಾಂಪ್ಯಾಂವಾಚಿ ವಾತ್ ಚಿಕ್ಕೆಸೆ ಫಡ್ ಕೆಲಿ.

ಜುವಾಂವ್ ಬಾಪ್ತಿಸ್ತಾ ಕುಡಾಥಾವ್ನ್ ದೊಳೆ ಘಸ್ಪುನ್ ಭಾಯ್ರ್ ಆಯ್ಲೊ. ತಾಚ್ಯಾ ಹಾತಾಂತ್ ಲ್ಹಾನ್ ಏಕ್ ಕಂಡೊರ್ ಆಸ್ಲೊ.

"ಕಿತೆಂ ಲಿಪಯ್ತಾಯ್-ರೆ ಕಣ್ಣೊಜಾ?" ತಾಣೆ ಪಾದ್ಲೆಂವ್ಚೆಂ ಪಳೆವ್ನ್ ಮೊಗಾನ್ ವಿಚಾರ್ಲೆಂ ಬೆಜಿನ್.

ಜುವಾಂವ್ ಬಾಪ್ತಿಸ್ತಾನ್ ಆಪ್ಲ್ಯಾ ಹಾತಾಂತ್ಲೊ ಕಂಡೊರ್ ಬೆಜಿ ಸಾಮ್ಕಾರ್ ಉಭಾರ್ನ್ ಧರ್ಲೊ. "ತಾಕಾ ಕ್ಲಾಸ್ ಟೆಚರಿನ್ ದಿಲ್ಲೊ ಖಿಯಾ," ಮ್ಹಳೆಂ ಮೇರಿನ್. "ವೆರೆ ಗುಡ್ಡ್ ಮ್ಹಳೆಂ ಖಿಯಾ".

"ತೊಚ್ಚ್ ಸಾಂಗೊಂದಿ!" ಮ್ಹಣಾಲೊ ಬೆಜಿ. "ಆನಿ ತುಜೆಂ ಇಂಗ್ಲಿಶ್ ನಾಕಾ. ಮ್ಹಜ್ಯಾ ಪುತಾಚೆಂಚ್ ಇಂಗ್ಲಿಶ್ ಮ್ಹಾಕಾ ಆಯ್ಕೊಂಕ್ ಜಾಯ್ ತುಂ ಪೊಟ್ಟು ಪಾಂಚ್ ಕ್ಲಾಸ್ ಶಿಕ್ಲಾಯ್ ಮ್ಹಣ್ ಹಾಂವ್ ಜಾಣಾ."

ಮೇರಿ ಹಾಸ್ಲೆಂ, ಬೆಜಿಕ್ ಶಿಕಪ್ ನಾತ್ಲೆಂ.



ಬೆಜ್ಜಿನ್ ಪುತಾಚ್ಯಾ ಹಾತಾಂತ್ಲೊ ಕಂಡೊರ್ ಘೆತ್ಲೊ ಆನಿ ಉಸಯ್ಲೊ.

"ಕಿತೆಂ-ರೆ ಪುತಾ ಹೆಂ?" ಕಂಡ್ಯಾಂತ್ ಆಸ್ಚೊ ರಂಗಾಳ್ ಕಾಡಿಯೊ ಪಳೆವ್ನ್ ತಾಣೆ ವಿಚಾರ್ಲೆಂ. "ಸಾಕ್ರಿಚ್ಯೊ ಕಾಡಿಯೊ?"

ಜುವಾಂವ್ ಬಾಪ್ಪಿಸ್ತ್ ಕುಶ್ತ್ ಕರುನ್ ಹಾಸ್ಲೊ. "ಸಾಕ್ರಿಚ್ಯೊ ಕಾಡಿಯೊ ನ್ಹಯ್, ಬಾಬಾ!" ತೊ ಮ್ಹಣಾಲೊ. "ಹಾಂಕಾಂ ಕ್ರೇಯೊನ್ಸ್ ಮ್ಹಣ್ತಾತ್. ಕ್ಲಾಸಿಂತ್ ಸರ್ವಾಂಚಾಕೀ ಸೊಭಿತ್ತ್ ಮ್ಹಜೆಂ ಹೇಂಡ್‌ರಾಯ್ಲಿಂಗ್ ಆನಿ ಮ್ಹಾಕಾ, ಮ್ಹಜೆಂ ಆನಿ ಮ್ಹಜ್ಯಾ ಸ್ಕೂಲಾಚೆಂ ನಾಂವ್ ಸಾರ್ಕೆಂ ಇಂಗ್ಲಿಶಾಂತ್ ಬರಂವ್ಕ್ ಯೆತಾ ಆನಿ ಬೂಕಾಂತ್ಲಿ ಪೊಯೆಟ್ರಿ ಬೈಹಾರ್ಟ್ ಮ್ಹಣೊಂಕ್ ಯೆತಾ ದೆಕುನ್ ಮಿಸ್ಸಾನ್ ಮ್ಹಾಕಾ ಹೆ ಕ್ರೇಯೊನ್ಸ್ ದಿಲ್ಯಾತ್...."

ಬೆಜ್ಜಿ ಹೆಣೆ ತೆಣೆ ಪಳೆಲಾಗ್ಲೊ ಆನಿ ನಿಮಾಣೆ ಮೇರಿಚ್ಯಾಚ್ ಮಜತೆಕ್ ಲಾಗ್ಲೊ.

"ಕ್ರೇಯೊನ್ಸ್ ಮ್ಹಳ್ಯಾರ್.... ಹಾಂ.... ಬಣ್ಣಕಡ್ಡಿ," ಉತ್ರಾಂ ಸೊದುನ್ ವಿವರಿಲೆಂ ಮೇರಿನ್. "ಆಮ್ಚೊ ಜೊನ್ ಬ್ಯಾಪ್ಪಿಸ್ತ್ ಕ್ಲಾಸಿಂತ್ ಸರ್ವಾಂಚಾಕೀ ಹುಶ್ಯಾರ್ ಆಸ್‌ಲ್ಲಾನ್ ತಾಚಾ ಟಿಚರಿನ್ ತಾಕಾ ಬಣ್ಣಕಡ್ಡಿಂಚೊ ಬೊಕ್ಸ್ ದಿಲಾ. ಹ್ಯಾ ಬಣ್ಣಕಡ್ಡಿಂ ರಂಗಾಳ್ ಚಿತ್ರಾಂ ಸೊಡಂವ್ಕ್ ಜಾತಾತ್. ಹಾಂವೆ ತಾಕಾ ಸಾಂಗ್ಲಾ ಘರಾಚೆ ವಣದಿಚೆರ್ ಕಸಲೆಂಚ್ ಸೊಡವ್ನ್ ಫಾಲುಂಕ್ ನ್ಹಜೊ ಮ್ಹಣ್, ವಣ್ಲೆ ಪಾಡ್ ಜಾತಾತ್...." ತೆಂ ಪಂದ್ಲ್ಯಾ ದೊಳ್ಯಾನಿಂ ಬೆಜ್ಜಿಕ್ ಪಳೆಲಾಗ್ಲೆಂ. ವಣದಿಂಕ್ ವಯ್ವಾಸ್ ಕಾಡಿನಾಸ್ತಾಂ ಜೊನ್ ಬ್ಯಾಪ್ಪಿಸ್ತಾಚಿ ಪ್ರಾಯ್ ಜಾಲ್ಲಿ. ಬೆಜ್ಜಿನ್, ಪುತಾಚೆಂ ಮಾತೆಂ ಪೊಶೆಲೆಂ. "ವೆಗಿಂಚ್ ತುವೆಂ ಮ್ಹಜೆಂ ಆನಿ ಮಾಂಯ್ಚೆ ನಾಂವ್ ಇಂಗ್ಲಿಶಾನ್ ಬರಂವ್ಕ್ ಶಿಕಾಜೆ...." ತೊ ಮ್ಹಣಾಲೊ, ಕಸಲೆಂಗೀ ಪಯ್ಲಿಲೆಂ ಚಿಂತುನ್.

"ಮ್ಹಜೊ ನೋಟ್ಸ್ ಬೂಕ್ ಪಳೆತಾಯ್, ಬಾಬಾ?"

"ಫಾಲ್ಯಾಂ ದಾಕಯ್, ಪುತಾ", ಮ್ಹಣಾಲೆಂ ಮೇರಿ. "ಬಾಬಾಕ್ ಥಕ್ ಜಾಲ್ಯಾ". ಜೊನ್ ಬ್ಯಾಪ್ಪಿಸ್ತ್ ಖಾಲ್ತೆಪಣಿ ಭಿತರ್ಲಾ ಕುಡಾಕ್ ಗೆಲೊ.

ಸಾಲಾಚಾ ಧರ್ಣಿರ್ ಬಸೊನ್ ಜೆವಾಣ್ ಕರ್ತಾನಾ ಮೇರಿನ್ ಮ್ಹಳೆಂ, "ಹ್ಯಾ ಆಮ್ಚ್ಯಾ ಮುನ್ಸಿಪಾಲಿಟಿಕ್ ಜಾಲಾಂ ತರೀ ಕಿತೆಂ? ಆಮ್ಚಾ ಬಾಂಯಾಂನಿ ಮೊಂವಾ-ರುಚಿಚೆಂ ಉದಕ್ ಆಸ್ತಾನಾ ಹೆ ಪಾಯ್ ಕಿತ್ಯಾಕ್? ಬಾಂಯ್ ಸುಕ್ತಾತ್ ಮ್ಹಣ್?"



ನಳಾನಿಂ ಯೆಂವ್ಚೆಂ ಉದಕ್ ಕಾಂಯ್ ನಿತಳ್ ಆಸ್ತೆಲೆಂ? ತುಂಬೆ ಥಾವ್ನ್ ಹಾಡ್ತಾತ್ ಖಿಂಯ್, ಆಮ್ಚ್ಯಾ ಬಾಂಯಾಂನಿ ಸಾತಾಟ್ ಮುಂಡಾ ಉದಕ್ ಆಸ್ತಾನಾ...."

"ಪಾಂಚ್ ಕ್ಲಾಸಿ ಶಿಕ್ಲಾಂಯ್ ತರೀ ತುಜೊ ಮೆಂದು ಪೊಟ್ಟುಚ್ ಉಲೊಂ,...ದುರ್ಸಾಲೊ ಬೆಜಿ. "ಹೊ ಸಂಸಾರ್ ಆತಾಂ ಆಮ್ಚೊ ನ್ಹಯ್-ಗೊ, ಮೇರೆ".

"ಮ್ಹಳ್ಯಾರ್, ನಳಾನಿಂ ಉದಕ್ ಆಯಿಲ್ಲೆ ತಕ್ಣ್ ಆಮಿಂ ಮರ್ತಾಂವ್?, ಆಮ್ಚ್ಯಾ ಬಾಂಯೊ ಸುಕ್ತಾತ್?"

"ಅಮಿ ಮರ್ಚಿನಾಂವ್ ಕೊಣ್ಣಾ ಪುಣ್ ಆಮ್ಚ್ಯಾ ಬಾಂಯೊ ಸುಕ್ತೆಲ್ಯೊ... ಹೆಣೆ ತೆಣೆ ಪಳೆ-ಗೊ, ಮ್ಹಜೆ ಬಾಯ್ಲೆ.... ಕಿತ್ಲೊ ಲೋಕ್ ಚಡ್ಲಾ ಪಳೆ. ಹಾಪಾಟ್ಕಾರ್ ಮೆಟಾಕ್ ಎಕ್ಲೊ ಆದಾಳ್ತಾ. ಆತಾಂ ಕಾಸ್ತೆಕುಡ್ಯಾ ತೆದ್ಯಾ ಜಾಗ್ಯಾನಿಂ ದೋನ್ ಮಾಳಿಯೆಚಿಂ ಘರಾಂ ಬಾಂದ್ತಾತ್. ಅಮ್ಚಾಚ್ ವಾಲೆನ್ನಿಯಾಂತ್ ಪಳೆ. ಕಿತ್ಲೊ ಬಾಂಯೊ ಉರ್ತಿತ್ ಮ್ಹಣ್ತಾಯ್ ತುಂ? ಪ್ಹಡ್ಲಾ ರಾನಾಂತ್ ಆಸ್ಚ್ಯಾ ತ್ಯಾ ಬಾಂಯ್ಲೆಂ ಉದಕ್ ಕೊಣಾಕೀ ನಾಕಾ. ತಾಂತು ಕಿತ್ಲಾ ಜಣಾನಿಂ ಉಡ್ಡಿ ಮಾರ್ಲಾ ಮ್ಹಣ್ ತುಂ ಜಣಾಂಯ್? ಬಾಂಯೊ ಉರ್ಲಾಂರೀ ಉದಕ್ ಕಾಡ್ಲೆಲ್ಯಾಂಚಿ ಗತ್ ಆಸಾ-ಗೊ? ಆಮ್ಚಾ ಆತಾಂಚ್ಯಾಂಕ್ ಲಾಟ್ಯಾ-ಲಾಟಿಚೆಂ ಉದಕ್ ವೊಡುಂಕ್ ಪಾಟ್ ಬಾಗ್ಲಾತ್? ಹಾಂವ್ ಆಶಿಕ್ಲಿ ಪ್ಹಯ್-ಗೊ, ಪುಣ್ ಆಮ್ಚಾ ಪಿಲ್ಕಾಟ್ಯಾಕ್ ಪಳೆ. ತಾಕಾ ಆತಾಂಚ್ ಇಂಗ್ಲಿಶ್ ಬರಂವ್ಕ್-ವಾಚುಂಕ್-ಉಲಂವ್ಕ್ ಯೆತಾ.... ಫಾಲ್ಯಾಂ ಮುನ್ನಿಪಾಲಿಟಿಚೊ ಇಜ್ಜೆರ್ ಜಾಲ್ಯಾರೀ ಜಾಲೊ ಆನಿ ಬೊಬ್‌ಕಟ್ ಚಲಿಯೆಲಾಗಿಂ ಕಾಜಾರ್ ಜಾಲ್ಯಾರೀ ಜಾಲೊ... ಆತಾಂಚ್ ಬಣ್ಣಕಡ್ಡಿ ಹಡುನ್ ಆಯ್ಲಾಂ ಮು? ತಸಲ್ಯಾಂಕ್ ಉದಕ್ ವೋಡ್ ಮ್ಹಣ್ ಸಾಂಗೊಂಕ್ ಜಾತಾಗೊ ಮೇರೆ? ಸರ್ಕಾರಾಕ್ ಕಿಂತೆ ತಕ್ಲಿ ಸಮಾನಾ ಮ್ಹಣ್ ಚಿಂತಾಯ್ ತುಂ?"

ಇತ್ಲಾ ಲಾಂಬಾಯೆನ್ ಉಲಯಿಲ್ಲಾ ಆಪ್ಲಾ ಘೊವಾಕ್ ದೊಳೆ ಆಶಿರ್ ಕರುನ್ ಪಳೆಲಾಗ್ಲೆಂ ಮೇರಿ. ತುಕಾ ಥೊಡೆಂ ಶಿಕಪ್ ಮೆಳ್‌ಲೆಂ ತರ್ ತೂಂಯ್ ಮುನ್ನಿಪಾಲಿಟಿಚೊ ಇಂಜಿನಿಯರ್ ಜಾತೊಯ್, ಪುಣ್ ತೊ ಫಡ್ಡಿ ಬಿನಾವಟಿ 'ಮರಣ'ಪಂಡಿತ್ ನಾರಾಯಣ್ ಆಜ್, ಡೊಕ್ಟರ್ ನಾರಾಯಣ್ ಗುಂಟಲಾ ಜಾಲ್ಲೆಪರಿಂ ನ್ಹಯ್, ತೆಂ ಪುಸ್ತುಸ್ಲೆಂ, ದಾಂತಾ ಇಡ್ಯಾಂತ್ಲಾನ್.

"ಕಿತೆಂ ಪುರ್ಪುರ್ತಾಯ್?" ಬೆಜ್ಜಿನ್ ವಿಚಾರ್ಲೆಂ. "ನತಾಲಾಮೆಚಾ ಬಾಂಯ್ತಲೆಂ ಉದಕ್ ವೊಡುನ್ ತೂಂಯಿ ಥಕ್ತಾಯ್‌ಮೂ?"

"ಸಂಗತ್ ತಿ ನ್ಹಯ್-ವೊ", ಮೇರಿ ಮ್ಹಣಾಲೆಂ. "ತುಮ್ಮಾಂ ಸಾಂಗ್ಲೆಂ ನಾಕಾ ಮ್ಹಣ್ ಚಿಂತ್ಲೆಂ ಹಾಂವೆ. ಜೊನ್ ಬ್ಯಾಪ್ಪಿಸ್ಪಾಕ್‌ಯ್ ಸಾಂಗ್ಲೆಂ, ತುಮ್ಮಾ ಸಾಂಗ್ಲೆಂ ನಾಕಾ ಮ್ಹಣ್. ತುಮ್ಮೊ ರಾಗ್ ಜಾಣಾ ಹಾಂವ್...."

"ಕಸಲಿ ಸಂಗತ್?" ದೆಂಕ್ಯಾಚೊ ಮಾಂಡೊ ಚಿಂವಾತ್ತ್ ವಿಚಾರ್ಲೆಂ ಬೆಜ್ಜಿನ್. ತಾಚ್ಯಾ ಮಾತ್ಯಾರ್ ನವಸಾಗರಾಚೆಂ ಕಿತೆಂ ಆಸ್‌ಲ್ಲೆಂ ತೆಂ ಆತಾಂ ದೆಂವ್‌ಲ್ಲೆಂ.

"ತ್ಯಾ ನಾರಾಯಣ್ ಗುಂಟಲಾಚೊ ಪುತ್, ಪನ್ನಾ ಆಮ್ಚಾ ಪುತಾಕ್ ಕ್ಲಾಸಿಂತ್ ಚಿಡಾಯ್ತಾ ಖಿಂಯ್, ಕುಲ್ಕಾರಾಚೊ ಪುತ್ ಪಾದ್ರಿ-ಮಾದಿಂಚಿ ಪಾಂಯ್ ಧರುನ್ 'ಪ್ರೀ' ಶಿಕ್ತಾ ಮ್ಹಣ್ತಾ ಖಿಂಯ್...."

"ಹಾಂವ್ ಕುಲ್ಕಾರ್ ಮ್ಹಣ್ ಸಗ್ಳೊ ಸಂಸಾರ್ ಜಾಣಾ ಮೇರೆ", ಬೆಜ್ಜಿ ಮ್ಹಣಾಲೊ ಹಾಸೊನ್. "ಹೊ ಆಮ್ಚೊ ಸಂಸಾರ್, ತೊ ತಾಂಚೊ; ತೊ ಬನಾವಟಿ ಮರಣ ಪಂಡಿತ್ ಡೊಕ್ಟರ್ ಮ್ಹಣ್ ಆಜ್ ಲೊಕಾಂನಿ ಮಾನ್ಲಾ ತರ್ ತಾಚೊ ಹುನ್ನರ್. ತಾಚ್ಯಾ ಸಂಸಾರಾಂತ್ ಆಮ್ಚಾ ತಸ್ಲಾನ್ಯಿಂ ರಿಗೊಂಕ್ ಪಳೆಲ್ಯಾರ್ ಜಾಂವ್ಚೆಂ ಹೆಂಚ್. ಮ್ಹಜೊ ಪುತ್ ತರ್ ಸರ್ಕಾರಿ ಶಾಳೆಂತ್ ಬರ್ತಿ ಜಾಲ್ಲೊ, ಕೋಣ್ ಕಿತೆಂಚ್ ಮ್ಹಣ್ತಾನಾಂತ್..... ಆನ್ಯೇಕ್ ದೆಂಕ್ಳೊ ಆಸಾವೇ ಕುಂಡ್ಲಾಂತ್?"

"ತುಮ್ಮಾಂ ಸಮ್ಜಾನಾ," ಮೇರಿ ಮ್ಹಣಾಲೆಂ ಕುಂಡ್ಲಾಂತ್ ದೋಯ್ ಫಾಲ್ಸ್ ಏಕ್ ದೆಂಕ್ಳೊ ಭಾಯ್ರ್ ಕಾಡುನ್. "ಪನ್ನಾ ಮ್ಹಣ್ತಾ ಖಿಂಯ್, ತೆ ಕ್ರೇಯೊನ್, ಬಣ್ಣಕಡ್ಡಿ ವ್ಹಾಪಾರ್ನ್ ಖಿಂಚೆಂಯ್ ಚಿತ್ರಾ ಸೊಡಾಯ್ಲಾರ್ ಆಪುಣ್ ಪಿಂಜುನ್ ಫಾಲ್ತೊಲೊಂ ಮ್ಹಣ್. ಆಜ್ ಕ್ಲಾಸಿ ಭಾಯ್ರ್ ತಾಣೆ ಜೊನ್ ಬ್ಯಾಪ್ಪಿಸ್ಪಾಚಾ ಬೊಂಬ್ಲೆಕ್ ಚಿಮ್ಮೊ ಕಾಡ್ಲೊ ಆನಿ...." ತೆಂ ರಡ್ಲೆಂಚ್.

"ಹೊ ಭುರ್ಗಾಂಚೊ ನ್ಯಾಯ್, ಮೇರೆ!" ಬೆಜ್ಜಿ ಮ್ಹಣಾಲೊ. "ಪನ್ನಕ್ ಆಮ್ಚಾ ಪುತಾಚೆರ್ ಮೊಸೊರ್, ತಿತ್ಲೆಂಚ್. ಆಶೆಂ ಮ್ಹಣೊನ್ ಹಿಟ್ಲಾರಾಕ್ ಆಪಂವ್ಚ್ ಜಾತಾವೆ? ಹೆ ಭುರ್ಗ್ ಆಜ್ ಝಗಡ್ಡಾತ್ ಫಾಲ್ಯಾಂ ರಾಜಿ ಜಾತಾತ್. ಕಂಕನಾಡಿ ಮಯ್ದಾನಾರ್ ಕಿರ್ಕಿಟ್ ಖೆಳನಾಂತ್‌ವೆ ತೆ? ತುಂ ವಚ್ ತುಜೆಂ ಕಾಮ್ ಕರ್. ತುಜೆ ದೆಂಕ್ಳೆ ಖಾವ್ನ್ ಫಾಲ್ಯಾಂ ಪೊಟಾಂತ್ ಖಿಳ್ಳಳನಾ ಜಾಲ್ಯಾರ್ ಪುರೊ!"



"ತುಮಿ ಏಕ್..." ತೆಂ ಮ್ಹಣಾಲೆಂ. ಚೆರ್ಕೊ ಬಣ್ಣಕಡ್ಡಿ ಹಾಡುನ್ ಆಯ್ಲಾ, ತುಮಿ ಕಾಂಯ್ ತಾಕಾ ಇನಾಮ್ ದಿಲೆಂ? ತೊ ಕಾಂಯ್ ಐಸ್‌ಕೇಂಡಿ ವಿಚಾರಿನಾ..."

"ಪಯ್ಲೆಂ ಕಳಿತ್ ಆಸ್‌ಲ್ಲೆಂ ತರ್ ಬೆಕ್ರಿಂತ್ಲೆಂ ಬೆಣ್ಣೆ ಬಟ್ಟರ್ ಹಾಡ್ಲೊ ....

"ನ್ಹಯ್-ವೊ, ಕಿತ್ತೆ ದೀಸ್ ಥಾವ್ನ್ ಚೆರ್ಕೊ ಪರಾತ್ತಾ, ತುಮಿ ಲೊರಿಯೆರ್ ಥಾವ್ನ್ ಪಾಯ್ ದೆಂವಯ್ತಾನಾ ಆಪ್ಣಾಕ್ ಪಳೆಜೆ ಮ್ಹಣ್, ತುಮ್ಚೆ ಸಾಂಗಾತಾ 'ಐಸಾ ಐಸಾ' ಮ್ಹಣಾಜೆ ಮ್ಹಣ್?"

"ಬೇಸ್-ಅಬೇಸ್ ಜಾಲೆಂ!" ವ್ಹಡ್ಲಾನ್ ಹಾಸ್ಲೊ ಬೆಜಿ.

"ಜಾಲೊಚ್ ಕುಲ್ಕಾರಾಚೊ ಪುತ್ ಇಂಜೆರ್. ಆಂಬ್ಯಾಚಾ ರುಕಾರ್ ಕಾಜು ಜಾಯ್ನಾಂತ್-ಗೊ. ಜಾಂವ್, ಫಾಲ್ಯಾಂ ಪೊರ್ವಾಂ ಕಂಕನಾಡಿ ಮಯ್ತಾನಾರ್ ಲೋಡ್ ದೆಂವಂವ್ಕ್ ಆಸಾ, ತವಳ್ ದಾಕಯ್ತಾಂ ತಾಕಾ. ಇಸ್ಕೊಲಾ ಥಾವ್ನ್ ಶೀದಾ ಥಂಯ್ ಯೆಂವ್ಪಿ, ತಾಚೆ ಕಿರ್ಕಿಟ್ ಸಾಂಗಾತಿಯ್ ಯೆಂವ್ಪಿತ್. ಪುಣ್ ಫಾಲ್ಯಾಂಚ್ ತಾಕಾ ಕಾಂಯ್ ಸಾಂಗಾನಾಕಾ..." ಏಕ್ ದೆಂಕ್ ಕಾಡ್ನ್ ಬೊಟಾಂ ಲೆಂವಿತ್ ಬೆಜಿ ಉಟ್ಲೊ.

"ಕಿಶೆಂ ಪಳೆಂವ್ಕ್ ಆಸಾ ಖಿಯ್ ಪಾಯ್ ದೆಂವಯ್ತಾನಾ? ಹುಂ ತಾಂತು ಉದಕ್ ನ್ಹಯ್, ಆಮ್ಚೆ ರಗಾತ್ ವ್ಹಾಳ್‌ಲ್ಲೆಪರಿಂ ಜಾತಾ ಮ್ಹಾಕಾ..."

'ಕಸಲೊ ಸಾದೊ-ಭೊಳೊ ಮ್ಹಜೊ ಬೆಜಿ!' ಮನಾಂತ್‌ಚ್ ಪುಕಾರಿಲಾಗ್ಲೆಂ ಮೇರಿ. 'ರಗಾತ್ ಉದಕ್ ಕರ್ತಲ್ಯಾಂಕ್ ತೊ ಬರೊ ದೇವ್ ಸಾಂಡುನ್ ಘಾಲಿನಾ'.

ದುಸ್ರ್ಯಾಚ್ ದಿಸಾ, ಕೊಣಾಯ್ಕಿ ಸಾಂಗಾನಾಕಾ ಮ್ಹಣ್ ಮೇರಿನ್ ಜೊನ್ ಬ್ಯಾಪ್ಟಿಸ್ತಾಕ್ ಬೆಜಿನ್ ದಿಲ್ಲಿ ಭಾಸ್ ಸಾಂಗ್ಲಿ. ತಾಚೆಂ ಮುಖಿಮಳ್ ಪುಲ್ಲೆಂ. ತೊ ಸಟ್ಕಿ ಕರುನ್ ಭಿತರ್ ಗೆಲೊ ಆನಿ ಬಣ್ಣಕಡ್ಡಿಚೊ ಕಂಡೊ ಘೆವುನ್ ಭಾಯ್ರ್ ಆಯ್ಲೊ. ತೊ ಜತ್ನಿನ್ ಪೊತ್ಯಾಂತ್ ದವರ್ತೆಚ್ ಆವಯ್ಕ್ ಪಳೆವ್ನ್ ಮ್ಹಣಾಲೊ. "ಮಾಯ್ ಮ್ಹಾಕಾ ಏಕ್ ಐಡಿಯಾ ಆಯ್ಲಾ..."

"ತೊ ಕಂಡೊ ಕಿತ್ಯಾಕ್ ವರ್ತಾಯ್-ರೆ, ಪುತಾ?" ಮೇರಿ ಆಕ್ಲಾಸ್ಲಿ. "ತೊ ಪನ್ನಾ ಕಾಂಯ್ ಪೋಡ್ಸ್ ಘೆತ್ ತರ್? ತುಜ್ಯಾ ಬೊಂಬ್ಲೆಕ್ ಪರ್ತಾನ್ ಚಿಮ್ನೊ ಕಾಡಿತ್ ತರ್?"

ಜೊನ್ ಬ್ಯಾಪ್ಟಿಸ್ಟ್ ದೊಳೆ ಮಿಣ್ಣುನ್ ಹಾಸ್ಲೊ.

"ತ್ಯಾ ಪನ್ನಾಕ್ ಬೂದ್ ಶಿಕಂವ್ಕ್ ಹಾಂವೆ ಏಕ್ ಚಾಪ್ತಿ ಕೆಲ್ಯಾ!" ತೊ ಮ್ಹಣಾಲೊ. "ಬಾಬಾಚಿ ಪಾಯ್ ಯೆತಾ ಪರ್ಯಾಂತ್ ಹಾಂವ್ ಹೊ ಬೊಕ್ಸ್ ಭಾಯ್ತ್ ಕಾಡಿನಾ."

ತೀನ್ ದೀಸ್ ಪಾಶಾರ್ ಜಾಲೆ.

ಹ್ಯಾ ತೀನ್ ದಿಸಾನಿ ಇಸ್ಕೊಲ್ ಜಾತೆಚ್ ಕ್ರಿಕೆಟ್ ಖೆಳಾನಾಸ್ತಾನಾಂಚ್ ಘರಾ ಆಯಿಲ್ಲಾ ಜೊನ್ ಬ್ಯಾಪ್ಟಿಸ್ಟಾಕ್ ಕಾಫಿ ಫಳಾರ್ ಕರುಂಕ್ಯಾ ವೇಳ್ ನಾತ್ಲೊ. ಆಯಿಲ್ಲೊಚ್ ಏಕ್ ಪರ್ನೊ ಕೊಪಿಬುಕ್ ಘೆವ್ನ್ ಕಸಲೆಂಗಿ ಬರಯ್ತಾಲೊ, ಬರಯಿಲ್ಲೆಂಚ್ ಬರಯ್ತಾಲೊ.

"ಕಿತೆಂ-ರೆ ಪುತಾ?" ಮೇರಿನ್ ವಿಚಾರ್ಲೆಂ. "ತಿತ್ಲೆಂಯ್ ಮನೆಕೆಲಸ ದಿತಾ ತುಕಾ ತುಜಿ ಟೀಚರ್? ಸಾಂಜೆಚೆಂ-ಸಕಾಳಿಂಚೆಂ, ಹೆಂ ಕಿತೆಂ ಬರಯ್ತಾಯ್ ತುಂ? ಬ್ಯಾಟ್ ಹೋಲ್ ಸೊಡ್ಲೆಂಯ್?"

ಜೊನ್ ಬ್ಯಾಪ್ಟಿಸ್ಟ್ ಹಾಸ್ತಾಲೊ ಮಾತ್.

ಜೊವ್ತ್ಯಾ ದಿಸಾಚೆ ಸಕಾಳಿಂ ಬೆಜ್ಮಿನ್ ಪುತಾಕ್ ಲಾಗಿಂ ಆಪಯ್ಲೊ. "ಆಜ್ ಸಾಂಜೆರ್ ಏಕ್ ಪೊಡ್ಲೊ ಲೋಡ್ ಕಂಕನಾಡಿ ಮಯ್ದಾನಾರ್ ದೆಂವಂವ್ಕ್ ಆಸಾ-ರೆ, ಪುತಾ" ತೊ ಮ್ಹಣಾಲೊ. ಜೊನ್ ಬ್ಯಾಪ್ಟಿಸ್ಟಾಚ್ಯಾ ದೊಳ್ಯಾನಿಂ ಕಾಜುಲೆ ಚರ್ಲೆಂ. "ಭಾರಿಚ್ ವ್ಹಡ್ ಪಾಯ್ವ್. ಲೊರಿ ಕೆದಿ ಆಸಾ ಜಾಣಾಂಯ್? ಪಾಯ್ವ್ ದೆಂವಂವ್ಕ್ ಏಕ್ ವ್ಹಡ್ಲೆಂ ಮೆಶಿನ್ ಯೆತಾ...ಕಿರಾಯ್ನ್ ಖಿಯ್. ಇಸ್ಕೊಲ್ ಜಾತೆಚ್ ತುಂ ಶಿದಾ ಕಂಕನಾಡಿ ಮಯ್ದಾನಾಕ್ ಯೆ; ತುಜೆ ಈಷ್ಟ್ ಯೆತಾತ್ ತರ್ ಯೆಂವ್ಡಿತ್. ಮಾರೊಗ್ ಉತರ್ತಾನಾ ಚತ್ರಾಯ್.... ಪಾಯ್ವ್ ದೆಂವಯ್ತ್ಯಾ ಉಪ್ರಾಂತ್ ತುಮ್ಕಾಂ ಬೊಟಾಚಾ ಹೊಟ್ಲಾಂತ್ಲಿ ಚ್ಹಾ ಆನಿ ಗೋಳಿಬಜೆ ಘೆವ್ನ್ ದಿತಾಂ...."

ಜೊನ್ ಬ್ಯಾಪ್ಟಿಸ್ಟಾಚೆಂ ಆಂಗ್ ಮಿರ್ಮಿಲೆಂ.





ನಿಜಾಯ್ತಿ ತಿ ಲೊರಿ ಫ್ಲಡಿ ಜಯ್ತ್ ಆಸ್‌ಲ್ಲಿ. ಆನಿ ತಾಚೆರ್ ಆಸ್‌ಲ್ಲ್ಯಾ ಪಾಯ್ವಾಂಚೆಂ ಗಾತ್ರಯ್ ತಸಲೆಂಚ್. ಪಾಯ್ವಾನಿಂ ಭರ್‌ಲ್ಲಿ ಲೊರಿ ಮಯ್ಡಾನಾಚೆರ್ ಯೆತಾನಾ ಥೊಡ್ಯಾ ಕುಲ್ಕಾರಾನಿಂ ಥಂಯ್ ಕ್ರಿಕೆಟ್ ಖೆಲೊನ್ ಆಸ್‌ಲ್ಲ್ಯಾ ಭುರ್ಗಾಂಕ್ ಪಯ್ ವಜೊಂಕ್ ಸಾಂಗ್ಲೆಂ. ತೆ ಎಕಾಕಡೆನ್ ಗುಂಪು ಕರುನ್ ರಾವ್ಲೆ.

ಲೊರಿ ರಾವ್ತೆಚ್ ಬೆಜಿ ಸಕಯ್ಲ್ ಉಡ್ಲೊ ಆನಿ ದೋನ್ ಬಕ್ಕರಾನಿಂ ಹ್ಯಾ ಪಂಗಡ್ ಸರ್ಶಿಂ ಆಯ್ಲೊ. "ಆತ್ತಾಂ ಕಿರಾಯ್ನ್ ಯೆತಾ", ತೊ ಮ್ಹಣಾಲೊ ಜೊನ್ ಬ್ಯಾಪ್ಪಿಸ್ವಾಚೆ ದೊಳೆ ಧರುನ್. "ತುಮಿ ಕಿರಾಯ್ನ್ ಕಶಿ ದಿಸ್ತಾ ಪಳೆಂವ್ಕ್ ನಾ-ಮೂ? ಕಾಮ್ ಜಾಂವ್, ತುಮ್ಕಾಂ ಸರ್ವಾಂಕ್ ಹಾಂವ್ ಚ್ಯಾ ಆನಿ ಗೋಳಿಬಜೆ ದಿತಾಂ". ಇತ್ತೆಂ ಸಾಂಗುನ್ ತೊ ಲೊರಿಯ್ ಸರ್ಶಿಂ ಧಾಂವ್ಲೊ.

"ಜಾಯ್ತ್ ಪಪ್ಪಾ, ಧ್ಯಾಂಕ್ಯು ಪಪ್ಪಾ!" ತಾಚ್ಯಾ ಪಾಟ್ಲಾನ್ ತಾಳೊ ಕಾಡ್ಲೊ ಜೊನ್ ಬ್ಯಾಪ್ಪಿಸ್ವಾನ್. ಪುಣ್ ತೆಂ, ಬೆಜಿಕ್ ಆಯ್ಕಾಲೆನಾ.

ಪಂಗಡಾಂತ್ ಆಸ್‌ಲ್ಲೊ ಎಕ್ಲೊ ಚಲೊ ವೊಮ್ಲೊ-ಉದಾರೊ ಪಡೊನ್ ಮ್ಹಳ್ಳೆಪರಿಂ ಹಾಸ್ಲೊ. "ಆತಾಂ ಕಿತ್ಯಾಕ್ ಹಾಸ್ತಾಯ್, ಪನ್ನಾ?" ಜೊನ್ ಬ್ಯಾಪ್ಪಿಸ್ವಾನ್ ತಾಚೊ ಕೊಲ್ಲ್ಯರ್ ಧರ್ಲೊ. ಡೊಕ್ಟರ್ ನಾರಾಯಣ್ ಗುಂಟಲಾಚೊ ಪುತ್ ತೊ, ಪನ್ನಾ. "ಮ್ಹಜ್ಯಾ ಪಪ್ಪಾಕ್ ಕುಲ್ಕಾರ್ ಮ್ಹಣಾಲೊಯ್ ಸ್ವಯ್? ಆತಾಂ ಪಳೆ, ತೊ ಫೋರ್‌ಮೆನ್!"

"ದೆಕುನ್ ಕ್ರೇನ್ ಮ್ಹಣ್ವಾಚ್ಯಾ ಬದ್ಲಾಕ್ ಕಿರಾಯ್ನ್ ಮ್ಹಣ್ವಾ!" ಚಿಡಾಯ್ಲೆಂ ಪನ್ನಾನ್. ಪಂಗಡಾಂತ್ಲೆ ಹೆರ್ ಥೊಡೆ ಹಾಸ್ಲೆ. "ಹೆಂಚ್‌ಗಿ ಪಳೆಂವ್ಕ್ ತುಂವೆ ಆಮ್ಕಾಂ ಹಾಂಗಾಸರ್ ಹಾಡ್‌ಲ್ಲೆಂಯ್? ಆಮಿ ಕ್ರಿಕೆಟ್ ಪುಣಿ ಖೆಳ್ತೆ ಆಸ್‌ಲ್ಲ್ಯಾಂವ್. ಫೆಂಡ್ಸ್ ಚಲ್ಯಾಂ ಆಮಿಂ, ಫೋರ್‌ಮೆನ್ ಖಂಯ್ ಫೋರ್‌ಮೆನ್. ಕಾಲ್ ಮ್ಹಣಾಸರ್ ಬಾಬಾ-ಮಾಂಯ್ ಮ್ಹಣ್ಲೊ ಹೊ ಮೆಳ್ಳಟ್ ಆಜ್ ಪಪ್ಪಾ-ಮಾಮ್ಕಾ ಮ್ಹಣ್ತಾ..."

"ರಾವಾ, ರಾವಾ!" ಜೊನ್ ಬ್ಯಾಪ್ಪಿಸ್ವಾಚೊ ತಾಳೊ ಕಾಂಪ್ತಾಲೊ. "ಅಳೆ, ಕ್ರೇನ್ ಆಯ್ಲಿಚ್. ಮ್ಹಾಕಾ ಪಪ್ಪಾ-ಮಮ್ಕಾಚೆಂ ನಾಂವ್ ಇಂಗ್ಲಿಶಾನ್ ಬರಂವ್ಕ್ ಯೆತಾ. ಹಾಂವೆ ಮಿಸ್ಸಾಲಾಗಿಂ ಶಿಕೊನ್ ದೀಸ್ ಆನಿ ರಾತ್ ಪ್ರಾಕ್ಟಿಸ್ ಕೆಲಾಂ."



"ಆನಿ ತಿಂ ನಾಂವಾಂ ಖಿಯಾ ಬರಯ್ತೊಲೊಯ್?" ಪನ್ನಾನ್ ವಿಚಾರ್ಲೆಂ. "ಸರ್ವಾಂಕ್ ದಿಸ್ಚೆ ಕಡೆನ್"

"ಸೊಡ್ ಪನ್ನಾನ್," ಮ್ಹಣಾಲೆ ಥೊಡೆ. "ಹಾಕಾ ಖುಶ್ ಕರುಂಕ್ ಪುಣಿ ರಾವ್ಯಾಂ. ಕ್ರೇನ್ ಚಲಂವ್ಚಿ ಹಾಂವೆಂಯ್ ಪಳೆಂವ್ಕ್ ನಾ; ಆತಾಂ ಕ್ರಿಕೆಟ್ ಖೆಲ್ಯಾಂ ಮ್ಹಳ್ಯಾರ್ ಗೇಮ್ ಆಕೆರ್ ಕರುಂಕ್ ಜಾಂವ್ಚೊನಾ."

ಆನಿ ತೆ ರಾವ್ಲೆ.

ಆಪ್ಣಾಕ್ ತಾಣಿ ಕೆಲ್ಲಿಂ ಖೆಳ್ಳುಳಾಂ ವಿಸ್ತೊನ್ ಕಾಮ್ಗಿರಿ ಪಳೆಂವ್ಕ್ ಪಡ್ಲೊ ಜೊನ್ ಬ್ಯಾಪ್ಪಿಸ್. ಆಪ್ಣಾಕ್ ಬಾಪಯ್ನ್ ದಿಲ್ಲಾಕ್ ಇಸಾರ್ಯಾಂ ಪ್ರಕಾರ್ ಕ್ರೇನಿಚೊ ಚಾಲಕ್ ಲೊರಿಯೆಂತ್ಲೆ ಪಾಯ್ ಉಕಲ್ತಾಲೊ ಆನಿ ಮಯ್ತಾನಾಚೆರ್ ಎಕಾ ಆಟ್ಟಳ್ಪರಿಂ ಮಾಂದುನ್ ದವರ್ತಾಲೊ. ಹೆರ್ ಕಾಮಾಗಾರ್ ಕುಮಕ್ ಕರ್ತಾಲೆ. ಹರ್ಯೆಕ್ ಪಾವ್ಪಿಂ ಕ್ರೇನಿಚೊ ಹಾತ್ ಲೊಂಕ್ಡಾಚ್ಯಾ ಸರಿಯೆನಿ ಬಾಂದ್ಲಲ್ಯಾ ಪಾಯ್ಪಾಕ್ ಲೊರಿಯೆಂತ್ಲೊ ಉಕಲ್ನ್ ಅಟ್ಟಲೆಗ್ಗರ್ ದವರ್ತಾನಾ ಜೊನ್ ಬ್ಯಾಪ್ಪಿಸ್ಪಾಚೆಂ ಕಾಳಿಜ್ ಚಡಿತ್ ಉಡ್ಡಿ ಮಾರ್ತಾಲೆಂ. ಖಿಯಾ, ಸರಿಯೊ ತುಟ್ತಿತ್ ತರ್? ಮಾಮ್ಮಿ ಯೆನಾತ್ಲಿ ಬರೆಂ ಜಾಲೆಂ.

ಸುಮಾರ್ ದೋನ್ ಘಂಟ್ಯಾ ಉಪ್ರಾಂತ್ ಕಾಮ್ ಸಂಪ್ತಾನಾ ಮಯ್ತಾನಾರ್ ತೀನ್ಸಾಂಚ್ ದೆಂವ್ಲಿ ಪುಣ್ ಸರ್ವ್ ಸ್ಪಶ್ಟ್ ದಿಸ್ತಾಲೆಂ.

ಬೆಜ್ಜೆನ್ ಕ್ರೇನಿಚ್ಯಾ ಡ್ರಾಯ್ವರಾಲಾಗ್ಚೆಂ ಉದಕ್ ಮಾಗುನ್ ಘೆತ್ಲೆಂ ಆನಿ ಚೆಂಬು ಘೆವ್ನ್‌ಚ್ ತೊ ಹಾಂಚಿ ಸರ್ತಿಂ ಆಯ್ಲೊ. "ಭುಕ್ ಲಾಗ್ಲಾಕ್? ಕಶೆಂ ದಿಸ್ಲೆಂ ಕಾಮ್-ರೆ ಬಾಬಾ? ಆಶಾ ಭಾಗ್ಲಿ ತುಜೆ? ಆಜ್ ಕಿರಾಯ್ನ್ ಪಳೆಂವ್ಕ್ ಮೆಳ್ಳಿ ತುಕಾ.... ತುಮಿಂ ಹಾಂಗಾಚ್ ರಾವಾ...ಹಾಂವ್ ಆನಿ ಹೆರ್ ವೋ ಥಂಯ್ ವಚೊನ್ ಧಾ ಮಿನುಟಾಂ ಭಿತರ್ ಯೆತಾಂವ್. ಕಿತೆಂ ಮ್ಹಣ್ತಾತ್? ಮಾಗಿರ್ ಭೊಟಾಚ್ಯಾ ಹೊಟಾಂತ್ ಗೋಳಿಬಜೆ...."

"ಆಮಿಂ ಚಲ್ಯಾಂ!" ಮ್ಹಣಾಲೊ ಪನ್ನಾನ್. "ಆನಿ ಕಿತೆಂ ಕರುಂಕ್ ಆಸಾ ಹಾಂಗಾಸರ್? ಕೊಣಾಕ್ ಜಾಯ್ ಖಿಯಾ ತೆ ಗೋಳಿಬಜೆ? ಮಾಮ್ಮಿನ್ ಮಾಲ್‌ಪುರಿ ಕರುನ್ ದವರ್ಲ್ಯಾ ಆಸ್ತಲಿ.... ಕಾಳೊಕ್ ಪಡೊನ್ ಆಯ್ಲೊ."



ತಾಂಚಾ ಜಾಪಿಕ್ ರಾಕಾನಾಸ್ತಾಂ ಬೆಜ್ಜಿ ಗೆಲೊ ಜಾಲ್ಲ್ಯಾನ್ ಜೊನ್ ಬ್ಯಾಪ್ಟಿಸ್ಟಾಕ್ ಆಪ್ಲಿ ಚಾಪ್ಲಿ ಖೆಳೊಂಕ್ ಆಯಿನ್ಸ್ ಜಾಲೆಂ.

ತಾಣೆ ಆಪ್ಲ್ಯಾ ಬೆಗಾಥಾವ್ನ್ ಬಣ್ಣಕಡ್ಡಿಂಚೊ ಬೊಕ್ಸ್ ಬಾಯ್ತ್ ಕಾಡ್ಲೊ.

ತೊ ಬೊಕ್ಸ್ ಪನ್ನಾಚ್ಯಾ ನಾಕಾ ಪಂದಾಕ್ ಧರುನ್ ತೊ ಮ್ಹಣಾಲೊ. "ಮ್ಹಾಕಾ ಹೊ ಬೊಕ್ಸ್ ಮೆಳೊಲ್ಲ್ಯಾಕ್ ತುಕಾ ಮೊಸೊರ್ ಜಾಲೊ ನ್ಹಯ್? ಮ್ಹಜ್ಯಾ ಬೊಂಬ್ಲೆಕ್ ತುಂವೆಂ ಚಿಮ್ಪೆ ಕಾಡ್ಲೆಯ್ ಆನಿ ಹೆ ಕ್ರೇಯೊನ್ ಪ್ಲಾಪಾರ್ನ್ ಕಸಲೆಯ್ ಸೊಡಯ್ಲಾರ್ ಮ್ಹಾಕಾ 'ಕಿಲ್ಲ್' ಕರ್ತಾಂ ಮ್ಹಣಾಲೊಯ್..."

"ದೆಕುನ್ ಆತಾಂ ಕಿತೆಂ ಕರ್ತಾಯ್?" ಪನ್ನಾನ್ ತಾಚೊ ಹಾತ್ ಪಯ್ಸ್ ಲೊಟ್ಲೊ. "ಆತಾಂ ಮಾರ್ಗಾರ್ ಡ್ರೊಯಿಂಗ್ ಕರ್ತಾಯ್?"

"ಕರ್ತಾಂ, ಕರ್ತಾಂ!" ಬೊಬಾಟ್ಲೊ ಜೊನ್ ಬ್ಯಾಪ್ಟಿಸ್ಟ್ ಹೆರ್ ಕಿತೆಂ ಮ್ಹಣ್ಣೆ ಮ್ಹಳ್ಳೆಂ ಕಳಾನಾಸ್ತಾಂ. "ಸಗ್ಳ್ಯಾ ಕಂಕನಾಡಿಂತ್ ಬರವ್ನ್ ಘಾಲ್ತಾಂ. ತುಂ ಮ್ಹಾಕಾ ಕಸೊ ಕಿಲ್ಲ್ ಕರ್ತಾಯ್ ಪಳೆತಾಂ. ಆತ್ತಾಂ ಮ್ಹಜೊ ಪಪ್ಪಾ ಯೆತಾ ಆನಿ ತುಂವೆ ತ್ಯಾ ಕ್ರೇನ್ ಡ್ರಾಯ್ವರಾಚೆ ಮಸಲ್ಸ್ ಪಳೆಲ್ಯಾಯ್? ತೊ ಮ್ಹಜ್ಯಾ ಪಪ್ಪಾಚೊ ಈಷ್ಟ್!"

"ವ್ಹಡ್ಲೊ ಗ್ಯಾಸ್‌ಪೋಟ್ ಖಿಂಚೊ!" ಪನ್ನಾನ್ ತಾಕಾ ಪಾಟಿಂ ಲೊಟ್ಲೊ. "ಆಮಿಂ ಬರ್ಯಾನ್ ಕ್ರಿಕೆಟ್ ಖೆಳ್ತೆ ಆಸ್‌ಲ್ಲ್ಯಾಂವ್, ಪುಣ್ ಹಾಣೆ ಆಮ್ಚೊ ಗೇಮ್ ಪಾಡ್ ಕೆಲೊ. ಹಾಚೊ ಬಾಪುಯ್ ಪೋರ್ಮೆನ್ ಖಿಯ್, ಕುಲ್ಕಾರ್ ಖಿಂಚೊ. ಆತಾಂ ಕ್ರೇನಿಚ್ಯಾ ಡ್ರಾಯ್ವರಾಕ್ ಹಾಡುನ್ ಆಯ್ಲೊ. ಮ್ಹಜೊ ಬಾಪುಯ್ ಜಾಲ್ಯಾರ್ ಡೊಕ್ಟರ್, ಡೊಕ್ಟರ್ ನಾರಾಯಣ್ ಗುಂಟಲಾ..... ಆತಾಂ ಕ್ರೇಯೊನ್ ಘೆವುನ್ ಆಯ್ಲಾ. ಆವಯ್-ಬಾಪಯಿಂಚಿಂ ನಾಂವಾಂ ತಾಕಾ ಇಂಗ್ಲಿಶಾನ್ ಬರಂವ್ಕ್ ಯೆತಾತ್ ಖಿಯ್. ಪೋರ್ ಪರ್ಯಾಂತ್ 'ಅದು ಇದು, ಮಾಸ್ಪರಾಚಿ ಕಾಪ್ಪಿ ಧು' ಮ್ಹಣ್ ಕನ್ನಡಾ ಮಿಡಿಯಾಮಾಂತ್ ರಂದಿತಾಲೊ."

ಜೊನ್ ಬ್ಯಾಪ್ಟಿಸ್ಟಾನ್ ಬಾಪಯ್ ಗೆಲ್ಲ್ಯಾ ಕುಶಿನ್ ಪಳೆಲೆಂ ಪುಣ್ ತೊ ವೆಗ್ಗಿಂಚ್ಯಾಕ್ ಯೆಂವ್ಣೊನಾ ಮ್ಹಳ್ಳೆಂ ತಾಕಾ ಕಳಿತ್ ಆಸ್‌ಲ್ಲೆಂ. ತೊ ಸಾಂಗಾತ್ಯಾಂಕ್ ಘೆವ್ನ್ ನವ್ಪಾಂಗ್ ಮಾರುಂಕ್ ಗೆಲ್ಲೊ.

"ತುಕಾ ಜಾಯ್ ತರ್ ತುಜ್ಯಾ ಪಪ್ಪಾ ಮಾಮ್ಮಾಚಿಂ ನಾಂವಾಂ ತ್ಯಾ ಪಾಯ್ವಾಂಚೆರ್ ಬರಯ್, ಸ್ಪುಪಿಡ್ ಘೆಲೊ!" ಮ್ಹಣಾಲೊ ಪನ್ನಾ. "ತುಕಾ ಧಯ್ ಆಸ್ಲಾರ್ ತುಜೆ

ಕ್ರೇಯೊನ್ ಘೆ, ಪಾಯ್ವಾಚಿ ಆಟ್ಟಳ್ಳಿ ಚಡ್ ಆನಿ ವಯ್ಲ್ಯಾ ಪಾಯ್ವಾಂಚೆರ್ ತಾಂಚಿ ನಾಂವಾ ಬರಯ್; ಜಾಯ್ ತರ್ ತುಜೆಂಯ್ ಬರಯ್. ಹಾಂವ್ ಕಾಂಯ್ ಕರಿನಾ. ಸಗ್ಳ್ಯಾ ಕಂಕನಾಡಿಂತ್ ತುಷ್ಟಿಂ ನಾಂವಾಂ ದಿಸುಂದಿತ್, ಸೊಬೊಂದಿತ್."

ಹೆಂ ಮ್ಹಜ್ಯಾನ್ ಜಾಯ್ನ್ ಮ್ಹಣ್ ಚಿಂತಾಯ್, ಪನ್ನಾ?" ಜೊನ್ ಬ್ಯಾಪ್ಪಿಸ್ಪಾನ್ ದೋನ್ ಮೆಟಾಂ ಮುಕಾರ್ ಕಾಡುನ್ ತ್ಯಾ ಪಾಯ್ವಾಂಚೆ ಆಟ್ಟಳ್ಳೆಕ್ ಪಳೆಲೆಂ. ಲಾಗ್ನಾರ್ಚ್ ಪಾಯ್ವ್ ಹಾಡ್ಲಿ ಲೊರಿ ಆನಿ ತೆ ದೆಂವಯಿಲ್ಲೆ ಕ್ರೇನ್ ಉಬಿ ಆಸ್ಲಿ.

"ಹಾಂವ್ ಕಾಂಯ್ ಚಿಂತಿನಾ!" ಮ್ಹಣಾಲೊ ಪನ್ನಾ. ತಾಚೆ ಹೆರ್ ಸಾಂಗಾತಿ ಹಾಸ್ಲೆ.

"ಪಳೆಯಾಂ ತುಜೆಂ ಇಂಗ್ಲಿಶ್ ಆನಿ ತುಜ್ಯಾ ಬಣ್ಣಕಡ್ಡಿಂಚಿ ಸೊಭಾಯ್!".

ಜೊನ್ ಬ್ಯಾಪ್ಪಿಸ್ಪಾನ್ ಪರ್ತಾನ್ ಪಾಯ್ವಾಂಚ್ಯಾ ಆಟ್ಟಳ್ಳೆಕ್ ಪಳೆಲೆಂ. ಪಾಯ್ವ್ ಮಾಂಡ್ಲಿ ರೀತ್ ಪಳೆತಾನಾ ಏಕ್ ನಿಸಣ್ ಉಬಾರ್ಲೆಂ ಪರಿಂ ದಿಸ್ತಾಲೆಂ. ನಿಸಣ್ ಚಡೊಂಕ್ ಖಿಂಚೆ ಫ್ಲಡ್ಲೆ ಕಷ್ಟ್?

ಹಾತಾಂತ್ ಬಣ್ಣಕಡ್ಡಿಂಚೊ ಬೊಕ್ಸ್ ಘೆವ್ನ್ ತೊ ಶಿದಾ ಪಾಯ್ವಾಂಚೆ ಆಟ್ಟಳ್ಳೆ ಕುಶಿನ್ ಗೆಲೊ. ಆನಿ ಬಕ್ವಾರ್ ಪಿಂಜುನ್ ಮ್ಹಳ್ಳೆಬರಿಂ ತಾಣೆ ಪಯ್ಲ್ಯಾ ಹಂತಾಚೆರ್ ಪಾಂಯ್ ದವರ್ಲೆ. ಪನ್ನಾಚ್ಯಾ ಪಂಗಡ್ಲಾನ್ ಬೋಬ್ ಮಾರ್ಲಿ. "ಕಮ್ ಒನ್ ಗ್ಯಾಸ್‌ಪೊಟ್, ಅನಿಕೀ ಚಾರ್ ಹಂತಾಂ ಆಸಾತ್, ಕಮ್ ಒನ್".

ದುಸ್ರೆಂ ಹಂತೆ

ತಿಸ್ರೆಂ...

ಮಾಯ್ಲಾನಾರ್ ಆಸ್‌ಲ್ಲ್ಯಾ ಕೊಣೆ ಬಾವ್ಲಾನ್ ಬೋಬ್ ಮಾರ್ಲಿ. "ತುಕಾ ನಾಕಾರೆ ಅಪಾ ಹೊ ಖೆಳ್. ದೇಂವ್ ಪೆಲ್ಯಾನ್. ತ್ಯಾ ಬೆಜಿಚ್ಯಾ ಪುತಾಕ್ ಜಾಲಾಂ ತರಿ ಕಿತೆಂ?"

ಚವ್ತೆಂ ಹಂತೆ; ಚಿಕ್ಲೆಸೆ ಪಾಂಯ್ ನಿಸರ್ಲೊ, ಪುಣ್ ತರಿ ಕಿತೆಂ.

ಆನಿ ಆತಾಂ ಪಾಂಚ್ಚೆಂ ಹಂತೆ!



ಆಪ್ಲಾಕ್ ಸಾಂಬಾಳ್ನ್ ತಾಣೆ ಏಕ್ ಮೇಟ್ ಚಡಯ್ಲೆಂ, ಆನಿ ಉಪ್ರಾಂತ್ ದುಸ್ರೆಂ.

ಪಾಟಿಂ ಗುಂವೊನ್ ಪಳೆತಾನಾ ತಾಕಾ ಚಿಕ್ರೆಸೆ ತಕ್ಲೆ ಘುಂವ್ಲೆಪರಿಂ ಜಾಲೆಂ.

"ಕಮ್ ಒನ್", ತಾಕಾ ಪನ್ನಾಚೊ ತಾಳೊ ಅಯ್ಯಾಲೊ. "ಆತಾಂ ಬರಯ್ ಪಳೆಯಾಂ!"

ಪಾಂಚ್ವ್ಯಾ ಹಂತಾರ್ ತೀನ್‌ಚ್ ಪಾಯ್ಸ್ ನಿದಾಯಿಲ್ಲೆ. ತಾಂಚೆ ಪಯ್ಕಿಂ ಸರ್ವಾಂಕ್ ದಿಸ್ಲೊ(ಮ್ಹಣ್ಣೆ ರಸ್ತಾಕ್ ಫುಡ್ ಕರುನ್ ಆಸ್ಲೊ) ಪಾಯ್ಸ್ ವಿಂಚುನ್ ತಾಣೆ ಆಪ್ಲಾ ಬಣ್ಣಕಡ್ಡಿಂಚೊ ಬೊಕ್ಸ್ ಉಸಯ್ಲೊ. ಆನಿ ಸರ್ವಾ ಪಯ್ಕಿ ರಂಗಾಳ್ ದಿಸ್ಲೊ ಕ್ರೇಯೊನ್ ಭಾಯ್ರ್ ಕಾಡ್ಲೊ. ಪನ್ನಾಚೆರ್ ದೀಷ್ಟ್ ಫಾಲುನ್ ತೊ ಹಾಸ್ಲೊ ಆನಿ ತಾಣೆ ಬರಂವ್ಕ್ ಸುರು ಕೆಲೆಂ.

"ಬೆಂಜಮಿನ್ ಕಾಮಿಲ್ ಪಿಂಟೊ"

ಆತಾಂ ಮಾಂಯ್ಚೆ ನಾಂವ್. ಚವ್ತಾ ಹಂತಾವಯ್ಲಾ ಪಾಯ್ಚೆರ್ ಆಡ್ಡಿಂ ಮೆಟಾಂ ಕಾಡುನ್ ತೊ ಪಾಂಚ್ವ್ಯಾಚಾ ಮದ್ಗಾತ್ ಆಯ್ಲೊ ಆನಿ ತಾಣೆ ಬರಯ್ಲೆಂ.

"ಮೇರಿ ಮಾಗ್ಡೆಲಿನ್ ಪಿಂಟೊ"

ಪನ್ನಾಚ್ಯೊ ಕುಕಾರ್ಯೊ ತಾಕಾ ಆಯ್ಕಾಲೊ.

"ಆತಾಂ ತುಜೆಂಚ್ ನಾಂವ್ ಬರಯ್‌ರೆ ಗ್ಯಾಸ್‌ಪೋಟ್!"

ತಾಂಚೆ ಗುಮಾನ್ ಕರಿನಾಸ್ತಾಂ ಜೊನ್ ಬ್ಯಾಪ್ಪಿಸ್ಟ್ ಪಾಯ್ಚೆ ದೆಗೆಕ್ ಗೆಲೊ.

ವ್ಹಯ್, ತೊ ಜಿಕ್‌ಲೊ.

ತಾಣೆ ನವೊಚ್ ಏಕ್ ಕ್ರೇಯೊನ್ ವಿಂಚ್ಲೊ ಆನಿ ಬರಯ್ಲೆಂ ಆಪ್ಲೆಂಚ್ ನಾಂವ್.

"ಜೊನ್ ಬ್ಯಾಪ್ಪಿಸ್ಟ್ ಪಿಂಟೊ"



ಜಯ್ತಾಚೊ ಹಾಸೊ ಘೆವ್ನ್ ತೊ ಪನ್ನಾಚ್ಯಾ ಪಂಗಡಾಕ್ ಪಳೆಂವ್ಕ್ ಮ್ಹಣ್ ಘಂವ್ತಾನಾ.... ತಾಚ್ಯಾ ಪಾಂಯ್ ಬಂದ್ಲ್ಯಾ ಪಾಯ್ವಾಕ್ ರೊದಾಂ ಉದೆಲ್ಲೆಪರಿಂ ತಾಕಾ ಭಗ್ಲೆಂ.

ತೊ ಪಾಯ್ ಘಂವ್ತಾಲೊ? ಪಯ್ಲಿಲ್ಯಾನ್ ತಾಕಾ ಸಾತಾಟ್ ಬೋಬೊ ಆಯ್ಕಾಲೊ  
"ಏ ದೆವಾ, ಕಿತೆಂ ಜಾಲೆಂ?"

ಜೊನ್ ಬ್ಯಾಪ್ಟಿಸ್ಟಾಕ್ ಕಸಲೊಗಿ ಡಂಡಳೊ ಆವಾಜ್ ಆಯ್ಕಾಲೊ ಆನಿ ಆಪ್ಲೆ ಪಾಂಯ್ ಕಸಲ್ಯಾಗೀ ಗಾಣ್ಯಾಂತ್ ಶಿರ್ಕಾಲ್ಲೆಪರಿಂ ತಾಕಾ ಭಗ್ಲೆಂ.....

ಗೂಂಡ್ ಖಣಿಯೊ ಖೊಂಡುನ್ ತಾಂತು ನಿದಾಂವ್ಚೆ ಪರ್ಯಾಂತ್, ತ್ಯಾ ಸಾಂಜೆರ್ ಡಂಡಳೋನ್ ಪಡ್ಲೆ ಪಾಯ್ ಥಂಯ್ಚ್ ತಸೆಚ್ಚ್ ಆಸ್ಲೆ.

ತ್ಯಾ ಪಯ್ಲಿ ಎಕಾಚೆರ್ ದೋನ್ ನಾಂವಾಂ ದಿಸ್ತಾಲಿಂ.

ಬೆಂಜಮಿನ್ ಕಾಮಿಲ್ ಪಿಂಟೊ  
ಮೇರಿ ಮಾಗ್ಲೆಲಿನ್ ಪಿಂಟೊ

ಇಂಗ್ಲಿಶ್ ವಾಚುಂಕ್ ಯೆತೆಲ್ಯಾನಿಂ ತಿಂ ವಾಚ್ಲಿಂ.

ತ್ಯಾಚ್ ಪಾಯ್ವಾಚ್ಯಾ ತಿಸ್ರ್ಯಾ ಭಾಗಾಂತ್ ಕಸಲೆಂಗಿ ಲಿಕುನ್ ಆಸ್ಲೆಂ ಪುಣ್ ತಾಚೆರ್ ಏಕ್ ವ್ಹಡ್ ತಾಂಬ್ಲೆಂ ಖಿತ್ ಆಸ್ಲೆಂ ಆನಿ ತೆಂ ಬರಪ್ ಮಾಜ್ವಾಯ್ತಾಲೆಂ.

ಪಾಯ್ ಖಣಿಯೆಂತ್ ದೆಂವಂವ್ಚ್ಯಾ ವೆಳಾರ್, ತಾಂಬ್ಲೆಂ ಆಸ್ಲೆಂ ತೆಂ ಖಿತ್ ಕಾಳ್ಜಾಣೆಕ್ ಬದ್ಲೊನ್ ಆಯಿಲ್ಲೆಂ.

ಬಣ್ಣಕಡ್ಡಿಂಚೊ ಕರ್ಡೊ ಥಂಯ್ಚ್ ಪಡೊನ್ ಉರ್ಲೊ ತೊ ಕೊಣೆಯ್ ವಿಂಚ್ಲೊನಾ.

\*\*\* ೦೦೦ \*\*\*



## ವಿಶ್ಲೇಷಣೆ 1. ಬಣ್ಣಕಡ್ಡಿ

(ಕನ್ನಡ ಭಾಶೆಚ್ಯಾ ಹ್ಯಾ ಸಬ್ದಾಕ್ ಇಂಗ್ಲಿಶಾಂತ್ Crayons ಮ್ಹಣ್ತಾತ್, ಕೊಂಕಣೆಂತ್ 'ಬಣಾಚ್ಯೊ ಖಾಡು' ಮ್ಹಣ್ತಾತ್)

**ಮಾಂಡಾವಳ್:** ಹಿ ಸಾಮಾಜಿಕ್ ಚಿಂತ್ನಾ ಪ್ರಕಾರಾಚಿ ಕಾಣಿ. ಕಾಣಿಯೆಗಾರಾನ್ ಭುರ್ಗೇಪಣಾರ್ ಪಳಯಿಲ್ಲಾ/ಆಯ್ಕಿಲ್ಲಾ ಘಡಾವಳಿಚ್ಯಾ ಅನ್ವೇಷಣಾಚ್ಯಾ ಆಧಾರಾನ್ ಹಿ ಕಾಣಿ ಮಾಂಡುನ್ ಹಾಡ್ಲ್ಯಾ ಕಾಣಿಯೆಚೆಂ ಪರಿಸರ್ ಮಂಗ್ಳುರ್, ಕಾಳ್ ಅಜೀಕ್ ಚಾಳಿಸ್-ಪನ್ನಾಸ್ ವರ್ಸಾಧ್ಯಾ, ಅನಿ ಕಾಣಿಯೆಚೆ ಪ್ರಮುಕ್ ಪಾತ್ರ್ ಇಸ್ಕೊಲಾಚೆ ಭುರ್ಗೇ, ಇಸ್ಕೊಲಾಚೆಂ ಮಾಧ್ಯಮ್ 'ಇಂಗ್ಲಿಶ್' ಪುಣ್ ಇಸ್ಕೊಲಾಂತ್ ಚಾಲ್ತಿ ಭಾಸ್ 'ಕಾನಡಿ' ದೆಕುನ್ ಇಸ್ಕೊಲಾಂತ್ ವ್ಹಾಪಾರ್ ಜಾಂವ್ಚೆ ಸಬ್ದ ಘೆತ್ಲ್ಯಾತ್, ಜಶೆಂ 'ಬಣ್ಣಕಡ್ಡಿ'. ಕಾಣಿಯೆಂತ್ 'ಬಣ್ಣಕಡ್ಡಿ' ಪ್ರಮುಕ್ ಪಾತ್ರ್ ನ್ಹಯ್ ಬಗಾರ್ ಪಾರ್ಶ್ವಭುಂಯ್ (backdrop) ಜಾವ್ನಾಸೊನ್ ಪ್ರಮುಕ್ ಪಾತ್ರ್ ಜುಂವಾಂವ್ ಬಾಪ್ತಿಸಾಚೆಂ ಸಾಹೆತಾರುಪಾರ್ ಆಸಾ.

ಹಿ ಕಾಣಿ ಬರಯ್ತಾನಾ ಆಸ್ಲೆಂ ಪರಿಸರ್ ಆಶಾಂಚ್ಯಾ ಪರಿಸರಾಸವೆಂ ತಾಳ್ ಪಡಾನಾ. ಚಾಳಿಸ್ ವರ್ಸಾಧಿಂ ಏಕ್ ಸಾದೆಂ ಕುಲ್ಕಾರ್ ಕುಟಿಮ್ ಕಲ್ಪಾನ್ ತರ್ಯೀ ಮಂಗ್ಳುರ್ ತಸಲ್ಯಾ ಶೆರಾಂತ್ ವಸ್ತಿ ಕರುಂಕ್ ಸಕ್ತಾಲೆಂ ಪುಣ್ ಆಯ್ಚ್ಯಾ ಕಾಳಾರ್ ಮಂಗ್ಳುರಾಂತ್ ಏಕ್ ಲ್ಹಾನ್ ಕೊಟ್ಟಿ ಆಸ್ಚೊ ಸಯ್ತ್ ಮಂಗ್ಳುರಾಭಾಯ್ ಸ್ವಂತ್ ಬೊಂಗೆಲ್ಲಾ ಭಾಂದ್ಲಿ ಶ್ಯಾಧಿ ಆಸ್ಚೊ. ಪುಣ್ ಸಾಮಾಜಿಕ್ ಚಿಂತ್ನಾಧಳಾರ್ ಪಾರ್ಕಿಲೆಂ ತರ್ ಆಜ್ ಸಯ್ತ್ ಮನಿಸ್ ನ್ಹೆಸ್ಪಾಂತ್ ಬದ್ಲಾಲಾ ಪುಣ್ ಚಿಂತ್ನಾಂತ್ ಅಜೂನ್ ತಸೊಚ್ ಆಸಾ, ತಿಚ್ ಎಕಾಮೆಕಾ ವ್ಹಡ್-ಲ್ಹಾನ್ ಮ್ಹಳ್ಳೆಂ ಚಿಂತ್ಪ್ ಮತಿಂತ್ ದವರುನ್ ಜಿಯೆತಾ.

**ನಿರೂಪಣ್/ಗೂಣ್‌ಲಕ್ಶಣ್:** ಬೆಂಜಮಿನ್ ಕಾಮಿಲ್ ಪಿಂಟೊ (ಬೆಜಿ), ಮೇರಿ ಮಾಗ್ಡಲಿನ್ ಪಿಂಟೊ (ಮೇರಿ), ಜೋನ್ ಬ್ಯಾಪ್ಟಿಸ್ಟ್ (ಜುಂವಾವ್ ಬಾಪ್ತಿಸ್ಟ್), ಡಾಕ್ಟರ್ ನಾರಾಯಣ ಗುಂಟಲ, 'ಪನ್ನಾ' ಹ್ಯಾ ಕಾಣಿಯೆಚೆ ಪ್ರಮುಕ್ ಪಾತ್ರ್. ಸಮಾಜಿಕ್ ಚಿಂತ್ನಾಚಿ, ಸಮಾಜಿಂತ್ಲ್ಯಾ ವೆವ್ಣ್ಯಾ ಚಿಂತ್ನಾ ದರ್ಜೊ ಹ್ಯಾ ಕಾಣಿಯೆಚೊ ಬುನ್ಯಾದಿ ಆಟೊವ್. ಹ್ಯಾ ಕಾಣಿಯೆಂತ್ಲೆ ಹರ್ ಪಾತ್ರ್ ಸಹಜ್ ರಿತಿಚೆ ಪಾತ್ರ್ ಶಿವಾಯ್ ಅಸಂಬದ್ಡ್ ಮ್ಹಳ್ಳೆ ಪಾತ್ರ್ ಖಿಂಯ್ಚೆಯ್ ನಾಂತ್. ಪಾರಂಪರಿಕ್ ಕಾಣಿಯಾಂಪರಿಂ ಎಕೆಕಾ ಪಾತ್ರಾಚೆಂ ವರ್ಣನ್ ಹ್ಯಾ ಕಾಣಿಯೆಂತ್ ದಿಸೊನ್ ಯೇನಾ ಪುಣ್ ಎಕಾ

ವಾಚ್ಪಾಕ್ ಜಿತ್ತಿ ಒಳೊಕ್ ಗರ್ಜೆಚಿಗಿ ತಿತ್ತಿ ಒಳೊಕ್ ಹ್ಯಾ ಪಾತ್ರಾಂನಿ ದಿಸೊನ್ ಯೆತಾ, ಶಿವಾಯ್ ಡಾಕ್ಟರಾಚಿ ಒಳೊಕ್ ಎಕಾ ಸಂಭಾಶಣಾಂತ್ ದಿಸೊನ್ ಯೆತಾ.

**ಕಥಾವಸ್ತು ಅನಿ ಭಾಂದಾವಳಿ:** ದೀಸ್ವಡ್ತೆಂ ಕುಲಿಚೆಂ ಕಾಮ್ ಕರ್ನ್ ಅಪ್ಲೆಂ ಕುಟಮ್ ಚಲಂವ್ಚ್ಯಾ ಬೆಜ್ಜಿ ಮೇರಿ ಆನಿ ತಾಂಚೊ ಎಕ್ಲೊಚ್ ಪೂತ್ ಜುಂವಾಂವ್ ಬಾಪ್ತಿಸ್ತಾಚೆಂ ಇಸ್ಕೂಲ್ ಆನಿ ಸಮಾಜೆಚ್ಯಾ ವೆವೆಗ್ಯಾಚಿಂತ್ಲಾ ಕಾಲೆತಿಚ್ಯಾ ಮನ್ಶಾಂ ಮಧೆಂ ಆಸ್ಚೊ 'ವೈಚಾರಿಕ್ ದೊರಿವೊಡ್ಲೊ ಸ್ಪರ್ಧೊ' ಹ್ಯಾ ಕಾಣಿಯೆಂತ್ ನೀಜ್ ರುಪಾನ್ ಉತ್ರಾಪ್ಲಿ ಕೆಲ್ಲಿ ದಿಸುನ್ ಯೆತಾ. ಕಾಣಿ ವಾಚ್ತಾನಾ ಅಶೆಂ ಭಗ್ತಾ; ಹೆಂ ಘಡಿತ್ ಕಾಂಯ್ ಅಪ್ಣಾನ್ ಸ್ತತಾ ಪಳೆಲಾಂ.

ಹಿ ಕಾಣಿ ಕಾಂಯ್ ಕಾಲ್ಪನಿಕ್ ನ್ಹಯ್, ನೀಜ್ ಘಡಿತಾಚ್ಯಾ ಆಧಾರಾನ್ ವಿಣ್ಣಲಿ ಜಾಲ್ಲ್ಯಾನ್ ಕಾಣಿಯೆಂತ್ ಲಾಂಬಾಯ್ ರುಂದಾಯ್ ನಾ, ಮೊಟ್ಪ್ಯಾನ್ ಪುಣ್ ಜೊಕ್ತಾ ತಶೆಂಚ್ ಗರ್ಜೆಚ್ಯಾ ಉತ್ರಾಂನಿ ಉತ್ರಾಪ್ಲಿ ಕೆಲ್ಲಿ ದಿಸುನ್ ಯೆತಾ.

ಮನಿಸ್ ಜಾಲ್ಲೊ ಹಯೆಕ್ಲೊ ಅಪ್ಲ್ಯಾ ಭಂವ್ಣೊಣಿ ಘಡ್ಚ್ಯಾ ಘಡಿತಾಕ್ ಪಳೆತಾ, ಪಾರ್ಕಿತಾ ತಶೆಂಚ್ ಅಪ್ಲ್ಯಾಚ್ ಅನ್ನೊಗಾಂತ್ ತೊ ಫಿಚಾರ್ ಕರ್ತಾ. ಪುಣ್ ಸಗ್ಳೆ ಎಕಾಚ್ ರಿತಿನ್ ಪಳೆತಾ ವ ಪಾರ್ಕಿತಾ ತೆಂ ಸಾಂಗುಂಕ್ ಜಾಯ್ನಾ. ಪುಣ್ ಮತಿಂತ್ ಫಿಚಾರ್ ಕೆಲ್ಲ್ಯಾ ಎಕೆಕಾ ಘಡಿತಾಂಚೆರ್ ಸಂವೇದನಾತ್ಮಕ್ ನದ್ರೆನ್ ತಿಳ್ಚಿ ಶ್ಯಾಧಿ ಎಕಾ ಬರವ್ಪ್ಯಾಕ್ ಆಸ್ತಾ. ಆನಿ ಹ್ಯಾ ಕಾಣಿಯೆಂತ್ ತಿ ಶ್ಯಾತಿ ಉಟುನ್ ದಿಸ್ತಾ.

ಹ್ಯಾ ಕಾಣಿಯೆಂತ್ ಭೋವ್ ಮಹತ್ವಾಚೆಂ ಹಂತ್ 'ಜುವಾಂವ್ ಬಾಪ್ತಿಸ್ತಾನ್' ಪೈಪ್ ಭರ್ಲಲ್ಲ್ಯಾ ಗಾಡಿಯೆಕ್ ಚಡೊನ್, ತ್ಯಾ ಪೈಪಾಂಚೆರ್ ಅಪ್ಲ್ಯಾ ಬಾಪಾಯ್ಚೆಂ, ಆಪ್ಲ್ಯಾ ಆವಯ್ಚೆಂ ಆನಿ ಅಖೇರಿಕ್ ಅಪ್ಲೆಂಚ್ ನಾಂವ್ ಬರಂವ್ಚೆಂ; ತೆಂಯೀ ತ್ಯಾ ಕ್ರಿಯೋನ್ಶಾಂನಿ ಮ್ಹಣ್ಣೆ ಬಣ್ಣಕಡ್ಡೆಂತ್, ಆನಿ ಜೆದ್ನಾಂ ತೊ ವಯ್ಲಾ ಪೈಪಾಂಚೆರ್ ಬರವ್ನ್ ಆಸ್ತಾನಾ ಸಕಯ್ಲೆ ಪೈಪ್ ಘುಂವ್ತಾತ್ ಆನಿ ಅಸೊ ಜುವಾಂವ್ ಮಧೆಂ ರೆವೊನ್ ಘೆತಾ ಆನಿ ಹೆಂ ಮಾರೆಕಾರ್ ದುರಂತ್ ಘಡ್ತಾ.

**ಕಥಾನಕ್ ಆನಿ ದೃಷ್ಟಿಕೋನ:** ಎಡ್ವಿನಾಚ್ಯಾ ಕಾಣಿಯಾಂನಿ ಗರ್ಜೆಭಾಯ್ಲೆಂ ವಿವರಣ್ ಜಾಂವ್, ಕಾಣಿಯೆಕ್ ಸಂಬಂಧ್ ನಾತ್ಲೆಂ ಘಡಿತ್ ಜಾಂವ್ ಆಸಾನಾ. ಎಕಾ ಸಮಾಜೆಂತ್ ಜಿಯೆಂವ್ಚ್ಯಾ ವೆವೆಗ್ಯಾಚಿ ಮನೋಗತೆಚೆರ್ ಭೋವ್ ಅರ್ಥಾಭರಿತ್ ರಿತಿನ್ 'ಬಣಾಚೊ' ಸಾಂಕೇತಿಕ್ ಆಧಾರ್ ಘೆವ್ನ್ ರಚ್ಲಿ ಕಾಣಿಚ್ ಹ್ಯಾ ಕಾಣಿಯೆಚೆಂ ತೀರ್ಲ್ಯಾಂ. ಎಕಾ ವಾಟೆನ್ ಜಿಣ್ಯೆಚಿ ದೀಸ್ವಡಿ, ದುಸ್ರೆ ವಾಟೆನ್ ವ್ಹಡಿಲಾಂಕ್ ಅಪ್ಲ್ಯಾ





ಭುರ್ಗಾನ್ ಅಪ್ಪಾಪರಿಂ ಕುಲ್ಕಾರ್ ಜಾವ್ನ್ ಜಿಯೆನಾಯೆ, ಬಗಾರ್ ಉಂಚ್ಲೊ ಪುಡಾರ್ ಜೊಡ್ಲೆಪಾಸತ್ ಇಂಗ್ಲಿಶ್ ಮೀಡಿಯಮಾಕ್ ಧಾಡ್ಚಿಂ ಸ್ವಪ್ನಾಂ. ಪುಣ್ ಸಮಾಜೆಂತ್ಲೊ ಮನ್ಯಾಕ್ ವೆವೆಗ್ಗೆ ದರ್ಜೆರ್ ಮಾಪ್ಲೆಂ ಚಿಂತಪ್ ಹರೇಕ್ ವರ್ತುಲಾಂನಿ ಉಟೊನ್ ದಿಸ್ತಾ; ಜಸೆಂ ಇಸ್ಕೂಲಾಚಿ ಮೆಸ್ತ್ರಿ ಸಯ್ತ್ ಇಸ್ಕೂಲಾಚಿ ಪ್ರತಿಶ್ಠಾ ಭುರ್ಗಾಂಚ್ಯಾ ನ್ಹೆಸಾಪ್ಚೆರ್, ಭುರ್ಗಾಂಚ್ಯಾ ವ್ಹಡಿಲಾಂಚ್ಯಾ ಆಟ್-ನೇಟಾಚೆರ್ ಮಾಪ್ಲೆಂ.

ಕಾಣಿಯೆಗಾರ್ ಆಶೆತಾತ್; ಫಕತ್ ಪಳೆತೆಲೆ ನ್ಹಯ್ ಪುಣ್ ಪಾರ್ಕಿತೆಲೆ, ಫಕತ್ ವಾಚ್ತೆಲೆ ನ್ಹಯ್ ಪುಣ್ ಸಮ್ಜತೆಲೆ ವಾಚ್ಚಿ ಆಂವ್ಡೆತಾತ್ ಜಾಲ್ಲ್ಯಾನ್ ಅಪ್ಲೆ ವಿಚಾರ್ ತೊ ಕಾಣಿಯೆಚ್ಯಾ ಪಾತ್ರಾಂನಿ, ತಾಂಚ್ಯಾ ಉಲವ್ಣ್ಯಾಂತ್ ತಶೆಂಚ್ ತಾಂಚೆ ಭಂವ್ತೊಣಿ ನಿರ್ಮಿತ್ ಕರ್ಚ್ಯಾ ಪರಿಸರಾಂತ್ ದಾಕಯ್ತಾ. ಆನಿ ಬುದ್ಧಂತ್ ವಾಚ್ಚಿ ಮಾತ್ ಹ್ಯಾ ವಿಚಾರಾಂಕ್ ಸಮ್ಜುಂಕ್ ಸಕ್ತಾ. ಹಿ ಫಕತ್ ಏಕ್ ಕಾಣಿ ಮ್ಹಣುನ್ ವಯ್ಲೆಭಾರ್ ವಾಚ್ತಾನಾ ಭಗುಂಕ್ ಪುರೊ ಪುಣ್ ಹ್ಯಾ ಕಾಣಿಯೆಂತ್ಲೆ ವಿಚಾರ್ ಆಯ್ಲ್ಯಾ ಸಮಾಜೆಕ್ ಸಯ್ತ್ ಪ್ರಸ್ತುತ್. ಅಜೂನ್ ತಿಚ್ ಬದ್ಲಾನಾತ್ಲಿ ಮನ್ಯಾಚಿ ಮನೋಗತ್. ಅಜೂನ್ ಸಂಬಂಧಾಂಕ್ ಪೊಕೊಳ್ ಕರ್ಚೆಂ 'ವಯ್ಲೊ-ಸಕಯ್ಲೊ ಮ್ಹಳ್ಳೆಂ' ವ 'ಬರೊ-ವಾಯ್' ಮ್ಹಳ್ಳೆಂ ಚಿಂತಪ್.

**ಸಂಘರ್ಶ್/ವಿವಾದ್ (Conflict):** ಇಂಗ್ಲಿಶ್ ಮೀಡಿಯಮಾಂತ್ ಶಿಕ್ತೆಲ್ಯಾ ಪ್ರತ್ಯೇಕ್ ಜಾವ್ನ್ ಹೆರ್ ಭಾಸ್ ಅಪ್ಲಿ ಆವಯ್‌ಭಾಸ್ ಜಾವ್ನ್ ಆಸ್ತೆಲ್ಯಾಂನಿ ಚಡಾವತ್ ಜಾವ್ನ್ ಇಂಗ್ಲಿಶ್ (ಜಾಂವ್ ಪುರ್ತೆಂ ವಾ ಮೊಡ್ಕುರ್) ಸಭಾಂಚೆರ್ ಉಮ್ಕಳ್ಳೆಂ ಚಡ್ ಕರುನ್ ಸ್ವಾಭಾವಿಕ್. 'ಕ್ರಿಯೋನ್ಸ್' ಮ್ಹಳ್ಳೊ ಸಬ್ಧ್ ಭೋವ್ಯಾ 'ಬಣ್ಣಕಡ್ಡಿ'ಚ್ಯಾಕಿ ಚಡ್ ಪ್ರಸ್ತುತ್ ಮ್ಹಳ್ಳೆಪರಿಂ ಭಗ್ತಾ. ಪುಣ್ ಏಕಾ ಸಬ್ಧಾವರ್ವಿಂ ಕಾಣಿಯೆಚ್ಯಾ ಪಾರ್ಥಳಾಕ್ ಚಡ್ ಕರುನ್ ಕಸಲೊಚ್ ಬಾಧಕ್ ಜಾಯ್ನಾ. ದುಸ್ರೆಂ - ಮನ್ಯಾಚೊ ಸ್ವಾಭಿಮಾನ್ ಆನಿ ಚಿಂತ್ಪಾಚಿ ಆಳ್ವಾಯ್; ಇಂಗ್ಲಿಶ್ ಭಾಶೆಂತ್ ಶಿಕ್ಲ್ಯಾರ್ ಮಾತ್ ಬರೊ/ಉಂಚ್ಲೊ ಪುಡಾರ್ ಆಸಾ ಮ್ಹಳ್ಳೆಂ ಚಿಂತಪ್, ಹೆರ್ ಭಾಸೆಂನಿ ಶಿಕುನ್ ಬರೊ ಪುಡಾರ್ ಜೊಡ್ಲೆಲೆ ನಾಂತ್? ವಾ ಇಂಗ್ಲಿಶ್ ಭಾಶ್ ಶಿಕೊನ್ಯೀ ಜಿವಿತ್ ಪಿಡ್ಲ್ಯಾರ್ ಕೆಲ್ಲೆ ನಾಂತ್? ಹಿಂ ವೈಚಾರಿಕ್ ಸವಾಲಾಂ ಕಾಣಿಯೆಚ್ಯಾ ಮಟ್ಪಾಕ್ ಅಸಹಜ್ ತರ್ಯೀ ವಾದಾಕ್ ಮೆಳ್ಳೆತಸಲಿಂ.

**ಸಂಘಿ:** ಹಿ ಏಕ್ ಉಗ್ಡಾ ಸಂಘೆಚಿ (open ended) ಕಾಣಿ. ಆಧುನಿಕ್ ಕಾಣಿಯಾಂನಿ ದಿಸೊನ್ ಯೆಂವ್ಚೆಪರಿಂ ಉಗ್ಡಾ ಸಂಘೆಚ್ಯೊ ಕಾಣಿಯೊ ಏಕಾ ವಾಚ್ಪ್ಯಾಚ್ಯಾ ಮತಿಂತ್ ಚಡ್ ಕಾಳ್ ಪರ್ಯಾಂತ್ ಜಿವ್ಯೊ ಉರ್ತಾತ್, ತಶೆಂಚ್ ಉಗ್ಡಾ ಸಂಘೆಚ್ಯೊ ಕಾಣಿಯೊ ವೆವೆಗ್ಗೆ ಸಂಧರ್ಭಾರ್ ವೆವೆಗ್ಗೆ ಅನ್ಬೊಗ್ ದೀಂವ್ಕ್ ಸಕ್ತಾತ್

ಮ್ಹಳ್ಳಿ ಮ್ಹಜಿ ಖಾಸ್ಗಿ ಪಾತ್ಯೆಣಿ. ಏಕ್ ಕಾಣಿ ವಾಚುಂಕ್ ವಾಚ್ಚಿ ವೀಸ್-ಪಂಚ್ಚೀಸ್ ಮಿನುಟಾಂ ಘೆತಾ ತರ್, ತಿ ಕಾಣಿ ವಾಚುನ್ ಜಾತಚ್ ತಾಚ್ಯಾ ಮತಿಕ್ ಧೊಡ್ಯಾ ಘಡಿಯಾಂಕ್ ತರ್ಯೀ ಚಿಂತುಂಕ್ ಕರುಂಕ್ ಸಕ್ಚಿ ಕಾಣಿಚ್ ಬರಿ ಕಾಣಿ. ಜಾಂವ್ಕ್ ಪುರೊ ತಿಂ ಚಿಂತುಂಕ್ ಕರ್ಚಿಂ ಸವಾಲಾಂ ರುಪಾರ್, ಪಾತ್ರಾರುಪಾರ್ ವಾ ಒಟ್ಟಾರೆ ಕಾಣಿಯೆರುಪಾರ್. ಹ್ಯಾ ದಿಶೆನ್ ಮ್ಹಾಕಾ ಹಿ ಸಂಪ್ಲಿ ಹ್ಯಾ ಕಾಣ್ಯೆಕ್ ಜೊಕ್ತಿ ಮ್ಹಣ್ ಭಗ್ತಾ.

**ಮುಳಾವೊ ವಿಶಯ್:** ಕಾಣಿಯೆಚೊ ಪ್ರಮುಕ್ ವಿಶಯ್ ಸಮಾಜಿಕ್ ಚಿಂತಾ ದರ್ಜೊ ಆನಿ ದೀಸ್ಪಡ್ತ್ಯಾ ಜಿವಿತಾಂತ್ ಮನ್ಯಾಚ್ಯಾ ಜಿಣ್ಯೆಚೆರ್ ಹಾಚೊ ಪ್ರಭಾವ್. ಹಾಂಗಾಸರ್ ಎಕಾಮೆಕಾ ಪಾಂಯ್ ವೊಡ್ಲೆಂ ಚಿಂತಪ್, ಸಮಾಜಿಕ್ ದರ್ಜೊ; ಕುಲ್ಕಾರ್ ಕೀಳ್/ಲ್ಹಾನ್, ಡೊಕ್ಟರ್ ಊಂಚ್/ವ್ಹಡ್. ಅಶೆಂ ಭಾಸ್, ಜಾತ್, ಕಾತ್, ಕುಳಿ, ಜನಾಂಗ್, ವೃತ್ತಿ ಹರೇಕ್ ಹ್ಯಾ ದರ್ಜೆಕ್ ಎಕಾರಿತಿಚೆಂ ಮಾಪ್.

**ಶೈಲಿ:** ಸಾದಿ ಭಾಸ್, ಪಿಂತ್ರಾಯಿಲ್ಲ್ಯಾ ಪರಿಸರಾಕ್ ಜೊಕ್ತಿ ಜಾಲ್ಲಿ ಭಾಸ್, ಬರ್ಪಾವಳೆಂತ್ ಭಾಸೆಚೊ ಅಲಂಕಾರ್ ಆಸಾ. ಕೊಂಕಣಿ ಮಾತ್ ನ್ಹಯ್ ಸಮಕಾಳೀನ್ ಭಾಸ್ ಕಾನಡಿ ಭಾಶೆಚೊ ಅಲಂಕಾರ್ ಸಯ್ತ್ ವಾಚುಂಕ್ ಮೆಳ್ತಾ.

**ವಿಶ್ಲೇಷಣ್:** ಕಾಣಿ, ಕಾಣಿಯೆಗಾರ್ ಆನಿ ಸಮಾಜ್ ಹ್ಯಾ ತಿನಾಂ ಮಧೆಂ ಕಾಂಯ್ ಸಂಬಂಧ್ ಆಸುಂಕ್ ಜಾಯ್? ವಾಚ್ಚಿ ಸಮಾಜಿಂತ್ಲೊ, ಕಾಣಿಯೆಗಾರ್ ಸಯ್ತ್ ಸಮಾಜಿಂತ್ಲೊ ಪುಣ್ ಹಾಂಗಾಸರ್ ತೊ ಸಮಾಜಿಚೆರ್ ಅಸೊ ಧರ್ಜೊ, ಆನಿ ಆಪ್ಲ್ಯಾ ಕಾಣಿಯೆಂತ್ ಅಪ್ಲೆ ವಿಚಾರ್ ಸಾಂಗುನ್ ವೆಚೊ ಜಾವ್ನಾಸಾ.

ಏಕ್ ಸಾದೆಂ ಕುಟಮ್, ಸಾದೆಂ ಮ್ಹಳ್ಯಾರ್ ದುಬ್ಲೆಂ ಮ್ಹಣುನ್ ಲೆಕ್ತಾಂ. ದೀಸ್ಪಡ್ಲೊ ಗ್ರಾಸ್ ಜೊಡುಂಕ್ ಕುಲ್ಕಾರಾಚೆಂ ಕಾಮ್ ಕರ್ಚೊ ಸಂಧರ್ಭ್. ಕಾಣಿಯೆಚೆಂ ಪರಿಸರ್ ಅಜೀಕ್ ಚಾಳಿಸ್-ಪನ್ನಾಸ್ ವರ್ಸಾಂತ್ಲೆಂ. ಆನಿ ಹ್ಯಾ ದೀಸ್ಪಡ್ತ್ಯಾ ಸಂಘರ್ಶಾಂತ್, ಹಾಂಚ್ಯಾ ಘರಾಂತ್ ಮೊಡ್ಕೆಂತ್ ಕಿತೆಂಯ್ ಶಿಜಾಜಯ್ ತರ್ ಘರ್ಕಾರಾನ್ ಧಾ ಬೊಟಾಂ ರುರಯ್ಲಯ್ ಮ್ಹಳ್ಳಿ ಅನಿವಾರ್ಯತಾ. ವರ್ಸಾಚ್ಯಾ ಸಗ್ಳ್ಯಾ ದಿಸಾಂನಿ ಕಾಮ್ ಆಸಾ ಮ್ಹಳ್ಳಿ ಖಾತ್ರಿ ನಾ. ಪಿಡೆ-ಶಿಡೆಂತ್ ವ್ಹಖ್ತಾಕ್ ಜಾಂವ್, ಕಶ್ಟ್-ಅನ್ವಾರಾಕ್ ಜಾಂವ್ ತೆಂಕೊ ಮ್ಹಳ್ಳೊ ನಾ. ಜಶೆಂ ಪಾಂಯಾಂಕ್ ವೊಡ್ಲ್ಯಾರ್ ಮಾತ್ಯಾಕ್ ನಾ ಮ್ಹಳ್ಳೆಪರಿಂ ಗತ್. ಹ್ಯಾ ಸಂಘರ್ಶಾಂತ್ ಸಯ್ತ್ ಫುಡಾರಾಚೆಂ ಸ್ವಪ್ನಾಂ ಆಸಾತ್. ವ್ಹಡಿಲಾಂಚೆಂ, ಅಪ್ಲ್ಯಾ ಭುರ್ಗಾಂಥಂಯ್ ನಿಸ್ಪಾರ್ಥಿ, ತ್ಯಾಗಿ ಚಿಂತಪ್ ಎಕಾ ಸ್ವಪ್ನಾಚ್ಯಾ ರುಪಾರ್ ಆಸಾ.



ಹ್ಯಾ ಸ್ವಪ್ನಾಂ ಮಧೆಂ ಸ್ವಾಭಿಮಾನಿ ಚಿಂತಪ್, ಸೊಸ್ವೆತಿತ್ಲೆಂ ಸೊಸ್ವೆತಾ ಪುಣ್ ಕೆದ್ನಾಂ ಹಿ ಸೊಸ್ವಿಕಾಯ್ ಮಿರ್ವತಾ? 'how much is too much' ಮ್ಹಳ್ಳಿಂ ಕೊಶೆಡ್ಲೆ ಕಾಂತಂವ್ಚಿಂ ಸಿಂತಿಮೆಂತಾಂ ಸವಾಲಾರುಪಾರ್ ಉಭಿಂ ಜಾವ್ನ್ ಎಕಾ ವಾಟೆನ್ ಹಕೀಗತೆಕ್ ದಾಕಯ್ತಾನಾ ದುಸ್ರೆ ವಾಟೆನ್ 'enough is enough' ಮ್ಹಳ್ಳಿಂ ಚಿಂತಪ್ ಉಭೆಂ ಜಾವ್ನ್ ಪಯ್ಲ್ಯಾಕ್ ಜವಾಬ್ ದಿಂವ್ಚೆಂ ಶರ್ಧ್ ಸ್ವೀಕಾರ್ ಕರ್ತಾನಾ ಜಿಣ್ಯೆ ಸಂಘರ್ಶಾಚಿ ಘಂವ್ಡಿ ಉದೆತಾ. ತವಳ್ ಸ್ವೀಕಾರ್ ಕೆಲ್ಲೆಂ ಶರ್ಧ್ ಕಿತ್ಲೆಂ ಸಹಜ್ ಆನಿ ತಾಚಿ ಪುರ್ತಿ ತಯಾರಾಯ್ ಕಶಿ ಕರ್ಚಿ? ಆನಿ ತೆಂ ಶರ್ಧ್ ಪಾಳ್ತಾನಾ ಘಂವ್ಚ್ ಆಸ್ಲ್ಯಾ ಚತ್ರಾಯೆಚಿ ಪುರ್ತಿ ತಯಾರಾಯ್, ಜೊಕ್ತಿ ಮಿನತ್ ಎಕಾಕಡೆನ್ ಪುಣ್ ಚಿಂತುಂಕ್ ನಾತ್‌ಲ್ಲಾ ಸಂಗ್ತೆಚೆರ್ ಆಟೊವ್ ಕೊಣೆ ಕೆಲ್ಲೊ ಆಸಾ?

ಹ್ಯಾ ಮಧೆಂ ಹ್ಯಾ ದೋಗಾಂಕ್ (ವೆಕ್ತಿ, ಸ್ವಭಾವ್, ಮನೋಗತ್, ವಿಚಾರ್, ಕಾಲೆತ್) ಎಕಾಮೆಕಾ ಅಪ್ಪುನ್ ಫಾಲ್ಸ್ ಸೊಭಾಯ್ ದೆಕ್ಚೆ ಆಣ್ಣೆ ಪಯ್ಸ್ ರಾವುನ್ ತಾಳಿಯೊ ಪೆಟುನ್ ಉಲ್ಲಾಸುಂಚೆ ತಶೆಂಚ್ ಪರೋಕ್ ರಿಶಿನ್ ಪಡೊಂಕ್ ರಾಕ್ಚೆ ಆನಿ ಹೆರಾಂಚ್ಯಾ ಪಡ್ಲೆಚೆರ್ ಸಮಧಾನ್ ಭಗ್ಚೆ. ಹೆರಾಂಕ್ ಅಪ್ಲ್ಯಾ ಶಾಂತಿಚಿ ಬಾವ್ಲಿ ಕಶೆ ಕರುಂಕ್ ಪೆಚಾಡ್ಲೆ ವೆಕ್ತಿ ಯತೇಶ್ಚ್ ಮಾಪಾನ್ ಆಜ್ ಪಾಸೊನ್ ಆಮ್ಚ್ಯಾ ಸಮಾಜೆಂತ್ ಭರೊನ್ ಗೆಲ್ಯಾತ್. ಸಮಾಜೆಚ್ಯಾ ತೀರ್ ತಿರ್ಕುಟಾಂಕ್ ಎಕಾರಿಶಿನ್ ಹೆಚ್ ಕಾರಣ್ ಪುಣ್ ಹೆ ಕಾಯ್ದೆ-ಕಾನುನಾಚ್ಯಾ ಮುಟಿಕ್ ಶಿರ್ಕಾನಾಸ್ಲೆ.

ಆನಿ ಕಾಣಿಯೆಮಧೆಂ ದಿಸ್ಚಿಂ ರೂಪಕಾಂ, ನಳಾಚೆಂ ಉದಕ್, ಉದಕ್ ನಾಸ್ಚೆ ನಳ್, ಆನಿ ಹಾಚೆಮಧೆಂ ರಾಂದ್ಲೆರ್ ಮೊಡ್ಡಿ ಆನಿ ಮೊಡ್ಡೆಂತ್ ಶಿಜ್ವೆ ಪೇಜ್, ಕುಂಡ್ಲ್ಯಾಂತ್ ಕಡಿ ಆನಿ ದೀಸ್ವಡ್ಲ್ಯಾ ಕುಲ್ಕಾರ್ ಕುಟಾಚಿ ಬಿಮ್ಮುನ್ ಖಾಂವ್ಚಿ ಭುಕ್ ಆನಿ ಸಂಘರ್ಶ್ ಹ್ಯಾ ಕಾಣಿಯೆಂತ್ ಉಲಯ್ತಾತ್. ಆಯ್ಕತೆಲ್ಯಾಂಕ್ ತೆ ಆಯ್ಕತಾತ್ ಪುಣ್ ಮಾರ್ಮಿಕ್ ಬೋಬ್ ತಿ. ಹಾಚೆಮಧೆಂಯ್ ಪುಡಾರಾಚಿಂ ಸ್ವಪ್ನಾಂ ಬಿರ್ಲತಾತ್.

ಹಾಂಗಾಸರ್ 'ಬಣ್ಣಕಡ್ಡಿ' ಏಕ್ ಸಾಂಕೆತಿಕ್ ಅಮೂರ್ತ್ (abstract) ರೂಪ್. ಜಾಯ್ತೆಂ ಸಾಂಗ್ತಾ ಹಿ ಬಣ್ಣಕಡ್ಡಿ. ಸಮಾಜೆಚ್ಯಾ ಎಕೆಕಾ ಬಣಾಂವಿಶಿಂ, ಎಕೆಕಾ ಪಿಡೇಸ್ ಮನೋಗತೆವಿಶಿಂ, ಎಕೆಕಾ ಚಿಂತ್ನಾವಿಶಿಂ ಆನಿ ಅಖೇರಿಕ್ ತರಯೀ ಜಾಗತಿಕ್ ಸತಾಕ್ ಉಕ್ತುನ್ ಧರ್ತಾ; ಸರ್ವ್ ರಂಗಾಚ್ಯಾಕೀ ಫ್ಲಡ್ ರಂಗ್ 'ರಗ್ತಾಚೊ'. (Amongst all colours, the darkest colour is the colour of blood). ಹೆಂ ರಂಗಾಚ್ಯಾ ಬಜಾರಾಂತ್ ಲಾಗು ಜಾಂವ್ಚೆಂ ನಾ. ಕಿತ್ಯಾಕ್ ಮ್ಹಳ್ಳಾರ್ ರಂಗಾಂಚೊ ಬಜಾರ್ ಏಕ್



ವೆಗ್ಳೊ ಮುದ್ದೊ ಜಿ ಮನೋಗತೆಂತ್ ಮನಿಸ್ ಪಳೆತಾ ತೆಚ್ ಮನೋಗತೆರ್ ಎಕಾ ರಂಗಾಚೊ ಮಾಪ್ ಚಲ್ತಾ. ಕೊಣಾಕ್ ಕಾಳ್ಯಾಚೆರ್ ಕಾಂತಾಳೊ ಕೊಣಾಕ್ ಧವ್ಯಾಚೆರ್ ವಿಶೇಸ್ ಮೋಗ್. ಕೊಣಾಕ್ ಪಿಸೊಳಿಂ ಖಾಯ್ಸ್ ಆನಿ ಕೊಣಾಕ್ ಕಾಜುಲೆ ಪಸಂದ್. ಹೆಂ ಸರ್ವ್ ಆಪಾಪ್ಲ್ಯಾ ಮನೋಗತೆಚೆರ್ ಹೊಂದ್ಲೊನ್ ಆಸಾ.

ಅಖೇರಿಕ್ ಕೊಣ್ ಮೊರ್ತಾ ಕೊಣ್ ವಾಂಚ್ತಾ ಮ್ಹಳ್ಳೆಂ ಪ್ರಮುಕ್ ಪುಣ್ ಎಕಾ ಉಗ್ಡ್ಯಾ ಸಂಪ್ಲೆಚ್ಯಾ ಕಾಣಿಯೆಂತ್ ತೆಂ ವಾಚ್ಪ್ಯಾಚೆರ್ ಹೊಂದ್ಲೊನ್ ಆಸಾ. ಪುಣ್ ಕಾಣಿಯೆಚಿ ಭಳ್ವಂತ್ ಇಮಾಜ್ 'ಬಣ್ಣಕಡ್ಡಿ' ಆನಿ ತ್ಯಾ ಬಣ್ಣಕಡ್ಡಿಚೊ ಕಂಡೊರ್ ಗತ್ ಆಧಾರ್ ನಾಸ್ತಾನಾ, ವಿಚಾರ್ ಕರ್ತಲೊ ನಾಸ್ತಾನಾ ಪಡ್ಲಾ. ಹಾಂಗಾಸರ್ಯೀ ದೋನ್ ಚಿಂತ್ಪಾಚೆರ್ ಆಮಿ ಆಮ್ಚೊ ಶೆವೊಟ್ ವರುಯೆತಾ; ಪಯ್ಲೆಂ - ಬಣ್ಣಕಡ್ಡಿ ಏಕ್ ಆಯ್ಸ್ ವಾ ಉಪ್ಕರಣ್ ಮಾತ್, ಆನಿ ಬರೊ ಮನಿಸ್ ಬರೆ ಇರಾದ್ಯಾನ್ ಹಾಕಾ ಗಳ್ಳುಂಕ್ ಸಕ್ತಾ ತರ್ ಖೊಟೊ ಮನಿಸ್ ಖೊಟ್ಯಾ ಇರಾದ್ಯಾನ್ ಹಾಕಾ ಗಳ್ಳುಂಕ್ ಸಕ್ತಾ. ಹಾಂಗಾಸರ್ ಬರೊ ವಾ ಖೊಟೊ ಆಸಾ ತರ್ ತೊ ಮನ್ಯಾಚೊ ಶೆವೊಟ್ ಮಾತ್ ಶಿವಾಯ್ 'ಬಣ್ಣಕಡ್ಡಿ' ನ್ಹಯ್. ಆನಿ ದುಸ್ರೆಂ - 'ಬಣ್ಣಕಡ್ಡಿ' ಎಕಾರಿತಿಚೆಂ ಮಾಪ್, ಸಮಾಜೆಚ್ಯಾ ಮನ್ಯಾಚ್ಯಾ ಭಲಾಯ್ಕೆಕ್ ಮಾಪ್ಲೆಂ ಸಾಹೆತ್. ಜುಂವಾಂವ್ ಬಾಪ್ತಿಸ್ತಾಚೆಂ ರಗತ್ ತ್ಯಾ 'ಬಣ್ಣಕಡ್ಡಿ' ಖೆಳಾಂತ್ ಉಲಯ್ಲೆಂ ಆನಿ ಹೆರಾಂ ಮೌನ್ ಜಾಲಿಂ. ಹೆಂ ಆಜ್ ತರ್, ಫಾಲೆಂ ಕೊಣ್ ಜಾಣಾ? ಆನಿ ಹೆಂಚ್ ಸವಾಲ್ ಉಭೆಂ ಕರ್ತಾ 'ಬಣ್ಣಕಡ್ಡಿಚೊ ಕಂಡೊರ್'

ಅಖೇರ್ ಕರ್ಚ್ಯಾಧಿಂ ಸುರ್ವಾತೆರ್ ಕೆಲ್ಲ್ಯಾ ಸವಾಲಾಚಿ ಜವಾಬ್ ಪರತ್ ನಿಯಾಳ್ ಕರುಯಾಂ, ಕಾಣಿಯೆಗಾರಾಕ್ ಕಾಣಿಂಚ್ ಎಕಾ ಸಮಾಜೆಚೆರ್ ಧರ್ಚೊ ಆಸೊರ್ ದೆಕುನ್ ಹೊ ಬಾಂಧ್ ವ ಸಂಬಂಧ್ ಅಪ್ಲೆಚ್ ಘಡ್ತಾ. ಹಾಂಗಾಸರ್ ಸಾಹಿತ್ (ಕಾಣಿ) ಮಾತ್ ಮಾಧ್ಯಮ್ ತಶೆಂಚ್ ಪ್ರಾಥಮಿಕ್. ಬಾಕಿಚೆಂ ಸರ್ವ್ ದುಸ್ರೆಂ.?

## ಮೊಟ್ಟಿಕಾಣಿ 2. ಮೋತಿಕ್ ಏಕ್ ಪಾಟೊ

ತ್ಯಾ ಘರಾ ಥಾವ್ನ್ ತಾಕಾ ಖೊಟ್ ಪಡ್ತಾನಾ ತೊ ವ್ಹರುಂಕ್ ಸಕ್‌ಲ್ಲೊ ಫಕತ್ತ್ ಏಕ್ ವಸ್ತ್ ತಾಚೆಂ ಸರ್ವಸ್ತ್ - ತೆಂ ಚಿಂಧ್ರರ್ ಭಾಣಿರೆಂ. ಆತಾಂ ಅಸ್ತತ್ ಜಾವ್ನ್ ಯೆಂವ್ಚ್ಯಾ ಪಾವ್ಳ್ಯಾಂತ್ ತ್ಯಾ ಬಾಣಿರ್ರ್ಯಾನ್ ತಾಕಾ ಊಬ್ ದಿಲ್ಲಿ. ತಾಚೆಂ ನಶಿಬ್ ಬರೆಂ ಆಸ್‌ಲ್ಲೆಂ ಕಿತ್ಯಾಕ್ ತೊ ಥಂಡ್ ಥಂಡ್ ಪಾವ್ಳ್ಯಾ ಆಕೇರ್ ಜಾಲ್ಲೊ. ತವಳ್ ಪರ್ಯಾಂತ್ ತಾಕಾ ಬಿಡಾರ್ ದಿಲ್ಲಿ, ಖಾಣ್ ದಿಲ್ಲಿ ಆನಿ ಥೊಡೆ ಪಾವ್ಳಿಂ ಮೊವಾಳಾಯ್ ಸಯ್ತ್ ದಾಕಯಿಲ್ಲಿ ಸ್ತ್ರೀ, ತಿಚ್ಯಾ ಪತಿನಿ ತಾಕಾ ಖೊಟ್ ಮಾರ್ನ್ ಘರಾಂತ್ಲೊ ಭಾಯ್ತ್ ಘಾಲ್ತಾನಾ ಅಸಹಾಯಕ್ ಜಾವ್ನ್ ಹುಂಬ್ರಾರ್ ಉಬಿ ಜಾಲ್ಲಿ.

"ತ್ಯಾ ಮರ್ಕಟ್ ಸುಣ್ಯಾಕ್ ಘರಾ ಭಿತರ್ ಕಿತ್ಯಾಕ್ ರೀಗ್ ದಿಲ್ಲಿಯ್?" ಬೊಬಾಟ್ಲೊ ತೊ ತಿಕಾ ಪಳೆವ್ನ್. "ತೀನ್ ಮಹಿನೆಭರ್ ತುಜ್ಯಾನ್ ರಾಕೊಂಕ್ ಜಾಲೆನಾ? ತುಜೆಖಾತಿರ್ ಕಸಲಿ ಮಾಣ್ಯಾ ಹಾಂವೆ ಹಾಡ್ಲ್ಯಾಂತ್ ಪಳೆ...ವಚ್, ವಚ್...ಮ್ಹಜ್ಯಾ ಜೀಪಾಂತ್ ತಿಂ ಆಸಾತ್!"

ತೀನ್ ಮಹಿನ್ಯಾಂ ದಿಂ ಕಸೊ ತೊ ತಿಚ್ಯಾ ದಾರಾರ್ ಪಾವ್ಲೊ ಮ್ಹಳ್ಳೆಂ ತಾಚ್ಯಾ ಉಡಾಸಾಂತ್ ನಾತ್‌ಲ್ಲೆಂ. ತಿ ಜಾವ್ನ್ ಆಸ್‌ಲ್ಲಿ ರಾತ್ ಕರೀಣ್ ಪಾವ್ಳಾಚಿ, ಥಂಡ್ ಪುಣ್ ಬಲಿಷ್ಟ್ ವಾರ್ಯಾ ತುಫಾನಾಚಿ. ಏಕ್ ಸಾಸಣ್ ಪರ್ಯಾಂತ್ ತಾಣೆ ದಾರಾಲಾಗಿಂ ಕುಂಯ್ಚೊ ಘಾಲ್ಯಾ ಉಪ್ರಾಂತ್ ತೆಂ ದಾರ್ ಉಗ್ತೆಂ ಜಾಲೆಂ ಆನಿ ಭಿತರ್ಲಿ ಊಬ್ ತಾಕಾ ವೆಂಗಿಲಾಗಿ. ಹ್ಯಾ ಸರ್ಗಾಳ್ ಸುಕಾಂತ್ ತೊ ಉಪ್ಯೆತಾನಾ ತಾಚಿ ದೀಷ್ಟ್ ತಿಚೆರ್ ಪಡ್ಲಿ. ದೀಗ್ ಜಿವಾಚಿ ಆನಿ ಗಂಭೀರ್ ಜಿನೊಸಾಚಿ ಸ್ತ್ರೀ ತಿ. "ಹೊ ಭಿರ್ಮತಿ!" ತಿ ಉದ್ಗಾರ್ಲಿ ಆನಿ ಎಕಾಚ್ಯಾಣೆ ಬಾಗ್ಲೊನ್ ತಿಣೆ ತಾಕಾ ಉಕಲ್ಲೊ. "ತುಜೆಂ ನಾಂವ್ ಕಿತೆಂ?" ತಿ ಆಪ್ಲ್ಯಾ ಹಾತಾನಿಂ ತಾಕಾ ವಯ್ತ್ ಪಂದಾ ಯೊಳಾಯ್‌ಲಾಗಿ. "ಹೊ, ತುಂ ಏಕ್ ದಾದ್ಲೊ ಪೆಟೊ" ತಿ ಮ್ಹಣಾಲಿ ಸಮಾದಾನಾನ್. ತಿಣೆ ತಾಕಾ ಕುಜ್ಯಾಕ್ ವ್ಹಾವಯ್ಲೊ. "ತುಕಾ ಖಂಯ್‌ಚ್ಯಾ ನಾಂವಾನ್ ಆಪಂವ್?" ತಿ ಗುಣ್ಣಣ್ಣಿ. ಮೊತಿಯಾಂಪರಿಂ ದಿಸ್ಚೆ ಉದ್ಯಾ ಥೆಂಬೆ ತುಜ್ಯಾ ನಾಕಾರ್ ಆಸಾತ್" ತಿ ಮ್ಹಣಾಲಿ ಎಕಾ ಬಾಣಿರ್ರ್ಯಾನ್ ತಾಕಾ ಪುಸ್ತಿತ್. "ಬರಾಬರ್ ತುಕಾ ಹಾಂವ್ ಮೋತಿ ಮ್ಹಣ್‌ಂಚ್ ಆಪಯ್ತಾಂ".

ತೆಂಚ್ ಬಾಣಿರೆಂ ಆತಾಂ ತಾಚೆಂ ಸರ್ವಸ್ತ್ ಜಾಲ್ಲೆಂ.



ತಿಣೆ ತಾಕಾ ಘರಾ ಭಿತರ್ ಘೆತ್‌ಲ್ಲಾ ಉಪ್ರಾಂತ್ ಪಾಶಾರ್ ಜಾಲ್ಲ್ಯಾ ತೀನ್ ಮಹಿನ್ಯಾನಿಂ ತಾಕಾ ಜಾಯ್ ತೆಂ ಮೆಳ್ಳೆಂ. ಹ್ಯಾ ಆವ್ಡೆಂತ್ ತ್ಯಾ ಘರಾ ವಿಶ್ಯಾಂತ್ ಥೊಡೆಂ ತೊ ಜಾಣಾ ಜಾಲೊ. ಆನಿ ಆಪ್ಣಾ ವಿಶ್ಯಾಂತ್‌ಯ್-ಆಪ್ಣಾಚೆಂ ನಾಂವ್ ಮೋತಿ ಮ್ಹಳ್ಳೆಂ ತಾಕಾ ಕಳಿತ್ ಜಾಲೆಂ.

ತಿಚೊ ಪತಿ ವರ್ಸಾಂತ್ ಚಡಾವತ್ ಮಹಿನೆ ಎಸ್ವೆಟಾಂತ್ ಆಸ್ತಾಲೊ ಜಾಲ್ಲ್ಯಾನ್ ತಿ ಎಕಾ ಚಾಕರ್ನಿ ಸಾಂಗಾತಾ ರಾವ್ತಾಲಿ. ತಿ ಚಾಕರ್ನ್ ಮೋತಿಕ್ ಪಸಂದ್ ಕರಿನಾತ್ಲಿ ತೆಂ ತಿಚ್ಯಾ ನಡೆಂತ್ ಕಳಿತ್ ಜಾತಾಲೆಂ. ಪುಣ್ ಮೋತಿನ ಗಮನ್ ಕೆಲೆನಾ. ತಾಚೆಂ ಶಿಮ್ಪೆಕ್ ಕಂಠೆ ಬಾಂದುನ್ ತುಕ್ಲಾಂವ್ಚಿಂ ಪಾರ್ಪೊಳ್ ಭುರ್ಗಿಂ ತ್ಯಾ ಘರಾಂತ್ ನಾತ್‌ಲ್ಲಿಂ. ಘರ್ಚೆ ಧನಿನಿಕ್ ಮನ್ಶಾತಿಂಚೆರ್ ಕರ್ತೀನ್ ಮೋಗ್. ತಿಚೆಲಾಗಿಂ ಏಕ್ ಪರ್ಶಿಯನ್ ಮಾಜಾರ್, ಏಕ್ ಜೋಡಿ ಲವ್‌ಬರ್ಡ್ಸ್ ಆನಿ ದೋನ್ ಬಡ್ಡೀಸ್ ಆಸ್‌ಲ್ಲೊ. ಪಾವಾನಾತ್ಲ್ಯಾಕ್ ತಿಚ್ಯಾ ರಾಂದ್ಪಾ ಕುಡಾಚ್ಯಾ ಜನಲಾರ್ ಠಿಕಾಣೊ ನಾತ್‌ಲ್ಲಿಂ ಸಾತ್ ಆಟ್ ಮಾಜ್ರಾಂ ಕೆದಳಾಯ್ ಆಸ್ತಾಲಿಂ.

ಮಹಂತನಾಂತ್ಲೊ ತಿಚ್ಯೊ ಮಿತ್ರಿಣ್ಯೊ ಸರಾಗ್ ಯೆತಾಲೊ ಆನಿ ಸಾಂಗಾತಾ ಮೆಳೊನ್ ತಿಂ ಇಸ್ವಿಟಾಂ ಖೆಳ್ತಾಲಿಂ. "ಹೆಂ ಸುಣ್ಯಾ ಪೀಲ್ ತುಕಾ ಖಿಯ್ ಮೆಳ್ಳೆಂ?" ತಿಂ ಉದ್ಗಾರ್ತಾಲಿಂ. "ತಾಚಿ ಶಿಮ್ಪಿ ಪಳೆ ನೀಟ್ ಜಾಲ್ಯಾ ಮೆಣಾಚಿ ವಾತಿಪರಿಂ, ಖಂಡಿತ್ ತುಜೊ ಪತಿರಾಯ್ ಹಾಕಾ ಘರಾಂತ್ ದವರಿಸೊನಾ". ಹ್ಯಾ ತಿರ್ಪಾನ್ ತಾಚೆ ಥಂಯ್ ಕಿರ್ಲಾಲ್ಲೆಂ ಭೆಂ ಆತಾಂ ರುತಾಂ ಜಾಲ್ಲೆಂ.

ತಿ ರಾತ್ ಥಂಡಿಯೆಚಿ.

ತಾಚ್ಯಾ ಮುಸ್ಕರಾಚೆರ್ ದಾರ್ ದಾಂಪ್‌ಲ್ಲಾ ಥೊಡ್ಯಾ ವೆಳಾ ಉಪ್ರಾಂತ್ ಜಿಪಾಂತ್ ಆಸ್‌ಲ್ಲಾ ನವ್ಯಾ ಮಾಣ್ಯಾಂಕ್ ಭಿತರ್ ಘೆಂವ್ಚೊ ಆವಾಜ್ ತಾಕಾ ಆಯ್ಕಾಲೊ. ತಾಂಕಾ ದೆಕೊಂಕ್ ತೊ ಸಕ್ಲೊನಾ. ಪುಣ್ ತೆಂ ದ್ರಶ್ಯ ತಾಕಾ ಗಮ್ಲೆಂ. ಹುನೊನಿ ದುದಾಚೆಂ ಕೋಪ್ ಆನಿ ಹಿಂವಾಂತ್ ಗುಟ್ಟಿ ಜಾವ್ನ್ ನಿರೊಂಕ್ ಘರಾಂತ್ಲೊ ಊಬ್ ಕೊನ್ನೊ. ಮನ್ಶಾನಿಂ ಸ್ವಾಭಾವಿಕ್‌ಪಣಿ ರಡ್ಡೆಪರಿಂ ತಾಕಾ ರಡೊಂಕ್ ಜಾಯ್ ಆಸ್ಲೆಂ ಪುಣ್ ಕಸೆಂ ರಡ್ಡೆಂ ಮ್ಹಣ್ ತಾಕಾ ಕಳಿತ್ ನಾತ್‌ಲ್ಲಿಂ.

ಅಂತ್ಯ್ ನಾತ್‌ಲ್ಲೆಪರಿಂ ದಿಸ್ಚೆ ರಾತಿಕ್ ಅಕ್ರೇಕ್ ತರೀ ಅಂತ್ಯ್ ಆಯ್ಲೆಂ ಆನಿ ಸಕಾಳ್ ಉದೆಲೊ ಆನಿ ಸಕಾಳ್ ಯೆತಾನಾ ಹಿಂವಾನ್ ಘಾಂಟೆವ್ನ್ ಗೆಲ್ಲಿ ಆಪ್ಣಾಚಿಂ ಕೂಡ್ ಪೋಡ್ನ್ ಘೆವ್ನ್ ತೊ ಗೇಟಿ ಪರ್ಯಾಂತ್ ಗೆಲೊ, ಭರ್ವಶ್ಯಾಚಿಂ ಏಕ್ ಕೀರ್ಣ್ ಘೆವ್ನ್.



ಪುಣ್ ಮಾಣ್ಯಾಂನಿಂ ತಾಚೊ ಜಾಗೊ ಘೆತ್‌ಲ್ಲೊ-ಜೀಪ್ ರಾವಂವ್ಚೆ ಪಾಕೆಟಿ ಪಂದಾಕ್ ರಚ್ಪಾಚ್ಯಾ ಎಕಾ ವ್ಹಡ್ ಕಂಡ್ಯಾಂತ್ ತಿಂ ರಾಯಾಳ್ ರಿತಿರ್ ಬಸೊನ್ ಆಸ್‌ಲ್ಲೆಂ. ಖರೆಂ ತಿಂ ಸೊಭಿತ್ ಆಸ್‌ಲ್ಲೆಂ, ಖರೆಂಚ್ ತಿಂ ಮಾಣ್ಯಾಂ ಜಾವ್ನಾಸ್‌ಲ್ಲೆಂ.

ತಿಂ ತಾಕಾ ಪಿಳ್ಳೆಳ್ಳಾ ದೊಳ್ಳಾನಿಂ ಪಳೆತಾಲಿಂ. ಪುಣ್ ತಾಣೆ ಕರ್ಚ್ಯಾ ಕುಂಯ್ ಕುಂಯ್ ಆವಾಜಾಕ್ ತಾಣೆ ಕಸಲೀಯ್ ಜಾಪ್ ದಿಲಿನಾ. ತಿಲ್ಲಿಂ ರಾಯಾಳ್ ತಿಂ ಜಾವ್ನಾಸ್‌ಲ್ಲೆಂ. ತಿಲ್ಲಾರ್ ದಾರ್ ಉಗ್ತೆಂ ಜಾಲೆಂ ಆನಿ 'ತಿ' ಉದೆಲಿ. ಫಾಂಟ್ಲೆಲ್ಲೆ ಕುಡಿಂತ್ ಆಸ್‌ಲ್ಲ್ಯಾ ಬಳಾನ್ ತಾಣೆ ಆಪ್ಲಿ ಶಿಮ್ಪಿ ಹಾಲಯ್ಲಿ.

"ಮ್ಹಾಕಾ ಮಾಘ್ ಕರ್ ಮೋತಿ" ತಿ ಮ್ಹಣಾಲಿ ದಯಾಳಾಯ್ ಭರ್‌ಲ್ಲ್ಯಾ ಪುಣ್ ಖಿಚಿತ್ ಆಸ್‌ಲ್ಲ್ಯಾ ತಾಳ್ಯಾನ್. "ಕಾಲ್ಚೆ ರಾತಿಂ ತುಂ ಹಿಲ್ಲಾಂತ್‌ಚ್ ಆಸ್‌ಲ್ಲೊಯ್ ಮ್ಹಣ್ ಹಾಂವ್ ಜಾಣಾ, ಪುಣ್, ಪುರೊ ತೆಂ ಪುರೊ! ತುಕಾ ಆಸ್ಲೊ ದಿಲ್ಲೆ ಖಾತಿರ್ ಕಾಲ್ಚೆ ರಾತಿಂ ಹಾಂವೆ ಸೊಸ್‌ಲ್ಲೆಂ ಪುರೊ" ತಿಣೆ ತಾಕಾ ಬೋಟ್ ಜೊಕ್ಲೆಂ, ಬಂದೂಕ್ ಜೊಕ್‌ಲ್ಲೆಪರಿಂ, ಸುಜಾವ್ನ್ - ವಚ್ ಹಾಂಗಾ ಥಾವ್ನ್. ತಾಚೆಂ ಮುಖಮಳ್ ಬಾವ್ಲೆಂ ಶಿಮ್ಪಿ ಮುರ್ಗಟ್ಲೆ. ಭುಕೆಚೆಂ ಆಕ್ರಮಣ್ ಜಾತಾನಾ ತಾಚೆ ಪಾಯ್ ಆಪಾಪಿಂಚ್ ಕಚ್ಪಾಚ್ಯಾ ಡಬ್ಬ್ಯಾ ಕೂಶಿನ್ ಪರ್ತಾಲೆ.

ಕಸಲಿ ಘಾಣ್!

ತಾಚ್ಯಾನ್ ಪಾತ್ಯೆಂವ್ಕ್ ಜಾಲೆಂನಾ. ಇತ್ಲ್ಯಾ ಮಜ್ಬೂತ್ ಬಂಗ್ಲಾನ್ಯಿಂ ಇತ್ತಿ ಘಾಣ್ ಉಬ್ಜಂವ್ಚಿ ಕುಸಾಡಾಯ್ ಆಸಾ? ಬಂಗ್ಲಾಂತ್ಲೊ ಕಚ್ಚೊ ಹ್ಯಾ ಪರಿಂ ಘಾಣ್ತಾ ತರ್, ಬಂಗ್ಲಾ ಭಿತರ್?

ಕಚ್ಪಾಚ್ಯಾ ಡಬ್ಬ್ಯಾಂತ್ ತಾಕಾ ವೊಬೆಚೊ ಏಕ್ ಚೊಬ್ಲೊ ಮೆಳ್ಳೊ ಆನಿ ತೊ, ತ್ಯಾ ದಿಸಾಚೊ ಗ್ರಾಸ್ ಜಾಲೊ. ದೀಸ್ ಆಸೊ ಸುರು ಜಾಲೊ ಪುಣ್ ಆಕೆರ್ ಜಾಂವ್ಕ್ ಸಭಾರ್ ದೀಸ್ ಆಸ್‌ಲ್ಲೆ.

ತರಿಪುಣ್... ತರಿಪುಣ್ ಮೋತಿ ಮ್ಹಳ್ಳೆಂ ಸುಣೆ ವಾಂಚ್ಚೆಂ ಆನಿ ಬಾಳ್ವಾಲೆಂ ಸಂಸಾರ್ ಆನಿ ಸೆಜಾರ್ ಚಿಂತ್‌ಲ್ಲೆಪರಿಂ ವಾಯ್ ನಾತ್‌ಲ್ಲೆಂ. ಸರ್ವ್‌ಯ್ ತಾಕಾ ಇಲ್ಲೆಂ ಪುಣಿ ಖಾಣ್ ಉಡಯ್ತಾಲೆ; ಭೊಸಿಭರ್ ನ್ಹಯ್ ತರೀ ಏಕ್ ಊಂಡಿ. ಸಭಾರ್ ಪೆಟೆವ್ ಆಸ್‌ಲ್ಲೆ ತಾಚ್ಯಾ ಭಂವ್ತಿಂ, ಕಿಂಟೊ ಕಿರಾಂಟ್ ನಾತ್‌ಲ್ಲೆ, ಸುಶಿಸ್ತ್ ಆನಿ ನಿತಳ್ ಪೆಟೆ, ಆನಿ ಹರ್ಯೆಕಾಚ್ಯಾ ಗೊಮ್ಮಾಂತ್ ಉತ್ತೀಮ್ ಚಾಮ್ಚ್ಯಾಚೊ ಪಾಟೊ ಆಸ್‌ಲ್ಲೊ. ತೆ



ಕಾರಾನಿಂ ಜಿಪಾನಿಂ ಭಂವ್ತಾಲೆ, ತಾಂಚ್ಯಾ ಧನ್ಯಾ ಸಾಂಗಾತಾ, ಭಾಯ್ರ್ ಘಾಲುನ್ ಗೊಮ್ಮಿ, ಸೆವುಂಕ್ ವಾರೆಂ!.

ಪುಣ್ ಕಿತ್ಯಾಕ್, ಕಿತ್ಯಾಕ್ ಹಾಂವೆ ಮಾತ್ ಕಚ್ಯಾ ಡಬ್ಬ್ಯಾಂತ್ಲೆಂ ಉಸ್ತೆಂ ಖಾಯ್ತೆ? ಕಿತ್ಯಾಕ್ ತಾಚ್ಯಾ ಪೊಟಾಚೆರ್ ಮಾತ್ ಕಿಂಟೊ ಕಿರಾಂಟೊ ಆಸ್‌ಲ್ಲೊ? ತೊ ಘೊಂಕುಂಕ್ ಸಕ್ತಾಲೊ, ಧಾಂವೊಂಕ್ ಸಕ್ತಾಲೊ ಆನಿ ಹೆರ್ ಪೆಟ್ಯಾಂಪರಿಂಚ್ ಖೆಲೊಂಕ್ ಸಕ್ತಾಲೊ. ತರಿಪೂಣ್ ಹೊ ಭೇದ್‌ಬಾವ್ ಕಿತ್ಯಾಕ್? ಕೊಣ್‌ಂಚ್ ತಾಕಾ ಕಾರಾಂತ್ ಬಸಯ್ತಾ. ಕೊಣ್‌ಯ್ ತಾಚಿ ಪಾಟ್ ಪೊಶೆನಾ...? ತೊ ಚಿಂತುಂಕ್ ಪಡ್ಲೊ.

ಆನಿ ತವಳ್ ತಾಕಾ ಗವ್ಲೆಂ.

ವ್ಹಯ್, ತಾಚ್ಯಾ ಗಳ್ಯಾಂತ್ ಪಾಟೊ ನಾತ್‌ಲ್ಲೊ..!

ಆನಾಥ್ ತೊ, ಗಳ್ಯಾಕ್ ಪಾಟೊ ನಾತ್ಲಾರ್ ತಾಕಾ ವಿಳಾಸ್‌ಚೆನಾ.

ಮೋತಿಕ್ ಜಾಯ್ ಏಕ್ ಪಾಟೊ.

ತೊ ಆಶೆಲೊ, ಲಾಲೆಲೊ, ಭವಸ್ಲೊ.

ಹೆಚ್ಚ್ ಪರಿಂ ದೀಸ್ ಉದೆಲೆ ಆನಿ ಬುಡ್ಲೆ ಆನಿ ಕಾಳ್ ಬದ್ಲಾಲೊ. ವರ್ಯಾಂತ್ ಶಿಂವ್ತಾ-ಆಬೊಲ್ಯಾಂಚೊ ಪರ್ಮಳ್ ಆಸ್‌ಲ್ಲೊ ಆನಿ ಸಗ್ಳ್ಯಾ'ನಿತ್ಲಾನ್ ಸ್ವಾಭಾವಿಕ್ ರಿತಿರ್ ಖಡ್ವ್ ನಿರ್ಮಳಾಯ್ ಚಲ್‌ಲಿ. ತಾಚೆ ಕುಡಿಂತ್‌ಯ್ ನವೊ ಹುರುಪ್ ಆಯಿಲ್ಲೊ. ನವಿಂಚ್ಚ್ ಭಗ್ಲಾ, ತೀಕ್ಡ್ ಪುಣ್ ಮೋವ್. ತ್ಯಾ ಪರಿಸರಾಂತ್ ಆಸ್ತೆ ಸರ್ವ್ ಪೆಟೆ ಎಕಾಚ್ಪಾಣೆ ಎಕಾಮೆಕಾಚೆ ಈಷ್ಪ್ ಜಾಲೆ. ಮಂತನಾಂತ್ಲಿಂ ಪೆಟೆ ಮಾಣ್ಯಾ ಸಯ್ತಾ ತಾಚೆ ಸರ್ವಿಂ ಯೇವ್ನ್ ಆಂಗ್ ಘೆಪ್ಪಿ ಲಾಗ್ಲಿಂ. ಹೆಂ ತಾಂಚ್ಯಾ ಧನಿಯಾಂಕ್ ರುಚ್ಣೆನಾಂ. ಆನಿ ತೆ ಪೆಟ್ಯಾಂಪರಿಂಚ್ ತಾಕಾ ಗುರ್ಕೆಂವ್ಕ್ ಲಾಗ್ಲೆ. ಸಗ್ಳ್ಯಾ'ನಿತ್ಲಾನ್ ಸಂತೊಸ್ ಆನಿ ಉಮಾಳೆ ಆಸ್‌ಲ್ಲೆ. ಪಂಗಡ್ ಪಂಗಡ್ ಕರುನ್ ಸರ್ವ್ ಪೆಟೆ ರಸ್ತಾರ್ ದಾಂವ್ತಾಲೆ, ಕಸಲ್ಯಾಚಿಚ್ ಫಿಕ್ರಿ ನಾಸ್ತಾಂ.

ತೆ ಸ್ತ್ರೀಯೆಚ್ಯಾ ಘರಾಂತ್ ಪಾಶಾರ್ ಕೆಲ್ಲ್ಯಾ ತೀನ್ ಮಹಿನ್ಯಾಂಚೆ ಆವ್ಡೆ ಉಪ್ರಾಂತ್ ಆತಾಂ ಆಯಿಲ್ಲೆ ಹೆ ದೀಸ್‌ಚ್ ಸುಕಾಳ್ ಜಾಲ್ಲೆ. ತರ್ಪುಣ್ ಗೊಮ್ಮ್ಯಾಕ್ ಏಕ್ ಪಾಟೊ ನಾಸ್ತಾಂ, ಆಪುಣ್ ಆಪುರ್ಣ್ ಮ್ಹಣ್ ತಾಕಾ ಭಗ್ತಾಲೆಂ. ಎಕಾ ಪಾಟ್ಯಾ ಖಾತಿರ್ ತೊ ಕಿತೆಂಯ್ ಕರುಂಕ್ ತಯಾರ್ ಜಾಲ್ಲೊ.

ತೊ ಜಾವ್ನಾಸ್‌ಲ್ಲೊ ಏಕ್ ಸೊಭಿತ್ ಸಕಾಳ್.





ಪೆಟ್ಯಾಂಚೊ ಪಂಗಡ್ ನವ್ಯಾಚ್ಚ್ ಹುರುಪಾನ್ ವಯ್ರ್ ಸಕಯ್ಲ್ ಧಾಂವ್ತಾಲೊ. ಖುಶೇನ್ ಖರ್ಶೆತಾಲೊ ಆನಿ ಪುರಾಸಣೆನ್ ಫೆಂಡೆತಾಲೊ. ಎಕಾಚ್ಚಾಣೆ ವ್ಹಡ್ ಎಕಾ ಘುಡಾಪರಿಂ ದಿಸ್ಚೆಂ ವಾಹನ್ ಯೇವ್ನ್ ಚಾರ್ ಮಾರೊಗ್ ಗಡ್ಡುಂಚ್ಯಾಕಡೆ ಉಭೆ ಜಾಲೆಂ. ಥಂಯ್ಸರ್ ದೆಂವ್ಲೆಂ ಮೌನ್ ಭಿರಾಂಕೂಳ್, ಸಕ್ಕಡ್ ಪೆಟೆ ಖಿಣ್‌ಭರ್ ಥಂಡ್ ಜಾಲೆ, ದುಬಾವಿತ್ ಜಾಲೆ ಆನಿ ಹುಂಕೊಂಕ್ ಲಾಗ್ಲೆ. ಉಪ್ರಾಂತ್ ಕಸಲ್ಯಾಗೀ ಎಕಾ ತುರ್ತ್ ಹಿಶಾರ್ಯಾಕ್ ಮಾಂದ್ಲೆಪರಿಂ ಚಾರಾಂಯಿ ಕುಶಿನಿಂ ಧಾಂವೊನ್ ಮಾಯಾಕ್ ಜಾಲೆ.

ಮೋತಿ ಎಕ್ಲೊಚ್ ಉರ್ಲೊ.

ತೊ ಸ್ಥಿಮಿತಾಯ್ ನಾಸ್ತಾಂ ಕಾಂಪ್ತಾಲೊ, ಖರ್ಶೆತಾಲೊ ಆನಿ ತಾಚ್ಯಾ ವೊಂಟಾ ಇಡ್ಯಾನಿಂ ಫೆಂಡ್ ಆಸ್‌ಲ್ಲೊ. ತ್ಯಾ ವಾಹನಾ ಥಾವ್ನ್ ದೋಗ್ ಜಣ್ ಭಾಯ್ರ್ ಆಯ್ಲೆ. ತಾಂಚ್ಯಾ ಹಾತಾನಿಂ ಲಾಂಬ್ ತೆಂಕ್ಡ್ಯೆ ಆಸ್‌ಲ್ಲೊ ಆನಿ ತೆಂಕ್ಡ್ಯೆಚ್ಯಾ ತುದ್ಕರ್ ಉಜ್ವಾಳ್ಣಿಂ ಬೊಳಿಂ ಆಸ್‌ಲ್ಲಿಂ-ಪೆಟ್ಯಾಂಚ್ಯಾ ಗೊಮ್ಮಾಕ್ ಆಸ್ಚ್ಯಾ ಪಾಟ್ಯಾಪರಿಂ!

ಪಯ್ಲೆಂ ಭಿಯಾನ್ ಫಾಂಟಿಲ್ಲೊ ಮೋತಿ ಆತಾಂ ಸುಡಾಳ್ ಜಾಲೊ. ಆಕ್ರೇಕ್ ತರೀ ತಚೆ ಖಾತಿರ್ ಪಾಟೊ ಫೆವ್ನ್ ಕೋಣ್ ತರೀ ಆಯಿಲ್ಲೆ. ಕಿತ್ಯಾಕ್ ತುಮಿ ತಿತ್ಲ್ಯಾ ಚತ್ರಾಯೆನ್ ಮ್ಹಜೆಸರ್ಶಿಂ ಯೆತಾತ್- ಮೋತಿಕ್ ವಿಚಾರುಂಕ್ ಜಾಯ್ ಆಸ್ಲೆಂ.

ತೊ ಹಾಲಾನಾಸ್ತಾಂ ರಾವ್ಲೊ ಆಪ್ಲಿ ಗೊಮ್ಮಿ ಉಬಾರ್ನ್, ತ್ಯಾ ಪಾಟ್ಯಾಕ್ ಯೆವ್ಕಾರ್ ಕರುನ್.

ವ್ಹಯ್, ತೊ ಪಾಟೊ ತಾಚ್ಯಾ ಗೊಮ್ಮಾ ಭಂವಾರಿಂ ರೆವ್ಡಾಲೊ...

"ವಿಚಿತ್!" ಉದ್ಗಾರೊ ಪೆಟ್ಯಾಂಕ್ ಧರ್ಚೊ ಎಕ್ಲೊ ಆಪ್ಲ್ಯಾ ಸಾಂಗಾತ್ಯಾಲಾಗಿಂ. "ಹೆ ಸುಣೆ ಬಿಲ್ಕುಲ್ ದಡ್ಡೆಡ್ಲೆಂ ನಾ". ಮೋತಿಚ್ಯಾ ಕುಡಿಂತ್ಲ್ಯಾನ್ ನಿಮಾಣೊ ಶಿರ್ಶಿರೊ ಪಾಶಾರ್ ಜಾತೆಚ್ಚ್ ತಾಚೆ "ಪೆಟೆಯ್ ರಡೊಂಕ್ ಶಿಕ್‌ಲ್ಲೆಪರಿಂ ದಿಸ್ತಾತ್!" ಮ್ಹಣಾಲೊ ದುಸ್ರೊ. "ತುಜೊ ಪಾಸ್ ಆಂದ್‌ತಾನಾ ತ್ಯಾ ಭಿರ್ಮತ್ ದೊಳ್ಯಾನಿಂ ದುಕಾಂ ಪುಟಿಂ ಆನಿ ತಾಚ್ಯಾ ಮುಖಿಮಳಾರ್ ಮಾನವೀಯ್ ಭಾವನ್ ಉದೆಲೆಂ!"

\*\*\*೨೦೨೦\*\*\*



## ವಿಶ್ಲೇಷಣೆ 2. ಮೋತಿಕ್ ಏಕ್ ಪಾಟೊ

[ಹಿ ಎಡ್ವಿನ್ ಜೆ. ಎಫ್ ಡಿ'ಸೋಜಾನ್ ಮೂಳ್ ಇಂಗ್ಲಿಶ್ ಭಾಶೆಂತ್ ಬರಯಿಲ್ಲಿ A Collar for Moti ತಶೆಂಚ್ ಕೊಂಕಣೆಂತ್ ಕೆಲ್ಲಿ ತರ್ಜುಣ್]

**ಮಾಂಡಾವಳ್:** ಸಾಮಾಜಿಕ್ ಚಿಂತ್ನಾಚಿ ಹಿ ಕಾಣಿ ಸುವಾರ್ತೆಧಾವ್ನ್ ಅಖೇರ್ ಪರ್ಯಾಂತ್ ವಾಚ್ಪ್ಯಾಕ್ ಧರ್ನ್ ದವರ್ಚಾ. ಎಕಾ ಸಾದ್ಯಾ/ಕಂಟ್ರಿ ಪೆಟೊ ಆನಿ ಅಪ್ಣಾನ್ ಚಿಂತಿನಾತ್ಲೆಪರಿಂ ಎಕಾ ಬಂಗ್ಲಾಂತ್ ವಸ್ತಿ ಕರ್ಚೆಂ ಭಾಗ್ (ವ ದುರ್ಭಾಗ್) ಮೆಳ್ತಾನಾ ತ್ಯಾ ಬಂಗ್ಲಾಚಿ ಧನಿನ್, ಆನಿ ತಿಚೊ ಘೊವ್. ಹಿಂ ತಶೆಂಚ್ ಪಾಟೊ ಆಸ್ಚೆ ವಿಧೇಶಿ ಪೆಟೆ ಸಯ್ತ್ ಪಾತ್ರಧಾರಿ, ಪುಣ್ ಪ್ರಮುಕ್ ಪಾತ್ 'ಮೋತಿಚೊ'.

ಹಿ ಕಾಣಿ ಕಾಂಯ್ ಅಜೀಕ್ ತೀಸ್-ಪಾಂತೀಸ್ ವರ್ಸಾಧಿಂ ಬರಯಿಲ್ಲಿ. ಪರಿಸರ್ ಎಕಾ ಶೆರಾಚಿ (ಮಂಗ್ಳುರ್ ಆಸ್ಯೆತ್ ವಾ ಹೆರ್ ಶೆರ್) ಆನಿ ಬಂಗ್ಲಾಚಿ. ಪುಣ್ ಹೆಂ ಪರಿಸರ್ ಆಯ್ಚ್ಯಾ ಪರಿಸರಾಕ್ ಮಾತ್ ನ್ಹಯ್ ಆಯ್ಚ್ಯಾ ಮನ್ಯಾಚ್ಯಾ ಚಿಂತ್ನಾಕ್ ಸಯ್ತ್ ತಾಳ್ ಪಡ್ಲಾ. ಅಜೂನ್ ಮನಿಸ್ ಜಾಯ್ತ್ಯಾ ಸಂಗ್ತೆಂನಿ ಬದ್ಲೊಕ್ ನಾ. ಪಯ್ಲೆಂ ಅಪೂಪಾಯೆನ್ ಜಾತಾಲೆಂ ಆತಾತಾಂ ಸವಯೆಚಿಂ ಕಶೆಂ ಜಾಲಾಂ ಮ್ಹಳ್ಳೆಂ ದುರ್ಭಾಗ್ ಮ್ಹಣೊಂ ವಾ ಸಾಮಾಜಿಕ್ ದುರಂತ್ ಮ್ಹಣೊಂ?.

**ನಿರೂಪಣ್/ಗೂಣ್‌ಲಕ್:** ತಾಂತ್ರಿಕ್ ರಿತಿನ್ ಹಿ ಕಾಣಿ ವೆಗ್ಳ್ಯಾಚ್ ಪ್ರಕಾರಾಚಿ. ಹ್ಯಾ ಕಾಣಿಯೆಂತ್ ಭೋವ್ ಥೊಡೆ ಪಾತ್ ಆಸಾತ್. ಪುಣ್ ಪ್ರಮುಕ್ ಪಾತ್ 'ಮೋತಿ'ಚೊ. ಜೊ ಏಕ್ ಪೆಟೊ. ಹಾಂಗಾಸರ್ ಪೆಟೊ ಆನಿ ಪಾಟೊ ಸಾಂಕೇತಿಕ್ ರಿತಿನ್ ಭೋವ್ ಗುಂಡಾಯೆಚಿ ವೈಚಾರಿಕ್ ಅಧ್ಯಾಯ್ ಉಗ್ಗೆ ಕರ್ತಾತ್. 'ಪೆಟೊ' ಎಕಾ ಅರ್ಥಾನ್ ವಿಶ್ವಾಸಾಚಿ ಗೊವಾಯ್, ವಿಶ್ವಾಸಾಕ್ ಲಾಗುನ್ ಅಪ್ಲೊ ಜೀವ್ ಸಯ್ತ್ ಹೊಗ್ಡಾಂವ್ಕ್ ಪಾಟಿಂ ಸರಾನಾಸ್ಚಿ ಭೋವ್ ಖಾಲ್ತಿ ಜಾನ್ವಾರ್. ತಶೆಂಚ್ ಸಮಾಜಿಕ್ ಚಿಂತ್ನಾಪ್ರಕಾರ್ 'ಪೆಟೊ' ಮ್ಹಳ್ಳಾರ್ ಏಕ್ ಗಾಳ್, ಮನ್ಯಾಕ್ ಹಲ್ಕೆ ಕರ್ಚ್ಯಾ ಇರಾದ್ಯಾನ್ ಗಳ್ಸುಂಚೊ ಸಬ್ಲ್ 'ಪಾಟೊ' ಮ್ಹಳ್ಳಾರ್ ಸ್ಥಾನ್-ಮಾನ್, ಮರ್ಯಾದ್, ಗವ್ವಾ, ಸ್ವಾಭಿಮಾನ್, ಅಸ್ತಿತ್ವ್, ಒಳೊಕ್. ಅನ್ಯೇಕಾ ಅರ್ಥಾನ್ 'ಪಾಟೊ' ಮ್ಹಳ್ಳಾರ್ ಮಾನ್ಯತಾ, ಘನತಾ. ಹಾಂಗಾಸರ್ ಪಾತ್ರಾಚಿ ಒಳೊಕ್ ಸಂಭಾಶಣಾರುಪಾರ್ ಆಸಾ ಆನಿ ಫಕತ್ ಗರ್ಜೆಭಾಯ್ಲೆಂ ಪಾತ್ ವರ್ಣನ್ ನಾ. ಪ್ರಮುಕ್ ಪಾತ್ 'ಮೋತಿ' ಆನಿ ತಾಚಿಂ ಧನಿನ್ ಆನಿ ಧನಿ ಪುಣ್ ಪಾಶ್‌ಲ್ಯಾಭುಂಯ್ (backdrop) ಚೆರ್ ಪಾಟೊ ಆಸ್ಚೆ ಪೆಟೆ. ಆನಿ ಕಾಣಿಯೆಚ್ಯಾ ಸಂಪ್ಲೆಂತ್ ಮೋತಿಕ್ ಧರುಂಕ್ ಆಯಿಲ್ಲಿ 'ಪೆಟೆ ಧರ್ತೆಲೆ'.

**ಕಥಾವಸ್ತು ಅನಿ ಭಾಂದಾವಳಿ:** ಏಕ್ ಪೆಟೊ ಆನಿ ಪಾಟೊ ಘೆವ್ನ್ ಕಾಣಿ ಉತ್ರಾಂವ್ಚಿ ಶ್ಯಾಧಿ ಆಸ್ಚೆ ಬರಂವ್ಚಿ ಕಿತ್ಲೆ ಆಸ್ತಿತ್? ಕಾಣಿ ಬರಂವ್ಚಿ ಫಕತ್ ಏಕ್ ಹವ್ಯಾಸ್ ತರ್ ತ್ಯಾ ಹವ್ಯಾಸಿ ಚಿಂತ್ಪಾಂತ್ ಉದೆಲ್ಲಿ ಕಾಣಿ ಅಶಿ ಆಸ್ತಿ? ಕಾಣಿ ಬರಂವ್ಚಿ ಏಕ್ ಕಲಾ ಮ್ಹಣ್ ಹಾಂವ್ ಮಾಂದ್ತಾಂ, ಕೊಶೆಡ್ಡ್, ಮತ್, ಚಿಂತಾಪ್, ವಿಚಾರ್ ಆನಿ ದಿಶ್ಪಾವೊ ಸರ್ವ್ ಎಕಾಮೆಕಾ ಸಾಂಗಾತ್ ದಿತಾನಾ ಉದೆಂವ್ಚಿ ಕಾಣಿ ಏಕ್ ಅದ್ಭುತ್ ಕಾಣಿಯೆಚಿಂ ರೂಪ್ ಘೆತಾ. ತಸಲಿ ಕಾಣಿ ಕಿತ್ಲೊ ತೇಂಪ್ ಪರ್ಯಾಂತ್ ಎಕಾ ವಾಚ್ಪ್ಯಾಚ್ಯಾ ಮತಿಂತ್ ಖಿಂಚೊನ್ ಉರ್ತಾ. ಹಿ ಕಾಣಿ ಕಾಲ್ಪನಿಕ್ ತರ್ಯೀ ಮುಟಾಚಿ ಕಾಣಿ.

ಆಂಬ್ಯಾರ್ ಥಾವ್ನ್ ಕುಂಬ್ಯಾರ್ ಉಡ್ಡಿ ನಾ, ಬಗಾರ್ ನಿತಳ್ ಉದ್ಯಾಚೊ ವ್ಹಾಳೊ ವ್ಹಾಳೆಪರಿಂ ಕಾಣಿ ಸುರ್ವಾತೆಥಾವ್ನ್ ಮನ್ಯಾಚ್ಯಾ ಸ್ವಾರ್ಥಿ ಚಿಂತ್ಪಾಚೆರ್ ಕುರಾಡ್ ಮಾರಿತ್ ವೆತಾ. ಸರ್ವ್ ಶ್ರೇಷ್ಟ್ ಮನಿಸ್ ಮ್ಹಣ್ ಅಪ್ಲೆಂ ಹರ್ದೆಂ ಪೆಟುನ್ ಹಾಸುನ್ ಜಿಯೆತೆಲ್ಯಾ ಮನ್ಯಾ-ಸಂಸಾರಾಂತ್, ಮೊನಿ ಜಾನ್ವಾರ್ ಜಾವ್ನ್ ಸೊಸುನ್ ಅಪುಣ್ ಅಪ್ಲೊ ಅತ್ಮೋ-ಗೌರವ್ ಸಾಂಭಾಳುನ್ ಜಿಯೆತಾ. ಎಕಾ ದಿಸಾ ಅಪ್ಲೆಂಚ್ ಮ್ಹಣ್ ಲೆಕ್ಲೆಂ ಫರ್ ಸೊಡುನ್ ವಚೊಂಕ್ ಪಡ್ತಾ ತರ್ಯೀ, ಅಪ್ಪಾನ್ ಶಿತ್ ಖೆಲ್ಲಾ ಫರಾಕ್ ಏಕ್ ಜಾನ್ವಾರ್ ಜಾವ್ನ್ಯೀ ವಾಯ್ ಚಿಂತಿನಾ ಆನಿ ಹೆಂ ಚಿಂತಪ್ ಆಬ್ಲೆಶಿ ಮನ್ಯಾಚ್ಯಾ ಸ್ವಾರ್ಥಿ ಚಿಂತ್ಪಾಚೆರ್ ಆಸೊ ಧರ್ತಾ.

ಹ್ಯಾ ಕಾಣಿಯೆಚಿಂ ಮಹತ್ವಾಚಿಂ ಹಂತ್, ಜೆದ್ನಾಂ ಪಾಟೊ ಆಸ್ಚೆ ವಿದೇಶಿ ಪೆಟೆ ಧನಿ ಹಾಡುನ್ ಯೆತಾನಾ ಹೊ ಸಾದೊ/ಕಂಟಿ ಪೆಟ್ಯಾಕ್ ಅಪ್ಲೆಂ ಫರ್ ಸೊಡುನ್ ರಸ್ತೊ ಧರುಂಕ್ ಪಡ್ತಾ, ತವಳ್ ಅಪ್ಲಾಕ್ ಏಕ್ ಪಾಟೊ ಆಸ್ತೊ ತರ್ ಕಿತ್ಲೆಂ ಬರೆಂ ಆಸ್ತೆಂ ಮ್ಹಳ್ಳೆಂ ಚಿಂತಪ್ ಮೊಶಿ ಚಿಂತುಂಕ್ ಲಾಗ್ತಾ ತೆಂಚ್ ಮಹತ್ವಾಚಿಂ ಹಂತ್.

**ಕಥಾನಕ್ ಆನಿ ದೃಶ್ಟಿಕೋನ್:** ಎಡ್ಡಿನಾಚೆಂ ಬರಪ್ ಸಾದ್ಯಾ ಉತ್ರಾಂನಿ ಆಸತ್, ಪುಣ್ ಸಾದ್ಯಾ ಚಿಂತ್ಪಾಚಿಂ ಭಿಲ್ಕುಲ್ ನ್ಹಯ್. ಜಾಂವ್ ಕಾದಂಬರಿ, ಕವಿತಾ, ಲೇಕನಾಂ ವಾ ಮೊಟ್ಟಕಾಣಿ. ಭಳ್ವಂತ್ ಇಮಾಜ್ಯೊ, ಸಾಂಕೇತ್, ರೂಪಕಾಂ, ಉಪಮಾಂ ಮುಖಾಂತ್ ತೊ ಸುಟಾವೆಂ ಉಲಯ್ತಾ. ವ್ಹಡ್ಲ್ಯಾನ್ ಉಲಯ್ತಾ ಜೊ ಅಂತಸ್ಕರ್ನ್ ಆಸ್ಚೊ ಆಯ್ಕುಂಕ್ ಸಕ್ತಾ. ಕಾಣಿಯೆಗಾರ್ ಅಪ್ಲಿ ವೈಚಾರಿಕ್ ನದರ್ ಹ್ಯಾ ಸಮಾಜೆಂತ್ಲಾ ವೆವೆಗ್ಯಾ ವರ್ಗ್/ದರ್ಜೊ ರಚ್ಚೆಲ್ಯಾಂಕ್ ನಾಗ್ಡೆಂ ಕರಿತ್ ವೆತಾ. ಕಾಣಿಯೆಚಿ ತಾಂಕ್ ಮ್ಹಳ್ಳಾರ್ ಥೊಡೆಚ್ ಉತ್ರಾಂನಿ ಪುಣ್ ಪ್ರಭಾವ್ಶಾಲಿ ಉತ್ರಾಂನಿ ಕಾಳ್ಜಾಕ್ ಖೊಂಕ್ಣೆರಿತಿನ ತೊ ಅಪ್ಲ್ಯಾ ಕಾಣಿಯೆಚಿಂ ಭಾಂದಾವಳಿ ಮಾಂಡ್ತಾ.



**ಸಂಘರ್ಶ್/ವಿವಾದ್:** ಕೊಣಾಕ್ ಅಪ್ಲ್ಯಾ ಮಧೆಂ ಪರ್ಕಿ ಜಾವ್ನ್ ಜಿಯೆಂವ್ಕ್ ಜಾತಾ? ಹಿಂ ಚಿಂತಾಂ ಮನ್ಯಾಚಿಂ. ಪೆಟೊ ಏಕ್ ಮೊನಿ ಜಾನ್ವಾರ್ ಜಾವ್ನಾಸ್ತಾಂ, ಪೆಟ್ಯಾನ್ ಮನ್ಯಾಪರಿಂ ಸಮಾಜಿಕ್ ಚಿಂತ್ಪಾಚೊ ಆವಡ್ ಕರ್ಚೆಂ ಅಸ್ತಾಭಾವಿಕ್ ಮ್ಹಣ್ ಭಗ್ತಾ. ಪುಣ್ ಹಿ ಏಕ್ ಕಾಣಿ, ಆನಿ ಎಕಾ ಕಾಣಿಯೆಗಾರಾಚಿಂ ಚಿಂತಾಪ್ ಎಕಾ ಸಾಂಕೇತಿಕ್ ರುಪಾರ್ ಜೆಮೆತೆಲ್ಯಾ ಸಮಾಜಿಕ್ ಜಾಗಂವ್ಚೆಂ. ದೆಕುನ್ ಪೆಟೊ, ಪಾಟೊ ಆನಿ ಮನಿಸ್ ಹ್ಯಾ ತೀನ್ ವರ್ತುಲಾಂ ಎಕಾಮೆಕಾ ಮುಖಾಮುಖಿ ಜಾತಾತ್ ಪುಣ್ ಹರೇಕ್ ಪಾವ್ಪಿಂ ಎಕಾಮೆಕಾ ಗಾಂಚ್ ನಾತ್ಲ್ಯಾ ಸಾಂಕೆಪರಿಂ.

ಹಿ ಕಾಣಿ ಪುರ್ತಿ ಸಹಜ್ ರಿತಿಚಿ ಮ್ಹಣೊಂಕ್ ಜಾಯ್ನಾ ಪುಣ್ ಅಸಹಜ್ ಮ್ಹಣ್ಣೆ ವರ್ಗಾಚಿ ಕಾಣಿಯೆ ನ್ಹಯ್. ಎಕಾ ಕಾಣಿಯೆಗಾರಾಚಿಂ ಕಲ್ಪನಾಂ, ವಿಚಾರ್, ತತ್ವಾಂ, ನಿಯಾಳ್ ಆನಿ ಅಭಿವ್ಯಕ್ತಿ. ಸಮಾಜಿಕ್ ಕಿತೆಂಗೀ ಸಾಂಗೊಂಕ್ ಘೆತ್ಲೆ ವೆವೆಗೈ ಪಾತ್, ಸನ್ನಿವೇಶ್ ಅಸಹಜ್ ಪಾತ್ರಾಕ್ ಸಹಜ್ ರಿತಿನ್ ಉತ್ರಾಂವ್ಚಿ ಕರ್ಚಿ ದಿಸೊನ್ ಯೆತಾ.

**ಸಂಖ್ಯೆ:** ಆಪ್ಲೆಂ ಆವ್ಯಾಭರ್ ಏಕ್ ಪಾಟೊ ಆಶೆಲ್ಲೊ ಮೋತಿ ಅಖೇರಿಕ್ ಏಕ್ ಪಾಟೊ ಆಪ್ಲಾಂವ್ಕ್ ಸಕ್ತಾ ಪುಣ್ ಹೊ ಪಾಟೊ ಮಾನಾಚೊ ಪಾಟೊ ನ್ಹಯ್, ಹೊ ಪಾಟೊ ಶಿಕ್ವೆಚೊ ಪಾಟೊ. ಕಾಂಯ್ ಇಲ್ಲೊ ಮಾನ್ ಆಶೆಲ್ಲಾ ಎಕಾ ಜಿವಿಕ್ ಪಿಸೊ ಪೆಟೊ ಮ್ಹಣುನ್ ಲೆಕ್ಚಾ ಸಮಾಜಿಚ್ಯಾ ಮನೀಸ್ ಮ್ಹಳ್ಳಾ ವರ್ಗಾಚೆರ್ ದುಕೊನ್ ಮನ್ಯಾಳಾಗಿಂ ನಾತ್ಲಿಂ ಮನ್ಯಾಸಂವೇದನಾಂ ಅಪ್ಲ್ಯಾ ದೊಳ್ಕಾಂತ್ಲಾನ್ ವ್ಹಾಳಂವ್ಕ್ ಲಾಗ್ತಾ.

**ಮುಳಾವೊ ವಿಶಯ್:** ಮೋತಿ ಏಕ್ ತೊಂಡ್ ಯೇನಾತ್ಲೊ ಪೆಟೊ, ಜಾನ್ವಾರ್ ಪುಣ್ ಮನೀಸ್ ಮ್ಹಳ್ಳಾ ಜೀವಿಚೊ ಪಾಟಾಲ್ವಾರ್ ಆನಿ ಜಿಣಿಭರ್ ಸಾಂಗಾತ್ ಭಾಸಾಂವ್ಚೊ ವಿಶ್ವಾಸಿ. ಅಪ್ಲ್ಯಾ ವಿಶ್ವಾಸಾಕ್ ಸಾಕ್ಸ್ ದಿಂವ್ಚೆಪಾಸತ್ ಅಪ್ಲೊ ಜೀವ್ ಸಯ್ತ್ ಹೊಗ್ಡಾಂವ್ಕ್ ತಯಾರ್ ಆಸ್ಚೊ, ರಾತ್ಭರ್ ಘರಾಭಾಯ್ ಉರೊನ್ ಪಾರೊತ್ ಕರ್ಚೊ, ಅಪ್ಲ್ಯಾ ಚಾಕ್ರೆಕ್ ಕೆದ್ನಾಂಯ್ ಕಸಲಿಚ್ ಕೂಲ್ ಅಪೇಕೆನಾಸ್ತಾನಾ ಅಪ್ಲಿ ಚಾಕ್ರಿ ಕರುನ್ ಆಸ್ಚಿ ಜೀವಿ. ಉಲಂವ್ಕ್ ಯೇನಾಸ್ಚ್ಯಾ ಎಕಾ ಮನ್ಯಾತೆನ್ ಉಲಂವ್ಕ್ ಯೆಂವ್ಚ್ಯಾ ಮನ್ಯಾಕ್ ಚಿಂತುಂಕ್ ಕರ್ಚಿ ಕಾಣಿ. ಚಿಂತಾಪ್, ಸ್ವಭಾವ್, ವೆಕ್ತಿತ್ವ್, ಮನ್ಯಾ ಮೊಲಾಂ, ನೈತಿಕತಾ, ಬರೆಂ-ಘಾಲೆಂವಿಶಿಂ ಹೆರಾಂಕ್ ದಾಕಂವ್ಚ್ಯಾಕ್, ಅಪ್ಲಾಕ್ ಪಾಳ್ವಾಕ್ ಮನಿಸ್ ದೇವ್, ಧರ್ಮ್, ಭಕ್ತ್, ಸಾಂತ್, ಮ್ಹಾ-ಪುರುಶ್ ಅಶೆ ವೆವೆಗೈ ಡೋಂಗ್ ಕರ್ತಾನಾ ಜೈಂ ಕಿತೆಂ ಪಳೆಜಾಯ್ ಆಸ್ಚೆಂ ಮನಿಸ್ ಕೆದಿಂಚ್ ಪಳೆಂವ್ಕ್ ಸಕಾನಾ. ತಾಚಿ ಮತ್ ಸಯ್ತ್ ದಾಕಂವ್ಚೆರ್ ಆಸಾ, ಸೊಭಾಯ್, ರಂಗಾಳ್ ಬಜಾರಾಚೊ ಆಂವಡ್ ಮನ್ಯಾಚೊ ಜಾಲ್ಣೆನಿಮ್ತಿಂ ಮೋತಿ ತಸಲ್ಯಾಕ್ ಪಾಟೊ ಲಾಭ್ಚೊ ಫಕತ್ ಲಿಸಾಂವಾಚ್ಯಾ ಬುಕಾಂನಿ ಮಾತ್.

ಶೈಲಿ: ಸಾದಿ ಭಾಸ್, ಸಾದ್ಯಾ ಸನ್ನಿವೇಶಾಂನಿ ಪುಣ್ ವೆಗ್ಳೆಚ್ ಬರ್ಪಾವಳಿಚಿ ಹಿ ಕಾಣಿ ಎಕಾ ಮೊಟ್ಟ್ಯಾ ಕಾಣಿಯೆಚ್ಯಾ ಮೊಗಿಕ್ ಲಾಂಭ್ ಕಾಳ್ ಮತಿಂತ್ ಖಿಂಚೊನ್ ಉರ್ತಾ ತೆಂ ಖಂಡಿತ್. ಹ್ಯೇ ಕಾಣಿಯೆಂಚ್ ಚಡ್ಡಿಕ್ ಅಲಂಕಾರ್ ಗರ್ಜೆಭಾಯ್ಲೊ ದೆಕುನ್ ನಾ, 'ಮೋತಿ' ಪಾತ್ರ್ಚ್ ಏಕ್ ರೂಪಕ್ ಜಾವ್ನಾಸ್ತಾಂ, ಪರತ್ ವೆಗ್ಳಿಂ ರೂಪಕಾಂ ಕಾಣಿಯೆಂತ್ ನಾಂತ್. ಹಿ ಎಡ್ಡಿನಾಚಿ ಪ್ರತಿರೂಪಾಚಿ (ಟಿಪಿಕಲ್) ಕಾಣಿ.

ವಿಶ್ಲೇಷಣ್: ಅಭಿವ್ಯಕ್ತಿಚಿ ತಾಕತ್ ಕಿತ್ಲಿ? ಹೆಂ ಸವಾಲ್ ಆಯ್ಲ್ಯಾ ಕಾಳಾರ್ ಭೋವ್ ಪ್ರಸ್ತುತ್. ಜೆದ್ನಾಂ ಮನ್ಶ್ಯಾಕ್ ಉಲಂವ್ಚ್ಯಾ ಚಿಂತುಂಕ್, ವಾಚುಂಕ್ ವೇಳ್ ನಾ ತರ್ ಹೆರಾಂಚಿ ಅಭಿವ್ಯಕ್ತಿ ಕಶಿ ಸಮಾಜೆಚ್ಯಾ ಎಕೆಕಾ ಮನ್ಶ್ಯಾಕ್ ಪಾವ್ತಲಿ? ಅಭಿವ್ಯಕ್ತಿ ಆಸುಯೆತಾ ಎಕಾ ಮಧುರ್ ಸಂಗೀತಾರುಪಾಚಿ, ದೊಳ್ಯಾಕ್ ವಿಜ್ಞೆತ್ ಕರ್ಚ್ಯಾ ನಾಚಾಚಿ, ಕಾನಾಂಕ್ ಮಧುರ್ ಮ್ಹಣ್ ಭಗ್ವಾನ್ ಸಂಗೀತ್ ವಾಜಂತಾಚಿ, ವಾ ಆಂಗ್ ಜುಮ್ ಕರ್ಚ್ಯಾ ಎಕಾ ಕಾಣಿಯೆಚಿ. ಪುಣ್ ಜೆದ್ನಾಂ ಮನಿಸ್ ಪಳೆತಾ ಪುಣ್ ಪಾರ್ಕಿನಾ, ಆಯ್ತಾ ಪುಣ್ ಸಮ್ಜನಾ ತೆದ್ನಾಂ ಗಾಡ್ವಾಸಮೊರ್ ವಾಜಂತ್, ವಾಜಯಿಲ್ಲೆಪರಿಂ, ಮಾಂಕ್ಡಾಚ್ಯಾ ಹಾತಿಂ ಮಾಣಿಕ್ ದಿಲ್ಲೆಪರಿಂ, ಖಿಡ್ವಾಚೆರ್ ವೊತ್‌ಲ್ಲಾ ದುದಾಪರಿಂ.

ಮನಿಸ್ ಅಪ್ಣಾಕ್ ಹೆರ್ ಜಾನ್ವಾರಾಂ ಸಮೊರ್ ತುಲನ್ ಕರ್ತಾನಾ ವಿಗ್ಯಾನಾಚೊ ಆಧಾರ್ ನಾಸ್ತಾನಾ ಸಯ್ ಸಮ್ಜತಾ; ಮನ್ಶಾಲಾಗಿಂ ಹಸ್ತೆಚೆಂ ಬಳ್ ಜಾಂವ್, ಚಿತ್ಪಾಚಿ ಧಾಂವ್ ಜಾಂವ್, ಕೊಲ್ಯಾಚಿ ಚಾಲಾಯ್ಕಿ ಜಾಂವ್, ಮಾಂಕ್ಡಾಚಿ ಉಡ್ಡಿ ಜಾಂವ್, ಮಾಸೆಚಿ ಬುಡ್ಡಿ ಜಾಂವ್ ಕಿತೆಂಚ್ ನಾ. ತರ್ಯೀ ಮನಿಸ್ ಸರ್ವ್ ಉಂಚ್ ಜೀವಿ ಮ್ಹಣ್ ಪಾತ್ಯೆವ್ನ್ ಆಯ್ಲಾ. ಫಕತ್ ಅಪ್ಲ್ಯಾ ಉಲಂವ್ಚ್ಯಾ, ಸಮ್ಜುಂಚ್ಯಾ, ಆಯ್ಕುಂಚ್ಯಾ ಶ್ಯಾಥಿಯೆಕ್ ಲಾಗುನ್. ಆನಿ ಹೆಚ್ ಶ್ಯಾಥಿಯೆನಿಮ್ತಿಂ ಭಳ್ವಂತ್ ಹಸ್ತೆಕ್ ಆಪ್ಲೆ ತಾಬೆಂತ್ ಘೆಂವ್ಕ್ ಪಾವ್ತಾ. ಉದ್ಯಾಂತ್ ತಾರುಂ ಜಾವ್ನ್ ಉಪ್ಯೆಂವ್ಕ್ ಸಕ್ತಾ, ವಾರ್ಯಾಂತ್ ವಿಮಾನಾರುಪಾರ್ ಉಭೊಂಕ್ ಸಕ್ತಾ. ಪುಣ್ ಏಕ್ ಗೂಣ್ ಮನ್ಶ್ಯಾಕ್ ಚಡಿತ್ ವೈಚಾರಿಕ್ ಕರುಂಕ್ ಸಕ್ತಾ, ತೆಂ ಜಾವ್ನಾಸಾ ವಾಚಾಪ್. ಮ್ಹಳ್ಯಾರ್ ಸಾಹಿತ್, ಹಾಂಗಾಸರ್ ಏಕ್ ಸಾಹಿತ್ ಮಾತ್ ಎಕಾ ಸಮಾಜೆಚ್ಯಾ ವೈಚಾರಿಕ್ ವ್ಹಾಡಾವಳೆಕ್ ಉಪ್ಯಾಚೆಂ. ಎಕಾ ಸಮಾಜೆಚ್ಯಾ ವೈಚಾರಿಕ್ ಭಲಾಯ್ಕೆಚಿ ರುಜ್ವಾತ್ ದಿಂವ್ಚೆಂ ತ್ಯಾ ತ್ಯಾ ಕಾಳಾಚೆಂ ಸಾಹಿತ್.

ಹ್ಯಾ ಕಾಣಿಯೆಂತ್ ಕಾಣಿಯೆಗಾರ್ ಸಮಾಜೆಚ್ಯಾ ವೆವೆಗ್ಳ್ಯಾ 'ದರ್ಜೆಕ್' ಆನಿ ಅಪುಣ್ ಶ್ರೇಷ್ಟ್ ಮ್ಹಣ್ ಧಾಕಂವ್ಕ್ ಹೆರಾಂಕ್ ಸಕ್ಲಾ ಘಾಲುಂಕ್ ಸದಾಂಚ್ ಆಯ್ಲೊ ರಾಂವ್ಚ್ಯಾ, ಸಾಂಗ್ಚೆಂ ಏಕ್ ಪುಣ್ ಕರುಂಕ್ ಅನ್ಯೇಕ್ ಅಸಲೆಂ ಜಿವಿತ್ ಜಿಯೆತೆಲ್ಯಾ ಹಿಪೊಕ್ರೆತ್



ವೆಕ್ತಿತ್ವಾಕ್ ಖೊಂಕ್ತಾ ಭೋವ್ ಮಾರ್ಮಿಕ್ ಸತ್ ಹ್ಯಾ ಕಾಣಿಯೆಂತ್ ಉಟೊನ್ ದಿಸ್ಚೆಂ ಮ್ಹಳ್ಯಾರ್ ಮನಿಸ್ ಆಜ್ ಧಾಕವ್ಪಾಕ್ ಭುಲ್ಲಾ, ಸಜವ್ಣೆಂತ್ ಬುಡ್ಲಾ, ದೆಕುನ್ ಅಪ್ಲಾನ್ ಜಿಯೆಂವ್ಚ್ಯಾ ಜಿವಿತಾಚ್ಯಾಕೀ ಚಡ್ ಜಾವ್ನ್ ಅಪ್ಲಾನ್ ದಾಕಂವ್ಚೆಂ ಜಿವಿತ್ ತಾಕಾ ಮಹತ್ವಾಚೆಂ ಜಾಲಾಂ. ಹೆಂಚ್ ಮೂಳ್ ಚಿಂತಾಪ್ ಹ್ಯಾ ಕಾಣಿಯೆಂತ್ ಝಳ್ತಾ.

ಎಕಾ ವಾಟೆನ್ ಮನಿಸ್, ಮನ್ಯಾಪಣ್ ಹೊಗ್ಡಾವ್ನ್, ಅತ್ಮೊ ಹೊಗ್ಡಾವ್ನ್ ಫಕತ್ ಜಿವೆಂ ಮೊಡೆಂ ಜಾವ್ನ್ ಜಿಯೆಂವ್ಕ್ ಲಾಗ್ಲಾ. ಅನ್ಯೇಕಾ ವಾಟೆನ್ ಮೊನಿ ಜಾನ್ವಾರ್ ಜಾವ್ನ್ಯಾಂಯಿ ಅಸಲ್ಯಾ ಮನ್ಯಾಚಿ ಚಾಕ್ರಿ ಕರ್ತಾ ಆನಿ ಅಪ್ಲ್ಯಾ ಚಾಕ್ರೆಪಾರ್ ಸಯ್ತ್ ಮನ್ಯಾನ್ ಹೊಗ್ಡಾಂವ್ಕ್ ಆಯ್ತೊ ಜಾಲ್ಲ್ಯಾ ಮನ್ಯಾಪಣಾಕ್ ಜಗವ್ನ್ ದವರುಂಕ್ ಹಿಶಾರೆ ದಿತಾ. ಹಾಂಗಾಸರ್ ಪೆಟೆ ಆನಿ ಪಾಟೆ ಕಾಂಯ್ ವೆವೆಗ್ಳಿಂ ಪೊಂತಾಂ ಆಸ್ಯೆತಾ, ಮನೋಗತ್ ಆಸ್ಯೆತಾ, ಅಬ್ಲೆಸ್ ಆಸ್ಯೆತಾ, ಆತ್ಮೊ ಗೌರವ್ ಆಸ್ಯೆತಾ, ಪುಣ್ ಎಕಾ ಪೊಂತಾಧಾವ್ನ್ ಅನ್ಯೇಕಾ ಪೊಂತಾಕ್ ಪಾವುಂಕ್ ಉತ್ರೊಣೆಚಿ ಗರ್ಜ್ ಆಸಾ. ಆನಿ ಹಿ ಉತ್ರೊಣ್ ವೈಚಾರಿಕ್.

ಅಖೇರ್ ಕರ್ಚ್ಯಾಧಿಂ, ಸುರ್ವಾತೆರ್ ಕೆಲ್ಲ್ಯಾ ಸವಾಲಾಚಿ ಜವಾಬಿಚೆರ್ ಪರತ್ ಮಟೊ ಆಟೊವ್ ಕರ್ಚೊ ತರ್; ಆಯ್ಕುಂಚಿ ಶ್ಯಾಧಿ ಆಸ್ತಲ್ಯಾಕ್ ಮೌನಾಂತ್ ಸಯ್ತ್ ಸಂಗೀತ್ ಆಯ್ತಾ, ಗೈರ್ ಹಾಜಿರೆಂತ್ ಸಯ್ತ್ ಆವಾಜ್ ಆಯ್ತಾ, ತಶೆಂಚ್ ಅಸಲಿ ಕಾಣಿ ಜೆಮೆಲ್ಲ್ಯಾ ಅತ್ಮಾಕ್ ಖೊಟಾವ್ನ್ ಜಾಗಯ್ತಾ.

\*\*\*೦೦೦೦\*\*\*



### ಮೊಟ್ಟಿಕಾಣಿ 3. ಕಾಗ್ಡಾಚಿ ಸ್ತ್ರೀ

ಪಯ್ಲೆಂ ತಾಚೆಂ ಗಮನ್ ವೊಡ್ಲೆಂ ತ್ಯಾ ಕಾಳ್ಯಾಚ್ ಫಳ್ಳಳೀತ್ ಕಾರಾನ್. ಸದಾಂಯೀ ಸಕಾಳಿಂ ತೆಂ ಕಾರ್ ತ್ಯಾ ಟ್ರಾಫಿಕ್ ಸಿಗ್ಗಲಾ ಸರ್ಶಿಂ ಉಭೆಂ ಜಾತಾಲೆಂ. ತಾಚಿ ಸಿಗ್ಗಲ್ ತಿ ಸಕ್ತೆವಂತ್, ಆಕಸ್ಮಿತ್ ಆನಿ ವಿಚಿತ್. ತ್ಯಾ ಟ್ರಾಫಿಕ್ ಸಿಗ್ಗಲಾಚಿ ಯಾಂತ್ರಿಕ್ ಘಡಾವಳ್ ತಾಕಾ ಪರಿಪೂರ್ಣ್ ಸಮ್ಜೊಂಕ್ ನಾತ್ಲಿ. ತರ್ಯೀ ತಿ ಸಕ್ತೆವಂತ್ ಸಿಗ್ಗಲ್. ತಿ ತಾಂಚ್ಲಿ ಜಾತಾನಾ ಸರ್ವ್ ವಾಹನಾಂ ಉಭಿಂ ಜಾತಾಲಿಂ. ತಾಕಾ ತಾಚೊ ದಿಸ್ಪಡ್ಲೊ ಗ್ರಾಸ್ ದಿತಾಲಿಂ; ತ್ಯಾ ವಾಹನಾಂತ್ಲ್ಯಾಂಕ್ ತೊ ದೈನಿಕ್ ಪತ್ರಾಂ ವಿಕ್ತಾಲೊ.

ಹ್ಯಾ ಕಾಳ್ಯಾ ಕಾರಾಚಾ ಚಾಲಕಾನ್ ಆಪ್ಣಾಕ್ ಜಾಯ್ ಜಾಲ್ಲ್ಯಾ ಪತ್ರಾಚೆಂ ನಾಂವ್ ಉಚಾರ್ಲೆಂ, ಆನಿಂ ಪತ್ರಾಂ ವಿಕ್ಚಾ ಬುರ್ಗ್ಯಾನ್ ತೆಂ ತಾಕಾ ಕಾಡುನ್ ದಿಲೆಂ ತವಳ್ ತಿ ತಾಚಾ ಗಮನಾಕ್ ಆಯ್ಲಿ. ಕಾರಾಚ್ಯೆ ಪಾಟ್ಲೆ ಸಿಟರ್ ತಿ ಬೊಸೊನ್ ಆಸ್ಲಿ. ಚಾಲಕಾನ್ ತೆಂ ಪತ್ರ್ ಘೆತ್ಲೆಂ ಆನಿಂ ಏಕ್ ನೋಟ್ ತಾಕಾ ದಿಲೊ. "ಸುಟೆ ಪಯ್ಲೆ ತುವೆಂ ದವರ್ಯೆತ್!" ತೊ ಮ್ಹಣಾಲೊ. ಬುರ್ಗ್ಯಾನ್ ತೆ ಸುಟೆ ಪೊಯ್ಲೆ ದವರ್ಲೆ ಆನಿಂ ಕಾಳ್ಯಾಂತ್ ತಿಚೆಂ ರುಪ್ಣೆಂಯೀ.

ಸುಂದರ್ ತಿ ಜಾವ್ನಾಸ್ಲಿ, ಉತ್ತಿಕ್ತ್ ಆನಿಂ ವಿಚಿತ್. ಬುರ್ಗ್ಯಾಚಿ ತೆರಾ ವರ್ಸಾಂಚಿ ಮತ್ ವಿವಂದ್ ನಾತ್ಲ್ಯಾ ಎಕ್ಯೆ ರಿತಿರ್, ಎಕ್ಯೆ ಫಾಸ್ಪಡೀತ್ ರಿಶಿನ್ ತಿಚೆರ್ ಆಕರ್ಶಿತ್ ಜಾಲ್ಲಿ. ತಿಚೆಂ ಮುಖಮಳ್ ಧೊವೆಂಚ್, ಮೆಜೂನ್ ಕೆಲ್ಲ್ಯಾ ಬಾಯ್ಲೆಂ ಮುಖಮಳಾ ಪರಿಂ ತಿಚೆಂ ಹರ್ಶೆಂ..... ಪಳೆತಾನಾ ಕಸಲ್ಯಾಗೀ ಪರ್ಕಾ ಭೊಗ್ಲಾಂಚೆ ಬುಳ್ಳುಳೆ ತಾಚಾ ತರ್ನಾ ಕುಡಿಂತ್ಲ್ಯಾನ್ ಧಾಂವ್ತಾಲೆ. ಕಾಳಿಚ್ ಮುಸ್ತಾಯ್ಕಿ ತಿ ನ್ಹೆಸ್ಲಿ; ದೊಳ್ಯಾಂಕ್ ಕಾಳಿಂಚ್ ಚಿಷ್ಟಾ, ಎಕಾ ಧರಾಚಿ ನಿಗೂಡತಾ ತಿಚ್ಯೆ ಭಂವ್ಡಿಂ ಧಾಂವ್ತಾಲೆ. ಕಾಳಿಚ್ ಮುಸ್ತಾಯ್ಕಿ ತಿ ನೆಸ್ಲಿ; ದೊಳ್ಯಾಂಕ್ ಕಾಳಿಂಚ್ ಚಿಷ್ಟಾ, ಎಕಾ ಧರಾಚಿ ನಿಗೂಡತಾ ತಿಚ್ಯೆ ಭೊಂವ್ಡಿಂ ಆಸ್ಲಿ.

ಧಾಪಡ್ ಮಾರ್ಚೊ ಹಾತ್ ಆನಿಂ ಮೊಗಾನ್ ಪೊಶೆಂವ್ಚೊ ಹಾತ್ ಹಾಂಚೆ ಮಧ್ಲೆಂ ಫರಕ್ ಜಾಣಾ ಜಾಂವ್ಚೆ ಪ್ರಾಯೆಕ್ ತೊ ಪಾವ್ತಾನಾ ಎಕಾ ಜಿನ್ನಾಂಚಾ ವ್ಯಾಪಾರಿ ಸಂಗಿಂ ತೊ ಕಾಮ್ ಕರ್ತಾಲೊ. ಹೆಣೆತೆಣೆ ಪೊಟ್ಲೊ ವ್ಹಾವಂವ್ಚೊ, ದುಖಾನ್ ಸಾಫ್ ಕರ್ಚೆಂ ಇತ್ಯಾದಿ ತೊ ಕರ್ತಾಲೊ. ಹ್ಯಾ ವಾವ್ರಾಚೆಂ ಭಾಶೆಂ ಜಾವ್ನ್ ಹರ್ಯೆಕ್ ಸಾಂಜೆರ್ ಏಕ್ ಚೊಬ್ಲೊ 'ಚೀಜ್' ಆನಿ ಫುಂಗೆಲ್ಲೊ ಉಂಡೊ ಮೆಳ್ತಾಲೊ.



ದುಕಾನಾಂತ್‌ಚ್ ನಿದೊಂಕ್ ಜಾಗೊಯೀ ತಾಕಾ ಆಸ್‌ಲ್ಲೊ. ದೀಸ್ ಪಾಶಾರ್ ಜಾತಾಂ ಜಾತಾಂ ಸಂಸಾರಾಂತ್ ಆವಯ್-ಬಾಪುಯ್, ಭಾವ್-ಭಯ್ಣಿ ಮ್ಹಳ್ಳೊ ವಸ್ತು ಆಸಾತ್ ಮ್ಹಣ್ ತಾಕಾ ಕಳಿತ್ ಜಾಯಿತ್ ಆಯ್ಲೆಂ. ಹ್ಯೊ ವಸ್ತು ಸುಂದರ್ ಜಾವ್ನಾಸಾತ್, ಎಕ್ಲೊ ತಾಕಾ ಸಾಂಗಾಲಾಗ್ಲೊ. ಎಕ್ಲೊ, ಜಾಕಾ ಹ್ಯೊ 'ವಸ್ತು' ಎಕಾ ತೆಂಪಾರ್ ಆಸ್‌ಲ್ಲೊ ಪುಣ್ ಆತಾಂ ನಾತ್‌ಲ್ಲೊ.

ಹ್ಯಾ ಬುರ್ಗ್ಯಾಕ್ ತ್ಯೊ ಪ್ರಾರಂಭಾರ್ ನಾತ್‌ಲ್ಲೊ.

ತರ್ಯೆ ಏಕ್ ವಿಚಿತ್ರ್ ಸಂಗತ್ ತಾಚಾ ತರ್ನಾ ಗಮನಾಕ್ ಗೆಲ್ಲಿ. ಆವಯ್-ಬಾಪುಯ್, ಭಾವ್-ಭಯ್ಣಿ ಆಸ್‌ಲ್ಲೊ ವೆಕ್ತಿ, ಕುಟಮ್ ಆಸ್‌ಲ್ಲೊ ವೆಕ್ತಿ ತ್ಯಾ ಜಿನ್ಸಾಂಚಾ ದುಕಾನಾಂತ್ ಧಾರಾಳ್ ಯೆತಾಲ್ಯೊ. ತಾಂಚ್ಯಾ ಮುಖಮಳಾರ್ ಸಂತೊಸ್ ದಿಸಾನಾತ್‌ಲ್ಲೊ. ಸಮಧಾನ್ ಝಳ್ಕಾನಾತ್‌ಲ್ಲೆಂ. ದುಕಾನಾಂತ್ಲಾ ವಸ್ತುಂಚಿ ಮ್ಹಾರ್ಗಾಯ್, ರಾಂದ್ಲಯ್, ಫಳಾಂ ಇತ್ಯಾದಿಂಚಿಂ ಮೋಲ್ ತ್ಯೊ ವೆಕ್ತಿ ಚರ್ಚೆ ಕರ್ತಾಲ್ಯೊ. ಪುರ್ಪುರ್ತಾಲ್ಯೊ ಆನಿ ದುಕಾನಾರಾಲಾಗಿಂ ವಾರ್ಜಿಕ್ ಕರ್ತಾಲ್ಯೊ. ಸಂಸಾರಾಂತ್ಲಿ ಖಂಚಿಯೀ ವಸ್ತು ತಾಂಕಾಂ ಸಂಪೂರ್ಣ್ ಸಮಧಾನ್ ದಿಂವ್ಚೆ ಪರಿಂ ದಿಸಾನಾತ್‌ಲ್ಲಿ.

ಬುರ್ಗೊ ಗುಸ್ಪಡ್ಲೊ.

ಸರ್ವಾಂಕ್ ಸುಕ್ ಆನಿ ಸಮಧಾನ್ ದಿಂವ್ಚಿ ಏಕ್ ವಸ್ತು ಆಸಾಜಾಯ್ ಮ್ಹಳ್ಳೊ ಏಕ್ ಅಪೂರ್ಣ್ ಆನಿ ಘುಸ್ಪಡಿತ್ ವಾದ್ ತಾಚೆಂಥಂಯ್ ಉದೆಲೊ, ಹ್ಯೆಚ್ ಘುಸ್ಪಡಾಯಿ ಮಧೆಂ ತಾಣೆ ದೈನಿಕ್ ಪತ್ರಾಂ ವಿಕ್ಲೆಂ ಕಾಮ್ ಧರ್ಲೆಂ.

ಆನಿ ಆತಾಂ, ಕಾಳ್ಯಾ ಕಾರಾಂತ್ಲೆ ಸ್ತ್ರೀಯೆಕ್ ಪಳೆಲ್ಲ್ಯಾಫರಾ ತಾಚೆ ಥಂಯ್ ಸುಪ್ತ್ ಆಸ್‌ಲ್ಲಿ ಘುಸ್ಪಡ್ ಸ್ಪಷ್ಟ್ ರೂಪ್ ಘೆಂವ್ಕ್ ಲಾಗಿ. ತಿ ಸ್ತ್ರೀ ಜಾವ್ನಾಸ್‌ಲ್ಲಿ ಜಾಪ್ ತಾಚೆ ಘುಸ್ಪಡಾಯೆಕ್; ವಕಾತ್ ತಾಚೆ ತರ್ನೆ ಮತಿಕ್.

ತಿ ರಾತ್ ತಾಣೆ ನಿದೆವಿಣೆಂಚ್ ಪಾಶಾರ್ ಕೆಲಿ.

ದುಸ್ರೆ ಸಕಾಳಿಂ ತೆಂ ಕಾಳಿಂ ಕಾರ್ ಆಯ್ಲೆಂ. ಸಿಗ್ನಲ್ ತಾಂಬ್ಲಿ ಜಾಲ್ಲ್ಯಾನ್ ರಾವ್ಲೆಂ. ಕಾರಾಚೊ ಚಾಲಕ್ ದೈನಿಕ್ ಪತ್ರಾಕ್ ಹಾತ್ ವೊಡ್ಡಾಯ್ಲಾಗ್ಲೊ. ಪುಣ್ ಬುರ್ಗ್ಯಾನ್ ತಾಚೆಂ ಗುಮಾನ್ ಕೆಲೆನಾ. ಪತ್ರ್ ಘೆವ್ನ್ ತೊ ಶೀದಾ ತಿಚೆ ಸರ್ವಿಂ ಗೆಲೊ.





ತಿಣೆ ತೆಂ ಘೆತ್ಲೆಂ ನಾ.

ತಾಚ್ಯೆ ಕುಶಿನ್ ಘುಂವೊನ್ ಸಯ್ತಾ ಪಳೆಲೆನಾ. ಕಾಳ್ಯಾ ಚೆಷ್ಣಾಂ ಪಾಟ್ಲಾನ್ ತಿಚೆ ದೊಳೆ 'ಧರುಂಕ್' ತೊ ಉರ್ಡಾಲೊ. ಪುಣ್ ವ್ಯರ್ಥ್.

ಸಿಗ್ಗೇಲ್ ಬದ್ಲಾತಾನಾ ಚಾಲಕಾನ್ ಪಾಟಿಂ ಘುಂವೊನ್ ಪತ್ರ್ ರೊಂಪಯ್ ಮಾರುನ್ ಘೆತ್ಲೆಂ ಆನಿ ಏಕ್ ನಾಣೆಂ ತ್ಯಾ ಬುರ್ಗ್ಯಾಕ್ ಉಡಯ್ಲೆಂ.

ಕಾರ್ ಥಂಯ್ಸರ್ ಥಾವ್ನ್ ಧಾಂವ್ಲೆಂ.

ಆಪ್ಣಾ ಭಿತರ್ ಕಸಲೆಂಗೀ ಏಕ್ 'ಫಟ್ಕ್' ಕರುನ್ ತುಟ್ಲೆಲೆ ಪರಿಂ ತ್ಯಾ ಬುರ್ಗ್ಯಾಕ್ ಭೊಗ್ಲೆಂ. ಕಸಲೆಂಗಿ ಭೊಗಾಪ್, ಘಡ್ಡುನ್ ಯೆಂವ್ಚೊ ಏಕ್ ಗಾಂಚ್, ಸ್ವಷ್ಟ್ ಜಾಯಿತ್ ಯೆಂವ್ಚೆಂ ಏಕ್ ಪಿಂತುರ್ ನಾಸ್ ಜಾಲ್ಲೆಂ. ತ್ಯೆ ಸ್ತ್ರೀಯೆನ್ ತಾಚೆಂ ಕುಸ್ಕುಟ್ ಗಮನ್ ಕರುಂಕ್ ನಾತ್ಲೆಂ.

ದುಸ್ರೆ ಸಕಾಳಿಂ ತಿ ಆಯ್ಲಿ.

ಆನಿ ತಿಸ್ರಾಚ್ಯಾ ಚೊವ್ತಾಚ್ಯಾ... ತರ್ಯೆ ತಿಚೆಂ ಗಮನ್ ಜಿಕ್ರುಂಕ್ ತೊ ಸಕ್ಲೊನಾ. ಕಸಲೊಚ್ ಜೀವ್ ತಿಚ್ಯೆ ಥಂಯ್ ನಾತ್ಲೊ. ನಿಸ್ತೇಜ್ ತಿ, ಪತ್ರಾಂನಿ ಛಾಪುನ್ ಯೆಂವ್ಚಾ ತಸ್ವೀರ್ಯೆಂ ಪರಿಂ, ಸುಂದರ್ ತಸ್ವೀರ್ಯೆಂ ತ್ಯೊ ಪುಣ್ ನಿಸ್ತೇಜ್, ವ್ಹಯ್ ತಿ ಜಾವ್ನಾಸ್ಲಿ ಕಾಗ್ಡಾಚಿ ಸ್ತ್ರೀ.

ಕಾಗ್ಡಾಚಿ ಸ್ತ್ರೀ.

ದೀಸ್ ಪಾಶಾರ್ ಜಾಲೆ.

ಆಜ್ ತಾಚಾ ಕುಡಿಂತ್ ನವೊ ಹುರುಪ್ ಆಸ್ಲೊ. ತಾಣೆ ದೈನಿಕ್ ಪತ್ರಾಂ ವಿಕಾ ಸಂಸ್ಥಾಪ್ತಾಂನಿ ತಾಕಾ ನಿಕ್ಲೆಂ ಸಮವಸ್ತ್ರ ದಿಲ್ಲೆಂ. ಸುಂದರ್ ಯುನಿಫಾರ್ಮ್ ತೆಂ. ಪಿಶುಳೆಚೆ ಧಳ್ಳೆಲೀತ್ ಬುತಾಂವ್ ತಾಚೆರ್ ಆಸ್ಲೆ. ಆಜ್ ಪುಣ್‌ಯೀ... ತೊ ಭರ್ವಸ್ಲೊ.

ತೆಂ ಕಾಳೆಂ ಕಾರ್ ಘುಸ್ಪಡೇನ್ ಮ್ಹಳ್ಳೆ ಪರಿಂ ಸಿಗ್ಗಲಾ ಸರ್ಶಿಂ ಎಕ್ದಾಯ್ ಜಾಲ್ಲ್ಯಾ ಜಮ್ಯಾ ಸರ್ಶಿಂ ಉಭೆಂ ಜಾಲೆಂ.

"ಕಿತೆಂ ಸಂಗತ್?" ತಿ ವಿಚಾರಿಲಾಗಿ ಚಾಲಕಾಲಾಗಿಂ, "ಹಿ ಸದಾಂಚಿ ಸಿಗ್ಗಲ್ ನ್ಹಂಯ್‌ಗೀ?" ತಿಚೊ ತಾಳೊ ಯಾಂತ್ರಿಕ್ ಜಾವ್ನಾಸ್‌ಲ್ಲೊ.

"ವ್ಹಯ್" ಜಾಪ್ ದಿಲಿ ಚಾಲಕಾನ್, "ಹಿ ಸಿಗ್ಗಲ್ ಆಜ್ ಪಾಡ್ ಜಾಲ್ಯಾ ಪಾವಾನಾತ್‌ಲ್ಯಾಕ್ ಹಾಂಗಾಸರ್ ಏಕ್ ಆವ್ಡ್‌ಯೀ ಘಡ್ಲಾಂ!".

"ಆವ್ಡ್?" ತಿ ವಿಚಾರಿ, "ಕೊಣ್‌ಯೀ ಮೆಲಾ?" ತಿಚಾ ತಾಳ್ಯಾಂತ್ ವಿಧಿಚಿ ಸಾಯ್ ಆಸ್‌ಲ್ಲೆ.

"ವ್ಹಯ್" ಚಾಲಕ್ ಆಪ್ಲಿ ಗೊಮ್ಮಿ ಲಾಂಬ್ ಕರಿಲಾಗ್ಲೊ.

"ದೆವಾ! ಪತ್ರಾಂ ವಿಕೊ ಬುರ್ಗೊ!" ತಾಚಾ ತಾಳ್ಯಾಂತ್ ಆಕಾಂತ್ ಆಸ್‌ಲ್ಲೊ.

"ತೊ ಬುರ್ಗೊ?" ತಿ ಮ್ಹಣಾಲಿ.

"ಜೊ ಮ್ಹಜಾ ಹಾತಾಂನಿ ಪತ್ರಾಂ ಚೆಪುಂಕ್ ಪಳೆತಾಲೊ?"

"ವ್ಹಯ್ ತೊಚ್!"

ತಿಣೆ ನೀಳ್ ಸ್ವಾಸ್ ಸೆವ್ಲೊ. ತಿಚೊ ಹಾಸೊ ಜಾವ್ನಾಸ್‌ಲ್ಲೊ ಮೊಟೊ.

"ಅಸಲ್ಯಾ ಸಂದರ್ಭಾಂನಿ" ತಿ ಮ್ಹಣಾಲಿ ಪೊಕೊಳ್ ತಾಳ್ಯಾನ್, "ಮ್ಹಜಾ ದೊಳ್ಯಾಂಚಿ ದೀಷ್ಟ್ ಉಬಾಶೆಂ ಕೆಲ್ಲ್ಯಾ ದೆವಾಕ್ ಹಾಂವ್ ಅರ್ಗಾಂ ದಿತಾಂ. ಚೀಂತ್ ತುಂ, ಕಿತೆಂ ಮ್ಹಾಕಾ ಆಜ್ ಭೊಗ್ತೆಂ ಆಸ್‌ಲ್ಲೆಂ ಕಾಲ್ ಪಳೆಯಿಲ್ಲೊ ಬುರ್ಗೊ ಆಜ್ ಮೊರೊನ್ ಪಡ್ತಾನಾ?"

ಚಾಲಕಾನ್ ಭುಜಾಂ ಹಾಲಯ್ಲಿಂ ಆನಿ ಯೆದೊಳ್‌ಚ್ ಥಂಯ್ಸರ್ ಹಾಜರ್ ಜಾಲ್ಲ್ಯಾ ದುಸ್ರ್ಯಾ ಚಲ್ಯಾ ಥಾವ್ನ್ ದೈನಿಕ್ ಪತ್ರ್ ಘೆಂವ್ಕ್ ಲಾಗ್ಲೊ.

"ತರ್ಯೆ ಏಕ್ ಸಂಗತ್ ಮ್ಹಾಕಾ ಸಮ್ಜಾನಾ" ತಿ ಮ್ಹಣಾಲಿ ಕಾರ್ ಚಾಲು ಜಾತಾನಾ.

"ಮ್ಹಜೆಂ ಗಮನ್ ವೊಡ್ಚೆಂ ಪ್ರಯತನ್ ತೊ ಬುರ್ಗೊ ಕಿತ್ಯಾಕ್ ಕರ್ತಾಲೊ ಜಾವ್ತೆ?"

\*\*\* ೦೦೦ \*\*\*



### ವಿಶ್ಲೇಷಣ್ 3. ಕಾಗ್ಡಾಚಿ ಸ್ತ್ರೀ

**ಮಾಂಡಾವಳ್:** ಹಿ ಶೆರಾಚ್ಯಾ ಪರಿಸರಾಚಿ ಕಾಣಿ, ಶೆರಾಚಿ ಗಡ್ಡಿ, ದೀಸ್‌ಭರ್ ಧುಳ್ ಉಭಂವ್ಚೆ ಆನಿ ಮನ್ಯಾರಗ್ತಾಕ್ ತಾನೆಂವ್ಚೆ ರಸ್ತೆ ಆನಿ ತ್ಯಾ ರಸ್ತಾಚೆರ್ ಹೆರಾಂಚೊ ಜೀವ್ ಕಾಡ್ತಾಂ ಮ್ಹಳ್ಳ್ಯಾ ಆವೇಶಾಂತ್ ಧಾಂವ್ಚೊ ವೆವೆಗ್ಳೊ ಗಾಡಿಯೊ, ಮಧೆಂ ಮಧೆಂ ಹ್ಯಾ ಗಾಡಿಯಾಂಭಿತರ್ ಆಸ್ಚ್ಯಾ ಮನ್ಯಾಂಚ್ಯಾ ಕಾಳ್ಜಾಂತ್ ಮನ್ಯಾಪಣಾಚೊ ಭರ್ವಸೊ ಕರುನ್ ದೀಸ್‌ಭರ್ ವೊತಾಂತ್ ಕರ್ಪೊನ್ ವಾ ಪಾವ್ತಾಂತ್ ಭಿಜೊನ್ ದೀಸ್ ಕಾಡ್ಚೆ ಮನಿಸ್ ಹ್ಯಾ ಕಾಣಿಯೆಚೆ ಪಾತ್‌ದಾರ್.

ಹಿ ಕಾಣಿ ಅಜೀಕ್ ತೀಸ್ ವರ್ಸಾಧಿಂ ಬರಯಿಲ್ಲಿ ತರ್ಯೀ, ತವಳ್‌ಚೆಂ ಶೆರ್ ಆನಿ ಆತಾಂಚೆಂ ಶೆರಾಮಧೆಂ ಜಾಲ್ಲಿ ಬದ್ಲಾವಣ್ ಭೋವ್ಯಾ, ಕಾರಾಂ ಬದಲ್ಲ್ಯಾಂತ್, ಕಾರಾಂಚೆಂ ಮೊಡೆಲಾಂ ಬದಲ್ಲ್ಯಾಂತ್, ಕಾರಾಂನಿ ಭಂವ್ಚೊ ಲೋಕ್ ಬದಲ್ಲ್ಯಾ, ರಸ್ತೆ ಬದಲ್ಲ್ಯಾಂತ್, ರಸ್ತಾಂನಿ ಪತ್ರಾಂ/ದಿಸಾಳಿಂ ವಿಕ್ತೆಲೆ ಬದಲ್ಲ್ಯಾಂತ್ ಪುಣ್ ಮನೋಗತ್ ಬದ್ಲೊಂಕ್ ನಾ. ಹಿ ಕಾಣಿ ಎಡ್ವಿನಾಚ್ಯಾ ಚಡ್ತಾವ್ ಹೆರ್ ಕಾಣಿಯಾಂಪರಿಂಚ್ ಮೊಟ್ಟಿ ಪುಣ್ ಪರಿಣಾಮ್‌ಕಾರಿ ತಿಲ್ಲಿಚ್ ಪ್ರಭಾವ್‌ಶೀಲ್ ಕಾಣಿ ಮ್ಹಣ್ಚ್ಯಾಕ್ ಹಿ ಕಾಣಿಯೆಚಿ ಮಾಂಡಾವಳ್ ಗೊವಾಯ್.

**ನಿರೂಪಣ್/ಗೂಣ್‌ಲಕ್:** ಪಾರ್ಶ್ವಭುಂಯ್ (backdrop) ಚೆರ್ ಜಾಯ್ತೆ ಪಾತ್ ಆಸಾತ್, ಗಾಡಿ, ಜೀನ್‌ಗಿಂ ದುಕಾನ್, ದುಕಾನ್‌ವಾಲೊ, ಆನಿ ದುಸ್ರೊ ಪತ್ರಾಂ ವಿಖಿಲೊ ಭುರ್ಗೊ. ಪುಣ್ ಪ್ರಮುಕ್ ಪಾತ್ರಾಂತ್ ಕಾರ್ ಚಲಂವ್ಚೊ ಚಾಲಕ್, ಕಾಗ್ಡಾಚಿ ಸ್ತ್ರೀ ಆನಿ ದಿಸಾಳಿಂ (ದೈನಿಕಾಂ) ವಿಕೊ ಭುರ್ಗೊ ಪ್ರಮುಕ್ ಪಾತ್.

ಹಿ ಕಾಣಿ ಕಾಲ್ಪನಿಕ್ ತರ್ಯೀ ಹಾಂತ್ಲೊ 'ದೈನಿಕ ವಿಕೊ ಭುರ್ಗೊಚೊ' ಪಾತ್ ಸಹಜ್ ಮ್ಹಳ್ಳೆಪರಿಂ ಪಿಂತ್ರಾಯ್ಲಾ. ಪಾತ್ ವಿವರಣ್ ಆಸಾ ಜಾಲಲ್ಯಾನ್ ವಾಚ್ಚಿ ಚಡಿತ್ ಮಹತ್ವ್ ಹ್ಯಾ ಭುರ್ಗೊಚೆರ್ ಆನಿ ತಾಚ್ಯಾ ದೀಸ್ಪಡ್ಲ್ಯಾ ಸಂಕಶ್ಟಾಂಚೆರ್ ಗುಂಡಾಯೆನ್ ಆಚೊವ್ ಕರುಂಕ್ ಪಾವ್ತಾ. ಕಾಣಿ ಸಾದಿ ಮ್ಹಣ್ ದಿಸ್ತಾ ಪುಣ್ ಗುಂಡಾಯೆಚಿ ವಿಚಾರ್ ಹ್ಯಾ ಕಾಣಿಯೆಂತ್ ಆಟಾಪ್ಲೆಲೆ ದಿಸ್ತಾತ್. ಹಿ ಕಾಣಿ ಜರ್ ಎಕಾ ಸಸ್ಪೆನ್ಸ್ ರುಪಾರ್ ಘೆತ್ಲಿ ತರ್, ಭುರ್ಗೊ, ಕಾಗ್ಡಾಚಿ ಸ್ತ್ರೀ ಆನಿ ಭುರ್ಗೊಚೆಂ ಅಪ್ಪಿತ್ ಮರಣ್ ಸರ್ವ್ ಮಿಸ್ತೆರಾಪರಿಂ ದಿಸತ್. ಪುಣ್ ಅನ್ಯೇಕಾ ರುಪಾರ್, ಮ್ಹಣ್ಚೆ ವೆವೆಗ್ಳೊ ವರ್ಗಾರುಪಾರ್ ಘೆತ್ಲಿ ತರ್, ಹಾಂಗಾಸರ್ ಪರಿಶ್ರಮ್ ದಿಸುನ್ ಯೆತಾ. ವಾಗ್ ಚಿತ್ಕಾಕ್ ಧರುಂಕ್ ಧಾಂವ್ತಾ, ಚಿತ್‌ಳ್ ವಾಗಾಥಾವ್ ಸುಟ್ಕಾ ಚೊಡುಂಕ್ ಧಾಂವ್ತಾ, ದೊಗಾಂಯ್



ಪರಿಶ್ರಮ್ ಕರ್ತಾತ್ ಪುಣ್ ಶೆವೊಟ್ ವೆವೆಗೈ; ವಾಗಾಚೆಂ ಪರಿಶ್ರಮ್ ಚಿತ್ಯಾಚೊ ಜೀವ್ ಕಾಡ್ವಾಕ್ ಆನಿ ಚಿತ್ಯಾಚೆಂ ಪರಿಶ್ರಮ್ ಅಪ್ಲೊ ಜೀವ್ ವಾಂಚವ್ನ್ ಘೆಂವ್ಚೊ. ಹಾಂಗಾಸರ್ ಹ್ಯಾ ಕಾಣಿಯೆಂತ್ ಅಸಲೆಂ ನ್ಹಯ್ ತರ್ಯೀ ಎಕಾಚೆಕ್ ದುಸ್ರೆ ಲಬ್ಲಲ್ಲೆಂ ಚಿಂತಪ್ ದಿಸೊನ್ ಯೆತಾ. ಜಶೆಂ; ದೈನಿಕ್ ವಿಕೊನ್ ವಚೊಂಕ್ ತಿ ವಿಕೆಲ್ಯಾಕ್ ಗಿರಾಯ್ಚಿ ಜಾಯ್, ತಶೆಂಚ್ ರಸ್ತಾಯ್ ಪಯ್ಣ್ ಕರ್ತಲ್ಯಾ ವಾಟ್ಸರ್ಯಾಂಕ್ ಅಪ್ಲ್ಯಾ ಗಾಡಿಯೆರ್ ವಾಚುಂಕ್ ದೈನಿಕಾಂ ಜಾಯ್ ತರ್ ತಿಂ ವಿಕೆಲಿಂ ಜಾಯ್.

**ಕಥಾವಸ್ತು ಅನಿ ಭಾಂದಾವಳಿ:** ಭುರ್ಗ್ಯಾಪಣಾರ್ ವೆವೆಗೈ ಸಂಘರ್ಷ್ ಕರುನ್ ಅಪ್ಲೊ ದೀಸ್ಪಡ್ಲೊ ಗ್ರಾಸ್ ಜೊಡ್ಲೊ ಭುರ್ಗೊ ರಸ್ತಾಯ್ನಿ ದೈನಿಕಾಂ ವಿಕಾ, ಉಪ್ರಾಂತ್ ವೊಜಿಂ ಉಕ್ಲಂಕ್ ವಾ ಹೆರ್ ರಿತಿಚಿ ಕೂಲ್ ಕರುನ್ ದೀಸ್ ಸಾರ್ತಾನಾ ಅಚಾನಕ್ ಎಕಾ ದಿಸಾ ತಾಚೆಸಮೊರ್ ಏಕ್ ಕಾರ್ ಆನಿ ತ್ಯಾ ಕಾರಾಂತ್ ಬಸಲೆ ಸ್ತ್ರೀ ದಿಸ್ತಾ ಆನಿ ಹರ್ಶೆಂ ಕಿಲ್ಲೆತ್ಯಾ ಪಯ್ಣಾರಿಂಕ್ ಪಳೆವ್ನ್ ಆಯ್ಲಾಂ ತರ್ಯೀ ಯೆದೊಳ್ ಜಾಯ್ತೊ ಅನ್ವೆ ತಾಕಾ ಜಾತಾ.

ರಾತ್‌ಬರ್ ತೊ ನಿದೊಂಕ್ ಸಕಾನಾ, ಫಕತ್ ಸಮ್ಜೊಂಕ್ ಸಕಾನಾಸ್ಚಿಂ ಭಗ್ಣಾಂ, ಉಮಾಳೆ ಆನಿ ಅತ್ರೇಗ್ ತಾಕಾ ಅಧಿರ್ ಕರ್ತಾತ್ ಆನಿ ತೊ ದುಸ್ರೆ ದಿಸಾ ದರ್ವಡ್ತಾ, ಕೆದ್ನಾಂ ತೆಂ ಕಾರ್ ಯೇತ್ ಆನಿ ಅಪುಣ್ ತ್ಯಾ ಮಿಸ್ತೆರಾಚ್ಯಾ ಸ್ತ್ರೀಯೆಕ್ ಲಾಗ್ತಿಲ್ಯಾನ್ ಪಳೆಂವ್ಕ್ ಸಕನ್ ಮ್ಹಳ್ಳೊ ದರ್ವಡ್ ತೊ. ಅಶೆಂ ದೀಸ್ ಪಾಶಾರ್ ಜಾತಾತ್ ಪುಣ್ ತಾಣೆಂ ಆಶೆಲೆ ಬದ್ಲಾವಣ್ ತಾಕಾ ದಿಸೊನ್ ಯೇನಾ. ಆನಿ ಎಕಾ ದಿಸಾ ಅಚಾನಕ್ ತೊ ರಸ್ತಾಯ್ ಆವ್ಡಾಂತ್ ಶಿರ್ಕತಾ ಆನಿ ಮೊರ್ನ್ ಪಾವ್ತಾ.

ಕಾಣಿಯೆಚೆಂ ಹೆಂ ಹಂತ್ ವಿಪ್ರೀತ್ ಹಂತ್, ಆನಿ ತೆಚ್ಚ್ ಘಡಿಯೆ ತ್ಯಾ ಕಾಗ್ಡಾಚ್ಯಾ ಸ್ತ್ರೀಯೆಚೊ ಮಿಸ್ತರ್ ತಿಚ್ಯಾಚ್ ಉತ್ರಾಂನಿ ಉಗ್ಡಾಪೊ ಜಾತಾ. 'ಬರೆಂ ಜಾಲೆಂ ಅಪ್ಣಾಕ್ ದೀಶ್ ನಾತ್ಲಿ' ಮ್ಹಣ್ ತಿ ಉಧ್ಗಾರ್ತಾ.

**ಕಥಾನಕ್ ಆನಿ ದೃಶ್ಟಿಕೋನ್:** ಎಡ್ವಿನಾಚ್ಯೊ ಎಕೇಕ್ ಕಾಣ್ಯೊ ವಿಭಿನ್ಸ್, ಜಾಂವ್ ಘೆತ್‌ಲ್ಲ್ಯಾ ಕಥಾವಸ್ತುಂತ್, ವಾ ಉತ್ರಾವ್ಣೆಂತ್, ಭಾಂದಾವಳೆಂತ್ ವಾ ಮಾಂಡಾವಳೆಂತ್ ವಿಭಿನ್ನತಾ ದಿಸೊನ್ ಯೆತಾ. ತೆಚ್ಚೆಪರಿಂ ಹಿ ಕಾಣಿ ಸಯ್ತ್ ವಿಭಿನ್ಸ್. ಲಾಂಬಾಯೆಂತ್ ಮೊಟ್ಟಿಕಾಣಿ ಪುಣ್ ತಿತ್ತಿಚ್ ಪರಿಣಾಮ್‌ಕಾರಿ.

ಹ್ಯಾ ಕಾಣಿಯೆಂತ್ ಹಾಂವೆಂ ಪಾರ್ಕಿಲ್ಲೊ ಕಾಣಿಯೆಗಾರಾಚೊ ದೃಶ್ಟಿಕೋನ್ ಹೊ  
- ಹ್ಯಾ ಸಂಸಾರಾಂತ್ಲೆ ಸರ್ವಸ್ ಬದ್ಲೊಂಚೆಂ, ನಶ್ವರ್. ಹಾಂಗಾಸರ್ ಕೊಣ್‌ಚ್ ಧಿರ್



ನಾ. ಸಂಸಾರಾಚೆಂ ನೇಮ್‌ಚ್ ಹೆಂ, ನಿರಂತರ್ ಬದ್ಲಾವಣ್, ಮನ್ಯಾಕ್ ಯೇಂವ್ಚ್ ಆಸಾ, ವಚೊಂಕ್ ಆಸಾ. ಕೊಣ್ ವೆಗಿಂ ಆನಿ ಕೊಣ್ ತಡವ್ ಕರುನ್ ಪುಣ್ ಆಯಿಲ್ಲೊ ವೆತಾ ಪುಣ್ ಸಂಸಾರ್ ಅಸೊಚ್ ಚಲ್ತಾ. ಹಾಚೊ ಉಲ್ಲೇಕ್ ಕಾಣಿಯೆಚ್ಯಾ ಅಖೆರಿಚ್ಯಾ ಪಂಗ್ಡೆಂತ್ ಆಸಾ, ದುಸ್ರೊ ಭುರ್ಗೊ ದೈನಿಕಾಂ ವಿಕುನ್ ಆಸ್ಲೊ. ಹಾಂಗಾಸರ್ ಏಕ್ ಭುರ್ಗೊ ಜೊ ಕಾಲ್ ಪರ್ಯಾಂತ್ ದೈನಿಕಾಂ ವಿಕುನ್ ಆಸ್ಲೊ ಆಜ್ ಮೊರೊನ್ ಪಡ್ಲಾ. ಥೊಡೆಚ್ ಘಡಿಯಾಂಚಿ ಟ್ರಾಫಿಕ್, ಥೊಡೆ ಚುರ್ಚುರೆ ಆನಿ ಥೊಡೆ ಅಕ್ಲಾಸ್ ಸೊಡ್ಲಾರ್, ಉಪ್ರಾಂತ್ ತಾಕಾ ಹುಲ್ವಾಯ್ತೆಲೆ ವಾ ಪುರ್ತೆಲೆ. ಆನಿ ದೈನಿಕಾಂ ವಿಕ್ತೆಲೆ ನವೆ ಯೆತೆಲೆ ಆನಿ ಘೆತೆಲೆಯ್ ನವೆ ಯೆತೆಲೆ.

**ಸಂಘರ್ಶ್/ವಿವಾದ್:** ಕಾಣಿಯೆಚೆಂ ನಾಂವ್ 'ಕಾಗ್ಡಾಚಿ ಸ್ತ್ರೀ' ಆನಿ ಕಾಣಿ ಪ್ರಮುಕ್ ಜಾವ್ನ್ 'ದೈನಿಕ್ ವಿಕ್ತಲ್ಯಾ ಭುರ್ಗಾಚಿ'. ಹೊ ಎಕಾ ರಿತಿಚೊ ಆಂತರಿಕ್ ವಿವಾದ್ ಜಸೊ ಭಗ್ತಾ. ಪುಣ್ ಅನ್ಯೇಕಾ ವಾಟೆನ್ ಮ್ಹಳ್ಳಾರ್ 'ಕಾಗ್ಡಾಚಿ ಸ್ತ್ರೀ'ಯೆಕ್ ಪ್ರಮುಕ್ ಪಾತ್ರಾಚೆರ್ ಪಳೆಲ್ಯಾರ್, ದೊಳೆ ಆಸೊನ್ ಪಳೆನಾತ್‌ಲ್ಲಾ ಮನ್ಯಾಂಸಮೊರ್ ದೊಳೆ ನಾಸ್ತಾನಾ ಕಾಳಿಂ ವೊಕ್ಲಾಂ ನ್ಹೆಸೊನ್ ಕಾರಾನ್ ಸದಾಯ್ ಪಯ್ಲೆ ಕರ್ನ್ ಆಸ್ಲಿ ಸ್ತ್ರೀ ಚಡಿತ್ ಪಾರ್ಕುಂಕ್ ಸಕ್ತಾ. ದುಸ್ರೊ ಆನಿ ಪ್ರಮುಕ್ ವಿವಾದ್ - ದೀಶ್ಪ್ ನಾತ್‌ಲ್ಲಿ ಸ್ತ್ರೀ ದಿಸಾಳೆಂ ಕಶೆಂ ವಾಚುಂಕ್ ಸಕ್ತಾ ಮ್ಹಳ್ಳೆಂ. ಹಾಂಗಾಸರ್ ತೆಂ ಅಮ್ಕೆಂ ದಿಸಾಳೆಂ/ದೈನಿಕ್ ದೀಶ್ಪ್ ನಾಸ್ತಾಂನಿ ವಾಚುಂಕ್ ಆಸ್ಲೆಂ ಮ್ಹಳ್ಳೊ ಅರ್ಥ್ ಕರುನ್ ಘೆವ್ತಾ.

**ಸಂಖ್ಯೆ:** ಜಿಣ್ಯೆಸಂಘರ್ಶಾಂತ್ ದಂಡಳೊನ್ ಥರ್ಥರೊನ್ ಗೆಲ್ಲೊ ಭುರ್ಗೊ, ಜೆದ್ನಾಂ ಹ್ಯಾ ಕಾಗ್ಡಾಚ್ಯೆ ಸ್ತ್ರೀಯೆಕ್ ಪಯ್ಲೆಪಾವ್ಪಿಂ ಪಳೆತಾ, ತೆದ್ನಾಂ ತಾಚ್ಯಾ ಸ್ವಪ್ನಾಂನಿ ನವೊ ಜೀವ್ ಘೆತ್ಲೊ. ಅಶೆಂ ದೀಸ್ ಗೆಲ್ಲೆಪರಿಂಚ್ ತೊ ದೈನಿಕ್ ವಿಕ್ಲೊ ಭುರ್ಗೊ ತ್ಯಾ ಸ್ತ್ರೀಯೆಕ್ ಲಾಗಿಂ ವಚೊಂಕ್ ಸರ್ವ್ ಪ್ರೇತನ್ ಕರ್ತಾ, ಎಕಾ ರಿತಿಚೊ ಭಾಂದ್ ತೊ ಭಗುಂಕ್ ಸಕ್ತಾ. ಪುಣ್ ತ್ಯಾ ಕಾಳ್ಯಾ ಅರ್ಶಾಂಚ್ಯಾ ಕಾರಾಭಿತರ್ ಬಸ್‌ಲ್ಲಿ ಕಾಗ್ಡಾಚಿ ಸ್ತ್ರೀ ಸಯ್ತ್ ಕಾಳೆ ದೊಳ್ಯಾಂಗ್ಲಾಸ್ ಫಾಲುನ್ ಆಸ್ಲಿ, ತಿಚ್ಯಾ ಹಾವ್-ಭಾವಾಂತ್ ಕಸಲೊಚ್ ಬದ್ಲೆಲ್ಲೊ ತಫಾವತ್ ದಿಸುನ್ ಯೇನಾ ದೆಕುನ್ ಹೊ ಭುರ್ಗೊ ತಿಚ್ಯಾ ಹಾತಾಚೊ ಸ್ಪರ್ಶ್ ಘೆತಾ ಆನಿ ತ್ಯಾ ಮುಖಾಂತ್, ತರ್ಯೀ ತಿಚೆಂ ಗಮನ್ ಅಪ್ಣಾಶೆಂ ವೊಡುಂಕ್ ಅಪೇಕ್ಷಿತಾ. ಕಾಂಯ್ ತಿಣೆಂ ಬರೆಂ ಮನ್ ಕೆಲೆಂ ತರ್ ಅಪ್ಣಾಕ್ ಬರೆಂ ಕಾಮ್ ಮೆಳಾತ್ ಆನಿ ಅಪ್ಲೊ ಫುಡಾರ್ ಸುಧ್ರಾತ್ ಕೊಣ್ಣಾ ಮ್ಹಳ್ಳ್ಯಾ ಕಲ್ಪನಾಂನಿ ಆಸ್ಯೆತಾ. ಪುಣ್ ಕಾಲ್ ದೊಳ್ಯಾಂ ಸಮೊರ್ ಉಭೊ ಆಸ್ಲೊ ಭುರ್ಗೊ ಆಜ್ ದೊಳ್ಯಾಂ ಸಮೊರ್ ರಸ್ತಾ ಆವ್ಲಡಾಂತ್ ಮೆಲಾ ಮ್ಹಣ್ಣಚ್ ತಿಚ್ಯಾ ಮನಾಂತ್ಲಿ ದೂಕ್ ಉಮಾಳ್ಯಾಂನಿ ಭಾಯ್ ಯೆತಾ ಆನಿ ಪಯ್ಲೆಪಾವ್ಪಿಂ ಅಪ್ಣಾನ್ ಕುಡ್ಡೆಂ ಜಾವ್ನ್ ಆಸ್ಲೆಂ ಬರೆಂಚ್ ಜಾಲೆಂ ಮ್ಹಣ್ತಾ.



**ಮುಳಾವೊ ವಿಶಯ್:** ಹಿ ಕಾಣಿ ಎಕಾ ಮಿಸ್ತೆರಾಪರಿಂ ವಿಣ್ಣ್ಯಾ ತರ್ಯೀ ಸಾದೊ ವಿಶಯ್ ಅಪುರ್ಭಾಯೆನ್ ಉತ್ರಾಯ್ಲಾ. ಹಾಂಗಾಸರ್ ದೈನಿಕ್ ವಿಕೊಳ್ ಭುರ್ಗೊ ಎಕಾ ಮನೋಗತೆಕ್ ಪ್ರತಿನಿಧಿತ್ವ್ ಕರ್ತಾಲೆಂ ಭಗ್ತಾ. ಹ್ಯಾ ಕಾಣಿಯೆಂತ್ ಸಯ್ತ್ ಸಮಾಜಿಕ್ ದರ್ಜೆಚೊ, ಮನ್ಯಾಚೊ ವರ್ಗ್ ತಾಚ್ಯಾ ವೃತ್ತೆಚೆರ್ ಮಾಪ್ಲೆಂ ಮನ್ಯಾಚೆಂ ಚಿಂತಾಪ್ ದಿಸುನ್ ಯೆತಾ. ಪುಣ್ ಹಾಂಗಾಸರ್ ದೀಸ್ಪಡ್ಡೆಂ ಸಂಘರ್ಶ್, ಎಕೆಕಾ ದಿಸಾಕ್ ಪಾಶಾರ್ ಕರುಂಕ್ ವೆವೆಗ್ಯೊ ಮನೀಸ್ ವೆವೆಗ್ಯೊ ರಿತಿರ್ ಅಪ್ಲೆ ಸಂಘರ್ಶ್ ಕರ್ತಾ. ಜಶೆಂ ಕಾರ್ ಚಲಯ್ತಾರ್ ಅಪ್ಲೆಂ ಸಂಘರ್ಶ್ ಕರ್ತಾ, ಕಾಗ್ಡಾಚಿ ಸ್ತ್ರೀ ಆಪ್ಲೆಂ ಸಂಘರ್ಶ್ ಕರ್ತಾ ಆನಿ ಹೊ ಭುರ್ಗೊ ಅಪ್ಲೆ ಸಂಘರ್ಶ್ ಕರ್ತಾ. ಜಿವಿತಾಚೆಂ ಅನ್ಯೇಕ್ ನಾಂವ್ಚೆ ಸಂಘರ್ಶ್.

**ಶೈಲಿ:** ಎಡ್ವಿನಾಚ್ಯಾ ಕಾಣಿಯಾಂಚಿ ಶೈಲಿ ಪಾಶ್ಚಾತ್ಯ್ ಕಾಣಿಯಾಂಚಿ ಶೈಲಿ. ಥೊಡೆಚ್ ಉತ್ರಾಂನಿ ಗೊಂಡ್ ವೈಚಾರಿಕ್ ಚಿಂತಾಚೊ ಲೋಟ್ ದಿಂವ್ಪಿ ಕಲೆಂತ್ ಎಡ್ವಿನ್ ಮಾಹೀರ್ ಕಾಣಿಯೆಗಾರ್ ಜಾಲ್ಲ್ಯಾನ್ ಎಡ್ವಿನಾಚ್ಯೊ ಚಡ್ವಾವ್ ಕಾಣಿಯೊ ಅಧ್ಯೆಚ್ ಅನ್ಬವ್ ದೀಂವ್ಕ್ ಸಕ್ತಾತ್. ಆನಿ ಏಕ್ ಕಾಣಿ ತಾಂತ್ರಿಕತೆಂತ್ ಅವ್ವಲ್ ತಶೆಂಚ್ ಎಕಾ ವಾಚ್ಪ್ಯಾನ್ ಏಕ್ ಪಾಪ್ಲಿಂ ವಾಚ್ಚಿ ತರ್ ಲಾಂಬ್ ಕಾಳ್ ಪರ್ಯಾಂತ್ ಮತಿಂತ್ ಜಿವಿಚ್ ದವರ್ಚೆತಸಲಿ ಮ್ಹಣ್ಣ್ಯಾಕ್ ಹಾಂವ್ ಗೊವಾಯ್. ಎಡ್ವಿನಾಚ್ಯೊ ಮೊಟೊಲ್ವೊ ಕಾಣಿಯೊ ವಾಚ್ಪಾನಾ ಹಾಂವ್ ಸಾಹಿತಿಕ್ ಭುರ್ಗೊ, ಪುಣ್ ತೆದ್ನಾಂ ವಾಚ್ಲಿ ಕಾಣಿ ಆತಾಂ ಪರತ್ ವಾಚ್ಪಾನಾ ಸಯ್ತ್ ತೊಚ್ಚ್ ಅನ್ಬವ್ ಜಿವಾಳ್ ಜಾತಾ. ಹಿ ಎಕಾ ಉತ್ತಿಮ್ ಕಾಣಿಯೆಗಾರಾಚಿ ತಾಂಕ್.

**ವಿಶ್ಲೇಷಣ್:** ದೀಶ್ಪ್ ಆಸ್ಚಿ ದೊಳ್ಯಾಂಕ್ ವಾ ಮತಿಕ್? ಹೆಂ ಸವಾಲ್ ಹ್ಯಾ ಕಾಣಿಯೆಕ್ ಭೊವ್ ಗರ್ಜೆಚೆಂ, ಕಿತ್ಯಾಕ್ ಮ್ಹಳ್ಯಾರ್ ದೊಳ್ಯಾಂಕ್ ದೀಶ್ಪ್ ಆಸ್ಚ್ಯಾಂನಿ ಪಾರ್ಕಿನಾತ್ಲೆಂ ದೊಳ್ಯಾಂಚಿ ದೀಶ್ಪ್ ನಾತ್ಲಾನ್ ಪಾರ್ಕುಂಚೆಂ ಹ್ಯಾ ಕಾಣಿಯೆಂತ್ ದಿಸೊನ್ ಯೆತಾ.

ದೀಶ್ಪ್ ಮ್ಹಳ್ಯಾರ್ ಎಕಾ ರಿತಿಚಿ ಗಿನ್ಯಾನ್, ಸಮ್ಜಣಿ, ಪಾತ್ಯೆವ್ಣಿ.

ಸಂಸಾರಾಚ್ಯಾ ಖಿಂಚ್ಯಾಯ್ ಸಮಾಜೆಂತ್, ಜಾಂವ್ ದೇಶಾಂತ್ ವಾ ವಿದೇಶಾಂತ್; ಹರೇಕ್ ವರ್ಗಾಚೊ ಲೋಕ್ ಜಿಯೆತಾ, ಜಸೊ ದುಬ್ಳೊ, ತಸೊ ಗ್ರೇಸ್ತ್. ಆದಿಮಾಗಾಂ ಥಾವ್ನ್ ಗ್ರೇಸ್ತ್ ಹ್ಯಾ ದುಬ್ಳ್ಯಾಂಕ್ ಆಪ್ಲ್ಯಾ ಕಾಮಾಂಕ್ ಗಳ್ಳಿತಾ ಆನಿ ವ್ಹಾಪಾರ್ತಾ. ಆನಿ ದುಬ್ಳ್ಯಾಂಕ್ ಅಪ್ಲೆ ದೀಸ್ಪಡ್ಡೆಂ ಗ್ರಾಸ್ ಜೊಡ್ವಾಕ್ ಗ್ರೇಸ್ತಾಂಚೊಚ್ ಆಧಾರ್ ಗರ್ಜೆಚೊ. ದೆಕುನ್ ಸಮಾಜೆಂತ್ ಅಂತರ್ ಉಬ್ಜತಾ, ಅಪ್ಲ್ಯಾಂ ಮಧೆಂ, ಸಂಬಂಧಾಂ



ಮಧೆಂ, ಎಕಾಚ್ ಕುಟ್ಮಾಚ್ಯಾ ಸಾಂದ್ಯಾಂಮಧೆಂ ತಶೆಂ ಎಕಾಚ್ ಚಿಂತ್ನಾಚ್ಯಾ ಮನ್ಶಾಂ ಮಧೆಂ. ಹಾಂಗಾಸರ್ ಗ್ರೇಸ್ತಕಾಯ್, ದವ್ಲತ್, ದುಡು, ಸವ್ಲತಾಯ್, ವಶೀಲಾಯ್ ಸರ್ವ್ ಎಕಾಥರಾಚೆಂ ಆಮಾಲ್.

ಹೆಂ ಕಾಳಾನುಸಾರ್ ಚಲೊನ್ ಆಯ್ಲಾಂ, ರಾಜ್ಜಿಟ್ಕಿ ಹಾಲ್ಲ್ಯಾ, ರಾಯ್ ಅಪ್ಲೆ ಮುಕುಟ್ ಸಾಂಡುಂಕ್ ಪಾವ್ಲ್ಯಾತ್. ಗಾಂವಾಂನಿ ಹೆಂ ಸದಾಂಚೆಂ ನ್ಹಯ್ ಆಸುಯೆತ್ ಪುಣ್ ಶೆರಾಂನಿ ಹೆಂ ಸದಾಂಚೆಂ. ಉಗ್ಡೊ ಬಜಾರ್ ರಸ್ತಾಚೆರ್ ಸದಾಂಚೊ, ಹಾಂಗಾಸರ್ ಮನ್ಶಾಪಣ್ ಸವಾಯ್ ಪುಣ್ ಭುಕ್ ಮಾರಗ್, ದೆಕುನ್ ಕೊಣಾಕ್ ಕುಲ್ಕಾರ್ ಕೊಣಾಕ್ ಸಾವ್ಕಾರ್ ಕರುಂಕ್ ಪಾವ್ತಾ. ಎಕಾ ಅರ್ಥಾನ್ ಪಳೆಲ್ಯಾರ್ ಹೊಚ್ ಸಂಸಾರ್, ಅಸೊಚ್ ಚಲ್ತಾ ಸಂಸಾರ್, ಹಾಂತುಂ ಕಾಂಯ್ ವಿಶೇಸ್ ಮ್ಹಳ್ಳೆಂ ನಾ. ಪುಣ್ ಕಾಣಿಯೆಗಾರಾಚೆಂ ಚಿಂತಪಾಯೀ ಅಶೆಂಚ್ ಆಸ್ಲೆಂ ತರ್ ಹಿ ಕಾಣಿ ಉದೆತಿನಾ. ಆನಿ ಹಿ ಕಾಣಿ ವಾಚುನ್ ಮತಿಂತ್ ಆಟೊವ್ ಚಲ್ತೊನಾ, ಮತಿಂತ್ ಎಕಾ ಪಾಟ್ಲ್ಯಾನ್ ಎಕಾ ಸವಾಲಾಂಚೊ ವೊರ್ ಯೆತೊನಾ.

ಅಶೆಂ ಉದೆಲ್ಲ್ಯಾ ಸವಾಲಾಂಚೊ ವೊರಾಕ್ ಪಳೆವ್ನ್ ರಾವ್ಲಾರ್ ಎಕಾ ಪಾಟ್ಲ್ಯಾನ್ ಅನ್ಯೇಕ್ ಸವಾಲ್ ಉಭೆಂ ಜಾವ್ನ್ ಅಖೇರಿನ್ ಸವಾಲಾಂಚೊಚ್ ವೊರ್ ಉರತ್. ಕಿತ್ಲೆಶ್ಯಾ ದೈನಿಕಾಂಕ್ ಹ್ಯಾ ಭುರ್ಗಾನ್ ವಿಕ್ಲಾಂತ್, ಪುಣ್ ಹ್ಯಾ ನಿರ್ದಯ್ ಶೆರಾಂತ್ ನೋಟ್ ದೀವ್ನ್ ಬಾಕಿಚೆ ತುಜೆಲಾಗಿಂಚ್ ದವರ್ ಮ್ಹಣ್ಣಿ ದಯಾ ದಾಕಯಿಲ್ಲ್ಯಾನ್ ಹ್ಯಾ ಭುರ್ಗಾಚ್ಯಾ ಸ್ವಪ್ನಾಚೆಂ ಭಿಂ ಖಿರ್ಲಲೆಂ, ಕಾಂಯ್ ಹಿ ದಯಾ ಫಾಲ್ಯಾಂ ಅಪ್ಣಾಕ್ ಬರೊ ಪುಡಾರ್ ರಚುಂಕ್ ಏಕ್ ವಾಟ್ ತರ್ಯೀ ಕರುನ್ ದೀತ್‌ಗಾಯ್ ಮ್ಹಳ್ಳೆಂ ಸ್ವಪಾಣ್ ತೆಂ ಆಸುಯೆತ್. ವಾ ತರ್ನಾಚೊ ಜಾವ್ನ್ ಯೆಂವ್ಚ್ಯಾ ಕುಡಿಕ್ ಜಾಂವ್ಚಿ ಸ್ವಾಭಾವಿಕ್ ವೊಡ್ಲಿಯ್ ಆಸುಯೆತ್, ತೆಂ ಹಾಂಗಾಸರ್ ಪ್ರಮುಕ್ ನ್ಹಯ್. ಹಾಂಗಾಸರ್ ಪ್ರಮುಕ್ ತೊ ಭುರ್ಗೊ, ಕಾಗ್ಡಾಚಿ ಸ್ತ್ರೀ ಅನಿ ತ್ಯಾ ಭುರ್ಗಾಚೆಂ ಅಪ್ಪಿಚ್ ಮರಣ್.

ಪುಣ್ ಪಾರ್ಕಿಜಯ್ ಜಾಲ್ಲಿ ಸಂಗತ್ ಅಖೆರಿಚಿ ವಳ್, ಆನಿ ತಿಚಿಂ ಉತ್ರಾಂ 'ತೊ ಅಪ್ಲೆಂ ಗಮನ್ ವೊಡುಂಕ್ ಕಿತ್ಯಾಕ್ ಪ್ರೇತನ್ ಕರ್ತಾಲೊ?' ಆನಿ ಹೆಂ ಮತಿಚಿ ದೀಶ್ ಆಸ್ಚ್ಯಾಂಕ್ ಮಾತ್ರ ಪಾರ್ಕಿಯೆತ್ ಜಾಲ್ಲೆಂ ಶಿವಾಯ್ ಫಕತ್ ದೊಳ್ಕಾಂಚ್ಯಾ ದಿಶ್ಪಿನ್ ನ್ಹಯ್.

\*\*\*ॐॐ\*\*\*



## ಮೊಟ್ಟಿಕಾಣಿ 4. ಏಕ್ ಕೋಪ್ ಹುನೊನಿ ಕೊಫಿ

ಆಪ್ಲೆಂ ಆತಾಂ ರಾಂದ್ಪಾಚ್ಯಾ ಕುಡಾಕ್ ವಜಾಜೆ ಮ್ಹಳ್ಳೆಂ ತಿಚಿಂ ಚಿಂತ್ನಾಂ ತಿಚ್ಯಾ ಪಾಟಿಚ್ಯಾ ಕಣ್ಯಾಂತ್ಲ್ಯಾನ್ ಭಿರಾಂತೆಚೊ ಶಿರ್ಶಿರೊ ಧಾಡಿಲಾಗ್ಲಿಂ. ಘರಾಂತ್ ತ್ಯೇ ವೆಳಿಂ ಕೊಣ್‌ಚ್ ನಾತ್‌ಲ್ಲಿಂ ಪುಣ್ ತಿಕಾ ಅವಶ್ಯ್ ಜಾವ್ನ್ ಏಕ್ ತಾಂಬ್ಲೆರ್ ಹುನೊನಿ ಕಾಫಿ ಜಾಯ್ ಆಸ್‌ಲ್ಲಿ.

"ಏಕ್ ಕಪ್ ಹೊನೊನಿ ಕೊಫಿ" ಅಶೆಂ ತಿಣೆಂ ಮ್ಹಳ್ಳೆಂ ತರ್ ತಿಚೊ ಪುತ್ ಖುಶ್ ಜಾತೊ ಆಸ್‌ಲ್ಲೊ. ತಿ ಹಾಸ್ಲಿ ಆನಿ ಅಶೆಂ ಕರ್ತಾನಾ ತಿಚಿಂ ಮಾತಾರಿಂ ಹಾಡಾಂ ಕಟ್ಟ್ಲೆಂ ಅನಿ ತಿಚೆಂ ಪೋಟ್ ತ್ಯಾ ಕಾಫಿಯೆಚ್ಯಾ ಘೊಟಾಕ್ ಲಾಲೆಲೆಂ.

"ಏಕ್ ಕಪ್ ಕೊನುನಿ ಕೊಫಿ!" ಆಧುನಿಕ್ ಘರ್ ಆನಿ ಆಧುನಿಕ್ ಉತ್ರಾಂಚ್ ತಿಣೆ ವಾಪಾರಿಜೆ. ಏಕ್ ಸುಸಜ್ಜಿತ್, ಆಧುನಿಕ್ ರಾಂದ್ಪಾಕೂಡ್. "ಕಸಲೆಚ್ ವಾಂದೆನಾಂತ್!" ತಿಚ್ಯಾ ಪುತಾನ್ ಮ್ಹಳ್ಳೆಂ. "ಏಕ್ ಸ್ವಿಚ್ ದಾಂಬ್. ಏಕ್ ಫಿರ್ಕಿ ಘುಂವ್ಡಾಯ್." ಆತಾಂ ಹೆ ಸರ್ವ್ ತಿಣೆಂಚ್ ಕರುಂಕ್ ಆಸ್ಲೆಂ.

ಪಾವ್!

ಅಖ್ಯೇಕ್ ತರಿ ಪಾವ್ ಆಯಿಲ್ಲೊ. ಬಳಿಶ್ ಶಿಂವೊರಾಂ ಪಾಟ್ಲ್ಯಾನ್ ಶಿಂವೊರ್; ಕೆದಳಾಯಿ ಮುಸ್ಕೆಲ್ಲೆಂ ಮೊಳಾಬ್. ಥಂಡ್ ಥಂಡ್ ವ್ಹಾರೆಂ. ಪಾವ್ಸ್‌ಕ್ ತಿ ವಳ್ಕತಾಲಿ ಪುಣ್ ಹ್ಯಾ, ತಿಚ್ಯಾ ಪುತಾನ್ ಬಾಂದ್ಲೆಲ್ಯಾ ಘರಾಂತ್ ಹೊ ತಿಚೊ ಪಯ್ಲೊ ಪಾವ್ಲಾಕ್. ಸರ್ವ್ ಎಚಾಕಾಣೆ ಘಡ್‌ಲ್ಲೆಂ. ತಿಣೆಂ ಕಿತೆಯೀ ಚಿಂತ್ಲೆ ಪುಡೆಂಚ್ ತಿಚ್ಯಾ ಪುತಾಚ್ಯಾ ಉತ್ರಾಂನಿ ತಿಕಾ ತಿಚ್ಯಾ ಬಿಳಾಂತ್ಲೆಂ ಭಾಯ್ರ್ ವೊಡ್‌ಲ್ಲೆಂ. "ಹೆಂ ಆಮ್ಚೆಂ ನವೆಂ ಬಿಡಾರ್" ತೊ ಮ್ಹಣಾಲೊ. ಬಿಡಾರ್? ಕೊಂಕ್ರೆಟಿಚೆಂ ಹೆಂ ರಾಕ್ಟೊಸ್ ಬಾಂದಪ್, ಎಕಾ ಫಿರ್ಕೆಚ್ಯಾ ಘುಂವ್ಡೆನ್ ಜಿವಂತ್ ಜಾಂವ್ಚೆಂ ಹೆಂ ಬಾಂದಪ್, ಏಕ್ ಬಿಡಾರ್?

ಅನ್ಯೇಕ್ ಹಾಸೊ ಗರ್ಜೆಚೊ ಆನಿ ತಿ ಹಾಸ್ಲಿ. ಅಸಲ್ಯಾ ಎಕಾ ದೊನ್ಬಾರಾಂ, ಅಸಲ್ಯಾ ಸಭಾರ್ ದೊನ್ಬಾರಾಂನಿ ತಿಣೆ ತಾಂಬ್ಲೆರಾ ಪಾಟ್ಲ್ಯಾನ್ ತಾಂಬ್ಲೆರ್ ಕಾಫಿ ಸೆವ್ಲೆ.. ತವಳ್ ತಿಚೊ ದಾದ್ಲೊ ಜಿವಂತ್ ಆಸ್‌ಲ್ಲೊ. ಕಾರ್ಬಾರಿ ಮಾನಾಯ್, ಕಾರ್ಬಾರಿ ಮಾನಾಯ್. ರಾಂದ್ಲಿಂತ್, ಚೆಟ್ಲೆಚ್ಯಾ ಆವಾಜಾಸಂಗಿಂ ರ್ಹುಳ್ಚ್ಯಾ ಲಾಂಕ್ಡಾಂವಯ್ರ್ ಮಾತಿಯೆಚ್ಯಾ ಬುಡ್ಡುಲ್ಯಾಂತ್ ಬುಳ್ಚುಳ್ಳಿ ಕಾಫಿ... ಆನಿ ತೆ, ತಾಂಚ್ಯಾ ಹಾತಾಂ ತಾಳ್ವಾಂಕ್ ಊಬ್





ದಿಂವ್ಚೆ ತಾಂಚೆರ್. ಕಾರ್ಬಾರಿ ಮನಿಸ್, ತಿಚೊ ದಾದ್ಲೊ. ತೇಗ್ ಪೂತ್ ತಾಣೆ ತಿಕಾ ದಿಲ್ಲೆ. ಪಯ್ಲೊ, ಬೆವ್ಡ್ಯಾಪಣಾಂತ್ ಖಿರೊನ್ ಆಳ್ವಾಲೊ. ದುಸ್ರೊ ಬಸ್ ಆವ್ಡಾಂತ್ ಚೆಂಚೊನ್ ಗೆಲೊ. ಹಿಂ ದೋಣ್ ಮರ್ಣಾಂಕ್ ತಿಚ್ಯಾ ದಾದ್ಲ್ಯಾಕ್ ಸಾಂಗಾತಿ ಕರುಂಕ್ ಫ್ಲರುನ್ ಗೆಲಿಂ. ತಿಚ್ಯಾ ವಾಂಟ್ಕಾಕ್ ಉರ್ಲೊ ತಿಚೊ ತಿಸ್ರೊ ಪುತ್ ಆನಿ ತಿಚೆಂ ಮಾತಿಯೆಚ್ಯಾ ವೊಣದಿಂಚೆಂ ಬಿಡಾರ್.

ಆನಿ ತವಳ್ ತಿಣೆ ಲಗಾಮ್ ಆಪ್ಣಾಚ್ಯಾ ಹಾತಿಂ ಘೆತ್ಲೊ. ಹೆರ್ ಉಪಾವ್ ನಾತ್ಲೊ. ಪುಣ್ ಧಾಂವ್ ಜಾವ್ನಾಸ್ಲಿ ಇತ್ತಿ ತೇಜ್ ಕಿತ್ಯಾ ಎಕಾ ದಿಸಾ ತಿಚೊ ತಿಸ್ರೊ ಪುತ್ ಯೆವುನ್ ಅಪುಣ್ ಖಿಂಚಾಗಿ ಎಕಾ ಗಲ್ ರಾಶ್ಟ್ರಾಕ್ ವೆತಾಂ ಮ್ಹಣ್ ತಿಕಾ ಕಳಯ್ತನಾ ತಿಣೆ ದೊಳೆ ಉಗ್ತೆ ಕೆಲೆ. "ಆನಿ ಮುಕಾರ್ ಮಾತಿಯೆಚ್ಯೊ ವೊಣದಿನಾಂತ್!" ತೊ ಮ್ಹಣಾಲೊ. "ಗಾಯ್ರಾಂಕ್, ಬೊಕ್ರಾಂಕ್ ಆನಿ ದುಕ್ರಾಂಕ್ ಪೊಸ್ತೆಯಿ ನಾ. ಆಮ್ಚ್ಯಾ ಸಪ್ಣಾಂಚೆಂ ಘರ್ ಅಮಿ ಬಾಂದ್ತಲ್ಯಾಂವ್!"

ಪುಣ್ ತಿಣೆ ಕಸಲಿಂಚ್ ಸಪ್ಣಾಂ ಪಳೆಂವ್ಕ್ ನಾತ್ಲಿಂ.

ಆನಿ ತೊ, ತಿಚೊ ತಿಸ್ರೊ ಚಲ್ಲೊ.

ಲಾಂಕ್ಡಾಂಚಿ ರಾಂದ್ಲಿ ಆನಿ ಮಾತಿಯೆಚೆಂ ಘರ್ ಮಾತ್ ತಿಚ್ಯೆ ಸಂಗಿಂ ಉರ್ಲೆಂ. ತಿಕಾ ತಾಚೆಂ ಪತ್ರಾಂ ಯೆತಾಲಿಂ ಆನಿ ತಿ ಸರಾಗ್ ಜವಾಬ್ ಲಿಕ್ತಾಲಿ, ಕೊವೆಂತಾಚ್ಯಾ ಎಕಾ ಮಾದ್ರಿ ಮುಕಾಂತ್. ಹ್ಯಾ ಕೊವೆಂತಾಕ್ ಸಹಜ್ ಜಾವ್ನ್ ತಿಚೊ ತಿಸ್ರೊ ಧಾರಾಳ್ ದಾನ್ ದಿತಾಲೊ. ತಿಚ್ಯಾ ಫಿರ್ಗಜೆಚೊ ವಿಗಾರ್ ಸಯ್, ತಿಣೆ ಶೆಂಬರಾಂಚೊ ನೋಟ್ ಡಬ್ಲ್ಯಾಂತ್ ಗಳಯಿಲ್ಲಾ ಆಯ್ತಾರಾಥಾವ್ನ್ ತಿಚೆರ್ ಮೊವಾಳ್ಕೊ. ವ್ಹಯ್, ತಿಚೆಂ ಆಂಗಣ್ ತಯಾರ್ ಜಾತಾಲೆಂ.

ಉಪ್ರಾಂತ್ ಆಯ್ಲಿ ತಿಚಿ ಸುನ್.

ಸೊಬಾಯೆಚಿ ಪುತ್ಲಿ. ಆಫಿಸಾಂತ್ ಕಾಮ್ ಕರ್ಚಿ, ಖಿಡ್ನ್ ಆನಿ ಸಾಂಗಾತಾಚ್ ಸುಂದರ್. ಮಾತಿಯೆಚ್ಯಾ ಬಿಡಾರಾಂತ್ ರಿಗ್ತಾನಾ ಸುನೆನ್ ವೊಂಟ್ ವೊಳಾಯಿಲ್ಲೆ. ಆನಿ ತವಳ್ ತಿಚೊ ತಿಸ್ರೊ ಮ್ಹಣಾಲೊ. "ಎಕ್ ಪಾವ್ಲಿಂ ಆಮ್ಚೆಂ ಬಿಡಾರ್ ಉಬೆಂ ಜಾಲ್ಲೆಂಚ್ ಹ್ಯೊ ಮಾತಿಯೆಚ್ಯೊ ವೊಣದಿ ಆಮಿಂ ಧ್ವಂಸ್ ಕರುಯಾಂ ಆನಿ ಸಾಂಗಾತಾಚ್ ಸರ್ವ್ ಆದ್ಲೆ ಕೊಡು ಉಡಾಸ್!" ತಿಣೆ ಕಾಂಯಿಂಚ್ ಮ್ಹಳೆಂ ನಾ.



ತಿಕಾ ಕಾಂಯಿಂಚ್ ನಾತ್ಲೆಂ ಉಚಾರೊಂಕ್.

ಉಪ್ರಾಂತ್ ಆಯ್ಲೆಂ ತೆಂ ಕೊಂಕ್ಲೆಟಿಚೆಂ ರಕ್ಟೋಸ್ ಬಾಂದಪ್. ತಿಚ್ಯಾ ಮಾತಿಯೆಚ್ಯಾ ವೊಣದಿಂಕ್ ಲಾಗೊನ್ ಮ್ಹಳ್ಳೆಪರಿಂಚ್ ಹೊ ರಾಕ್ಟೋಸ್ ಕಿರ್ಲೊನ್ ವಾಡೊನ್ ಯೆತಾಲೊ. ಬಾಂದ್ಪಾಚ್ಯಾ ಕಾಮಾಚೊ ಆವಾಜ್ ನಿವಾನಾ, ಧುಳ್ ಬಸುನ್ ಯೆತಾನಾ ಥೊಡ್ಯಾ ಘಡಿಯಾಂಚೆಂ ಅಸ್ಥಿರ್ ಮೌನ್ ಥಂಯ್ಸರ್ ಉದೆಲೆಂ. ಥೊಡ್ಯಾ ಘಡಿಯಾಂಚೆಂ ಅಸ್ಥಿರ್ ಮೌನ್. ಉಪ್ರಾಂತ್ ಆಯ್ಲೆ ಥೊಡೆ ಅಸ್ಕತ್ ಆವಾಜ್. ತಿಚೆಂ ಮಾತಿಯೆಚೆಂ ಬಿಡಾರ್ "ತೆ" ದರ್ಣಿ ಸಮಾ ಕರ್ತಾಲೆ. ಹಾಚಿ ಧುಳ್ಯಿ ಬಸುನ್ ಯೆತಾನಾ ತಿಚೊ ತಿಸ್ತೊ ತಿಕಾ ದಿಸ್ಲೊ.

ಅವಶೇಶಾಂ ಮದೆಂ ಹದ್ಯಾರ್ ಹಾತ್ ಬಾಂದುನ್ ಉಬೊ ಆಸ್ಚೊ. ತಾಚಿ ದೀಶ್ಟ್ ಸರ್ಗಾತ್ ಉತ್ಸೊನ್ ಪಳೆತಾಳಿ. ಜಯ್ತ್ ಆನಿ ಘಮಂಡ್ ತಾಚ್ಯಾ ಮುಕಮಳಾರ್ ರಾಜ್ ಕರ್ತಾಲೆಂ.

ತಿಣೆಂಯಿ ಎಕಾ ತೆಂಪಾರ್ ವಯ್ ಪಳೆಯಿಲ್ಲೆಂ. ತಿಚ್ಯಾ ಪತಿಚ್ಯಾ ಮರ್ಣಾ-ಪೇಟ್ ಭಾಡ್ಯಾಕ್ ಹಾಡ್ಲಲ್ಯಾ ಖಾಂದ್ಪಿಂಚ್ಯಾ ಖಾಂದಾರ್ ಚಡೊನ್ ಸಿಮೆತರಿಕ್ ಭಾಯ್ ಸರ್ತಾನಾ ತಿಣೆಂಯಿ ವಯ್ ಪಳೆಯಿಲ್ಲೆಂ, ಅಪ್ಲ್ಯಾ ರಚ್ಣಾರಾಕ್. ತಿಚೆ ಭಿತರ್ಲೊ ತೊ ಕ್ಷೋದ್, ಅಸಹಯಕ್ ಆನಿ ಮೌನ್ ಆಕ್ರಂದನ್ ಜಾವ್ನ್ ಉಟ್ತಾನಾ ತಿಣೆ ವಯ್ ಪಳೆಯಿಲ್ಲೆಂ. "ಹ್ಯಾ ನಂತರ್ ಸರ್ವೆಸ್ಪರಾ! ಹ್ಯಾ ನಂತರ್ ಸರ್ವೆ ಮ್ಹಜೆರ್ ಭೆಜೊಂ!"

ಹುಂ! ಆತಾಂ ತಿಕಾ ಕಾಫಿ ಜಾಯ್ ಆಸ್ಲಿ.

ರಾಂದ್ಪಾಚೆಂ ಕೂಡ್ ನಿಜಾಯ್ಕಿ ಸುಸಜ್ಜಿತ್ ಆಸ್ಲೆಂ. ಥೊಡೆಂ ಖಿತ್ಕತೆಂ ಉದಕ್, ಏಕ್ ಚಮಚ್ ಇನ್‌ಸ್ಪಂಟ್ ಕೊಫಿ, ದೂದ್ ಆನಿ ಸಾಕರ್." ತೊಪ್ಲೆಂ ತಿಕ ಮೆಳ್ಳೆಂ ಅನಿ ತಿಣೆ ಉದಕ್ ಭರ್ಲೆಂ. ಲಾಂಕ್ಡಾಂಚಿ ರಾಂದ್ಲಿ ಥಂಯ್ಸರ್ ನಾತ್ಲಿ ಬಗರ್ ಫಳ್ಳಳೀತ್ ಕುಕ್ಕಿಂಗ್ ರೇಂಜ್. ಉಚ್ಯಾಚಿ ಸರ್ವೆ ಸಕತ್ ತ್ಯಾ ತಾಂಬ್ಡ್ಯಾ ಸಿಲಿಂಡರಾಂತ್ ಆಸ್ಲಿ. ತಿಣೆ ತೊಪ್ಲೆಂ ಕುಕ್ಕಿಂಕ್ ರೇಂಜಾರ್ ದವರ್ಲೆಂ ಆನಿ ಏಕ್ ಫಿರ್ಕಿ ಘುಂವ್ಡಾಯ್ಲಿ. "ಏಕ್ ಸ್ಪಿಚ್ ದಾಂಬ್, ಏಕ್ ಫಿರ್ಕಿ ಘುಂವ್ಡಾಯ್". ಪುತಾಚಿಂ ಉತ್ರಾಂ.

ಪುಣ್ ಕಾಡಿಯಾಂ ಪೇಟ್ ಖಿಯ್ ಆಸಾ?



ತಿಚ್ಯಾ ಮಾತಿಯೆಚ್ಯಾ ಘರಾಂತ್ ಸರ್ವ್ ಹಾತಾಂಚ್ಯಾ ಪರಿದೆ ಬಿತರ್ಚ್ ಆಸ್ಲೆಂ. ಮಾಲ್ಸಿಸಾಂವ್ ಪಡೊಂ! ತಿ ಮನಾಂತ್ಚ್ ಬೊಬಾಟ್ಲಿ. ತುಂ ಆನಿ ತುಜೆಂ ಬಿಡಾರ್. ತುಂ ಆನಿ ತುಜೊ ಪಯ್ಲೊ. ಖಂಯ್ ಆಸ್ಲೆಂ ಹೆಂ ಸರ್ವ್ ತುಜೆ ಭಾವ್ ಪಿಡ್ಲ್ಯಾರ್ ಜಾತಾನಾ. ಆನಿ ತುಜೊ ಬಾಪಯ್ ಬರಫ್ ಕರ್ಗಲ್ಲೆಪರಿಂ ಪಿಗೊನ್ ವೆತಾನಾ? ತಿಚ್ಯಾ ತಾಳ್ಯಾಂತ್ ಚಡ್ಲೆಂ ಕೊಡು ಪೀಂತ್ ತಿಕಾ ಪುಗಾಸಿತ್ ಕರಿಲಾಗ್ಲೆಂ. ತಿಕಾ ಖೊಂಕ್ಲಿ ಆಯ್ಲಿ.

ರಾಂದ್ವಾಚ್ಯಾ ಕುಡಾಂತ್ ಕಸಲಿಗಿ ಹಿಮ್ಲಿ ಫಾಣ್ ಆಸ್ಲಿ ಅನಿ ಕಸಲೊಗಿ ಮಂದ್ ಪುಸ್ತುಸಿತ್ ಆವಾಚ್.

"ಹಾಂಗಾಸರ್ ಹರ್ಯೆಕಾ ವಸ್ತುಕ್ ತಾತಾಂಚೊ ಜಾಗೊ ಆಸಾ!" ತಿಚ್ಯಾ ಸುನೆನ್ ತಿಕಾ ಕಳಯಿಲ್ಲೆಂ. "ಆನಿ ಹರ್ಕೆಕ್ ವಸ್ತ್ ತ್ಯಾ ಜಾಗ್ಯಾರ್ ಆಸಾಜೆ!" ತರ್ ಕಾಡಿಯಾಂ-ಪೆಟ್ ಖಂಯ್ ಆಸಾ, ತಿ ವಿಚಾರಿಗಾಲಿ, ನಂಜ್ಯಾಂನಿ ದಾಟ್ಲೆಲೊ ಹಾಸೊ ಪಾಚಾರ್ನ್.

ಹಾಂ! ವ್ಹಯ್, ಕೊಲೆಜಿಕ್ ವೆಚಿ ತಿಚಿ ನಾತ್... ಅನ್ಯೆಚಿ ತಾಬೆಂತ್ ಆಸ್ಲೆಂ ತೆಂ ಹುಳ್ವಳ್ಳೆಂ, ಬುಲ್ವಳ್ಳೆ ನಾಂತ್. ತೆಂ ಸಿಗ್ಲೆತ್ ವೊಡ್ತಾಲೆಂ. ಚಿಮ್ಣೆಚ್ಯಾ ವಾತಿನ ಧುಂವರ್ಚೆಪರಿಂ ಧುಂವೊರ್ ಸೊಡ್ತಾಲೆಂ.

ಕಶ್ಟಾಂನಿ ಮೆಟಾಂ ಚಡೊನ್ ತಿ ನಾತಿಚ್ಯಾ ಬೆಡ್ರುಮಾಕ್ ಪಾವ್ಲಿ. ಥೊಡಿ ಮೊಟ್ಟಿಂ ಸೊಡ್ಲಾಂ. ತಿಕಾ ಕಾಡಿಯಾಂ ಪೇಟ್ಚ್ ನ್ಹಯ್, ಸಿಗ್ಲೆಟಿಚ್ಯಾ ಮುಳ್ಳೆಚಾಂನಿ ಭರ್ಲೆಲಿ ಪೀರ್ ಸಯ್ತ್ ಮೆಳ್ಳಿ.

ಮಾಲ್ಸಿಸಾಂವ್ ಪಡೊಂ.

ತಿಕಾ ಜಾಯ್ ಆಸ್ಲಿ ಫಕತ್ ತಿ ಕೊಪ್ ಹೊನುನಿ ಕಾಫಿ.

ಸಂದ್‌ಗಾಂಟಿಂಚ್ಯಾ ಕಿರ್ಕಿಸಾಂವಾಂ ಸಂಗಿಂ ಚಡ್‌ಲ್ಲ್ಯಾಚ್ ಕಶ್ಟಾಂನಿ ಮೆಟಾಂ ದೆಂವೊನ್ ತಿ ರಾಂದ್ವಾ ಕುಡಾಕ್ ಪಾವ್ಲಿ.

ಕಸಲಿ ತಿ ಹಿಮ್ಲಿ ಫಾಣ್? ಆನಿ ತೊ ಪುಸ್ತುಸೊ ಆವಾಚ್?

ನವಿಂ ಘರಾಂಯಿ ಫಾಣ್ತಾತ್?



ಆತಾಂ ಹಾಂವೆಂಯಿ ವೋಂಟ್ ವೋಳಾಯ್ಜೆ?

ಹರ್ಯೆಕಾಕ್ ತಾತಾಂಚೊ ಜಾಗೊ ಆಸಾ ಸುನೆಚಿಂ ಉತ್ರಾಂ ತಿಚ್ಯಾ ಕಾನಾಂನಿ ಘಾಜೊಂಕ್ ಲಾಗ್ಲಿಂ.

ತರ್ ಮ್ಹಜೊ ಜಾಗೊ ಖಿಯ್ಸರ್?

ಹೆಂ ಸರ್ವ್ ಹಾಂವೆಂ ಮಾಗ್ಲೆಂ? ಆಶೆಲ್ಲೆಂ?

ಲಾಂಕ್ಡಾಂಚಿ ರಾಂದ್ಲಿ.

ತೀನ್ ಮರ್ಣಾಂ.

ಆನಿ ತಿಚ್ಯಾ ಮಾತಿಯೆಚ್ಯಾ ಬಿಡಾರಾಚೆಂ ದ್ವಂಸ್.

ತೀನ್ ದೃಶ್ಯಾಂ, ಎಕಾ ಪಾಟ್ಲಾನ್ ಏಕ್

ತೀನ್‌ಚ್ ಹಂತಾಂನಿ ತಿಕಾ ತಿಚ್ಯಾ ಪಾಟೊಸಾಧಾವ್ನ್, ತಿಚ್ಯಾ ಆಲ್ತಾರಿರ್‌ಥಾವ್ನ್, ತಿಚ್ಯಾ ಥೊರಾಯೆಥಾವ್ನ್ ಸಕ್ಲಾ ದೆಂವಯಿಲ್ಲೆಂ ತಿಂ ತೀನ್ ದೃಶ್ಯಾಂ.

ಆನಿ ಆತಾಂಚೊ ತಿಚೊ "ಜಾಗೊ."

ಮಾಂದುನ್ ಘೆಂವ್ಕ್ ಅಸಾಧ್ಯ್ ಜಾಲ್ಲೊ "ಜಾಗೊ."

ಮಾಲ್ದಿಸಾಂವ್ ಪಡೊಂ, ತಿ ಖಿಳಂಚ್ಲೆ.

ಮಾಲ್ದಿಸಾಂವ್ ಪಡೊಂ.

.....

.....

ಉಪ್ರಾಂತ್,

ತಿಣೆ ಕಾಡಿ ಪೆಟಯ್ಲಿ.

\*\*\*೨೨೨\*\*\*



## ವಿಶ್ಲೇಷಣ್ 4. ಏಕ್ ಕೊಪ್ ಹುನೊನಿ ಕೊಫಿ

**ಮಾಂಡಾವಳ್:** ಸಾಮಾಜಿಕ್ ಚಿಂತ್ನಾ ಪ್ರಕಾರಾಚಿ ಹಿ ಕಾಣಿ ಬರವ್ನ್ ಕಾಂಯ್ ತೀನ್ ದಾಕ್ಟೆ ಉತರ್ಲಾರ್ ತರಯೀ ಆಜ್ ಪಾಸೊನ್ ಹಿ ಕಾಣಿ ಆಧುನಿಕ್ ಕಾಣಿಯೆಚ್ಯಾ ವರ್ಗಾಂತ್ ಆಸ. ಸಾಮಾನ್ಯ ಜಾವ್ನ್ ಏಕ್ ಸಾದೊ ವಾಚ್ಪಿ ಸಬ್ಧಾಂಕ್ ಕಿತ್ಲೆ ಖೊಲಾಯೆನ್ ಪಾರ್ಕಿತಾ ಮ್ಹಣ್ಣೆಂ ಏಕ್ ಕಾಣಿ ಸಮ್ಜುಂಚ್ಯಾಕ್ ತೆಂ ಭೋವ್ ಗರ್ಜೆಚೆಂ. ಪ್ರತ್ಯೇಕ್ ಜಾವ್ನ್ ಎಡ್ವಿನಾಚ್ಯೊ ಕಾಣಿಯೊ ಸಮ್ಜುಂಕ್ ತಾಣೆಂ ವ್ಹಾಪಾರ್ ಕೆಲ್ಲ್ಯಾ ಸಬ್ಧಾಂಕ್ ಚೇತ್ ದಿವ್ನ್ ವಾಸ್ತಿ ಗರ್ಜ್ ಆಸ್ತಾ. ದಾಕ್ಟೊ ಘೆಂವ್ಚೊ ತರ್; ಏಕ್ ಸಾಮಾನ್ಯ ವಾಚ್ಪಿ 'ಏಕ್ ಕೊಪ್ ಹುನ್ ಕೊಫಿ' ಆನಿ 'ಏಕ್ ಕೊಪ್ ಹುನೊನಿ ಕೊಫಿ' ದೋನ್ಯೀ ಎಕಾಚ್ ಅರ್ಥಾರ್ ಸಮ್ಜುನ್ ಘೆತಾ. ಹಾಂಗಾಸರ್ 'ಹುನೊನಿ' ಸಬ್ಧ ಮಹತ್ವಾಚೊ, ಕಾಣಿಯೆಚ್ಯಾ ಉತ್ರಾವಳೆಂತ್, ಕಾಣಿಯೆಚ್ಯಾ ಮಾಂಡಾವಳೆಂತ್, ವಾ ಭಾಂದಾವಳೆಂತ್ ಸುರ್ವೆರ್ ಥಾವ್ನ್ ಅಖೇರಿಪರ್ಯಾಂತ್ ವಾಚ್ಪಿಕ್ ಕಳ್ತಾ ಹ್ಯಾ ಸಬ್ಧಾಚೊ ಖರೊ ಅರ್ಥ್.

ಹಿ ಕಾಣಿ ಕೊಂಕಣಿ ವಾಚ್ಪುಂಚ್ಯಾಕಿ ಚಡಿತ್ ಮಾಪಾನ್ ಇಂಗ್ಲಿಶ್ ವಾಚ್ಪುಂಕ್ ಲಾಗು ಜಾಂವ್ತಸಲಿ, ಕಾಣಿಯೆಚ್ಯಾ ತಾಂತ್ರಿಕ್ ಮೆಟ್ರಿಕ್ ಗಮನಾಕ್ ಧರ್ಚೆಂ ತರ್ ಹಿಚ್ ಕಾಣಿ 'ಖುಶ್ತಂತ್ ಸಿಂಫಾನ್' ಭಾರತಾಚ್ಯೊ ಖಾಸ್ ಕಾಣಿಯೊ ಬುಕಾಂತ್ ಹಿ ಪರ್ಗಟ್ ಕೆಲ್ಯಾ. ಹಿ ಕಾಣಿ ಬರಯಿಲ್ಲಿ ಕಾಂಯ್ ಪಾಂತೀಸ್-ಚಾಳಿಸ್ ವರ್ಸಾಧಿಂ, ಮ್ಹಜ್ಯಾ ಸಾಹಿತಿಕ್ ಭುರ್ಗಾಪಣಾರ್ ಸ್ವತಾ ಎಡ್ವಿನಾನ್ ಚಲಯಿಲ್ಲಾ 'ಮೊಟ್ಟಾ ಕಾಣಿಯಾಂಚ್ಯಾ ಕಾಮಾಸಾಳಾಂತ್' ಹಾಂವೆಂ ವಾಂಚೊ ಘೆಲ್ಲಾ ಆನಿ ಹ್ಯಾ ಕಾಣಿಯೆಕ್ ಆಯ್ಕುನ್, ಸಮ್ಜುನ್, ಶಿಕುನ್ ಆಯ್ಲಾಂ. ಏಕ್ ಮೊಟ್ಟಿ ಕಾಣಿ ಕಿತ್ಲಿ ಮೊಟ್ಟಿ ಆಸುಂಕ್ ಜಾಯ್, ಕಿತ್ಲೆಂ ವಿವರಣ್ ಗರ್ಜೆಚೆಂ, ಕಿತ್ಲೆ ಪಾತ್ರ್ ಆಸ್ಲಾರ್ ಬರೆಂ ಹೆ ಸಗ್ಳೆ ಗೂಣ್ ಹ್ಯಾ ಕಾಣಿಯೆಕ್ ಪ್ರಮಾಣ್ (Benchmark) ಜಾವ್ನ್ ಘೆವ್ಯೆತ್ ಮ್ಹಣ್ ಮ್ಹಾಕಾ ಭಗ್ತಾ. ಪುಣ್ ಜೆರಾಲ್ ಥರಾನ್ ಕಾಣಿ ಏಕ್ ನಿರ್ದಿಶ್ಟ್ ಪ್ರಮಾಣಾಚಿಚ್ ಆಸುಂಕ್ ಜಾಯ್ ಮ್ಹಳ್ಳಿ ರೇಗ್ರ ನಾ. ಕಾಣಿ ಎಕಾ ಕಾಣಿಯೆಗಾರಾಚೆಂ ರಚನ್, ಆನಿ ತೆಂ ಕಿತ್ಲೆಂ ಕ್ರಿಯಾತ್ಮಕ್ ಆಸುಂಕ್ ಜಾಯ್ ಮ್ಹಳ್ಳೆಂ ತ್ಯಾ ತ್ಯಾ ಕಾಣಿಯೆಗಾರಾಚ್ಯಾ ಸೃಜನಾತ್ಮಕ್ ಚಿಂತ್ನಾಚೆರ್ ಆಸ್ತಾ.

**ನಿರೂಪಣ್/ಗೂಣ್‌ಲಕ್ಷಣ್:** ಹ್ಯಾ ಕಾಣಿಯೆಂತ್ 'ತಿ, ತಿಚೊ ಪೂತ್, ಕೊವಂತಾಚಿ ಮಾದ್ರ್, ಸುನ್, ಕೊಲೆಜಿಕ್ ವೆಚಿ ನಾತ್' ಹಿಂ ಪಾತ್ರ್‌ಧಾರಿಂ. ಪುಣ್ ಪ್ರಮುಕ್ ಪಾತ್ರಾರ್ ಆಸ್ಪಿ ಫಕತ್ 'ತಿ', ಹಾಂಚೆಸವೆಂ ಘರಾಂತ್ಲೊ ಕುಕ್ಕಿಂಗ್ ರೇಂಜ್ ಜಾಂವ್,



ಲಾಂಕ್ಡಾಚಿ ರಾಂದಣ್ ಜಾಂವ್, ಸಿಗ್ಗಿಟಿಚಿ ಪೀರ್ ಜಾಂವ್, ಪಾಶ್‌ವ್ಡುಂಯ್ (Backdrop) ಪಾತ್ರಾಚಿಂ. ಅನ್ಯೇಕ್ ಸೊಭಾಯ್ ಹ್ಯಾ ಕಾಣಿಯೆಚ್ಯಾ ಭಾಂದಾವಳೆಂತ್ ಆಸ್ಚಿ ಜಾವ್ನಾಸಾ, ಖಿಂಯ್ಚಾರ್‌ಯೀ ಕಸಲ್ಯಾಯ್ ಪಾತ್ರಾಚಿಂ ವಿವರಣ್ ನಾಸ್ತಾನಾ ಸಯ್ತ್ ಉತ್ರಾಯಿಲ್ಲೆ ಪಾತ್ರ್ ವಾಚ್ಪ್ಯಾಚ್ಯಾ ಮತಿಂಕ್ ಖಿಂಚ್ತಾತ್ ಆನಿ ಸುಡಾಳ್ ರಿಶಿನ್ ವೆವೆಗ್ಳಿಂ ರುಪ್ಣಿಂ ಮತಿಂತ್ ಖಿಂಚ್ತಾತ್. ಹೆಂ ಏಕ್ ಖಾಶೆಲೆಂಪಣ್ ಎಡ್ವಿನಾಚ್ಯಾ ಕಾಣಿಯಾಂಚೆಂ.

ಹ್ಯಾ ಕಾಣಿಯೆಚ್ಯಾ ಪಾತ್ರಾಂಕ್ ಕಸಲಿಂಚ್ ನಾಂವಾಂ ನಾಂತ್, ಹಾಂಗಾಸರ್ ಜೀವ್ ಆಸ್ಚ್ಯಾಂಕ್ ಜಿತ್ಲೊ ಮಹತ್ವ್ ಆಸಾ ತಿತ್ಲೊಚ್ ಮಹತ್ವ್ ಸಾಹೆತಾಂಕ್‌ಯೀ ಆಸಾ, ಜಶೆಂ ಕುಕ್ಕಿಂಗೆ ರೇಂಜ್, ಫಿರ್ಕಿ, ಕಾಡಿಯಾಂ ಪೇಟ್. ಏಕಾ ನಿರ್ದಿಶ್ತ್ ಘರ್ಚ್ಯಾ ಭಂವಾರಾ ಭಂವ್ಲೊಣಿ ಹಿ ಕಾಣಿ ನಿರ್ಮಿತ್ ಕೆಲ್ಯಾ. ಪಾತ್ರಾಂನಿ ಜೀವ್ ಭರ್ಚಿ ಹಾಂಗಾಸರ್ ಗರ್ಜ್ ನಾ. ಪುಣ್ ಸಂಭಾಶಣಾಂನಿಚ್ ಹ್ಯಾ ಕಾಣಿಯೆಚ್ಯಾ 'ತಿ' ಪಾತ್ರಾಚಿ ಕಳ್ಳಳೆ, ಮಾನಸಿಕ್ ಉಬ್ಲೆಸ್, ಆಟಿವಿಟಿ, ವೆಳಾಕಾಳಾಚಿ ಪುರ್ಪುರೆ ತಿಚ್ಯಾ ವೆಕ್ತಿತ್ವಾಚಿ ಒಳೊಕ್ ತವಳ್ ತವಳ್ ದಿತಾತ್. ತಿ ಮಾತ್ರ್ ನ್ಹಯ್ ನ್ಹಯ್, ತಿಚ್ಯಾ ಸುನೆಚಿ ಸುಸಜ್ಜಿತ್/ವೆವ್ಪಿತ್ (ಸಿಸ್ಟಮ್ಯಾಟಿಕ್) ತಶೆಂಚ್ ಸಂಘಟಿತ್ (Organised approach) ದಿಸೊನ್ ಯೆತಾ ಪುಣ್ ಸುನೆಕ್ ಅಪ್ಲಿ ಆಂತರಿಕ್ ಬದ್ಲಾವಣ್ (ಸಾಸುಮಾಂಯ್ತ್ ಕುಜ್ವಾಂತ್ ಕುಮೊಕ್ ಕರ್ಚಿ) ನಾಕಾ, ತಶೆಂಚ್ ಕೊಲೆಜಿಕ್ ವೆಚಿ ನಾತ್ ಸಯ್ತ್ ಅಪ್ಲ್ಯಾ ಕುಡಾಂತ್ ಬಸೊನ್ ಸಿಗ್ಗಿಟ್ ಪಿಯೆತಾ ಪುಣ್ ತಿಕಾಯ್ ವೆಳಾಕಾಳಾಚಿ ಬದ್ಲಾವಣ್ ಖಾಯ್ನ್ ಆಸಾ ಪುಣ್ ತಿ ವಿಂಚ್ಚಾರ್ (Selective approach) ಬದ್ಲಾವಣೆಕ್ ಮಾತ್ರ್ ಖಾಯ್ನ್ ಕರ್ತಾ.

**ಕಥಾವಸ್ತು ಅನಿ ಭಾಂದಾವಳೆ:** ಹಿ ಕಾಣಿ ನೀಜ್ ಘಡಿಶಾಚ್ಯಾ ಆಧಾರಾನ್ ಬರಯಿಲ್ಲಿ ಮ್ಹಳ್ಳೆ ಹಿಶಾರೆ ಮೆಳ್ತಾತ್. ಹಿ ಕಾಣಿ ಕಾಲ್ಪನಿಕ್ ಕಾಣಿ ಆಸುಂಕ್‌ಯೀ ಪುರೊ ಪುಣ್ ಹಾಂಗಾಸರ್ ತಾಚೆರ್ ಕಿತೆಂಚ್ ಲಬ್ಲೊನ್ ನಾ. ಏಕ್ ಕಾಣಿ ಜಾವ್ನ್ ಘೆತ್ತಿ ತರ್ ಹ್ಯಾ ಕಾಣಿಯೆಂತ್ ಏಕಾ ಪಾರಂಪರಿಕ್ ವಾ ಆದಿಮಾಗಾಂ ಥಾವ್ನ್ ಜಿಯೆವ್ನ್ ಆಯಿಲ್ಲಿ ರೀತ್ ಕಶಿ ಬದ್ಲತಾ, ಆನಿ ಹಿ ಬದ್ಲಾವಣ್ ಫುಕತ್ ವಸ್ತುಂಚೆರ್ ವಾ ಶೋಕೇಜಿಚೆರ್ ವಾ ಸಾಹೆತಾಂಚೆರ್ ಆಸುಂಕ್ ನ್ಹಜೊ ಬಗಾರ್ ಮನ್ಯಾಚಿ ಚಿಂತ್ಪಾಸಕ್ತಿಂತ್ ಸಯ್ತ್ ವೆಳಾಕಾಳಾಚಿ ಬದ್ಲಾವಣ್ ಗರ್ಜ್ ಮ್ಹಳ್ಳೆ ಕಥಾವಸ್ತು ಏಕಾ ಬುದ್ಧಂತ್ ಭಾಂದಾವಳೆಂತ್ ಉತ್ರಾವ್ಣಿ ಕೆಲ್ಲಿ ಆಸಾ.

ಏಕ್ ಪರ್ನಾಫ್ಯಾ ಘರಾಂತ್ ಲಾಂಕ್ಡಾಚ್ಯಾ ರಾಂದಣೆಂತ್ ಆಪ್ಲ್ಯಾ ಘರ್ಚ್ಯಾ ಸರ್ವಾಂಚೆಂ ಪೋಟ್ ಭರ್ಚಿಂ ರಾಂದುನ್ ಸವಯ್ ಕೆಲ್ಲಿ ಪ್ರಾಯೆಸ್ತ್ ಬಾಯ್ಲ, ಚೆಡ್ನಾಂ ತಿಚೊ ಪೂತ್ ಗಲ್ಪಾಕ್ ವಚುನ್, ಗಾಂವಾಕ್ ಯೇವ್ನ್ ಶಿಕ್ಪಿ ಚೆಡ್ವಾಕ್ ಅಪ್ಲಿ ಬಾಯ್ಲ ಕರುನ್



ಯೆತಾ ಆನಿ ಜೆದ್ನಾಂ ತಿ ಸುನ್ ಕಾಮಾಕ್ ವಚೊನ್ ಯೆತಾ, ತಿಚಿ ನಾತ್ ಇಸ್ಕೊಲ್ ಸಂಪವ್ನ್ ಕೊಲೆಜಿಕ್ ವೆತಾ ಪರ್ಯಾಂತ್ ಕಾಂಯ್ ಲಾಂಭ್ ಕಾಳ್ ಉತರ್ಲಾ ಪುಣ್ ತಿಚಿ ಆಂತರಿಕ್ ಸವಯೆಚಿ ಬದ್ಲಾವಣ್ ಜಾಲ್ಲಿ ದಿಸಾನಾ. ಅಖೆರಿಕ್ ಅನಾಹುತ್/ಅವ್ಡ್ ಘಡ್ತಾ ಆನಿ ತೀನ್ ಜಿವಾಂಕ್ ಘೆವ್ನ್ ವೆತಾ. ಹಿ ಏಕ್ ಸ್ಕೂಲ್ ಕಾಣಿ, ಆನಿ ಸಾದ್ಯಾ ಉತ್ರಾಂನಿ ಬರಯಿಲ್ಲಿ ತರ್ಯೀ ಸಾದ್ಯಾ ವಾಚ್ಪಾನ್ ಚೇತ್ ದೀವ್ನ್ ವಾಸ್ತಿ ಗರ್ಜ್ ಆಸಾ.

**ಕಥಾನಕ್ ಆನಿ ದೃಷ್ಟಿಕೋನ:** (ಕಾಣಿಯೆಚೊ ತೀರ್ಕ್ ಆನಿ ಕಾಣಿಯೆಗಾರಾಚೊ ದಿಶ್ಪಾವೊ): ಬದ್ಲಾವಣ್ ವ ಚೇಂಜ್ ಏಕ್ ಪ್ರಚಲಿತ್ ಸಬ್ದ್, ಆಯ್ಚ್ಯಾ ಕಾಳಾರ್ ಸಯ್ ಹೊ ಸಬ್ದ್ ಹರೇಕಾ ದಿಸಾ ಮ್ಹಣ್ಣೆಪರಿಂ ಆಮ್ಕಾಂ ವಾಚುಂಕ್ ಮೆಳ್ತಾ. ಹ್ಯಾ ಸಂಸಾರಾಂತ್ ಕಿತೆಂಚ್ ಬದ್ಲನಾಸ್ಚೆಂ ಜಾವ್ನಾಸಾ ಚೇಂಜ್ ('ಬದ್ಲಾವಣ್'). ಪುಣ್ ಬದ್ಲಾವಣ್ ಮ್ಹಳ್ಳಾರ್ ಕಿತೆಂ? ವೆವೆಗ್ಳ್ಯಾ ಜಾತಿಚೊ, ಧರ್ಮಾಚೊ, ಸಂಸ್ಕೃತಿಚೊ, ವಿಚಾರಾಂಚೊ ಲೋಕ್ ಜಾಯಿಂ 'ಬರಿಂ' ಕಾಮಾಂ ಕರ್ತಾ ಜಿಂ ಆದಿಮಾಗಾಂ ಧಾವ್ನ್ ಪುರ್ವಜಾಂನ್ ಕರುನ್ ಆಯಿಲ್ಲಿಂ; ಜಶೆಂ ಮಿಸಾಕ್, ದಿವ್ಯಾಕ್ ವೆತಾ, ಪುಜಾ ಕರ್ತಾ, ತುಲ್ಲಿ ಕಾಟ್ಯಾಚಿ ಜಾಂವ್, ಗಾಯೆಚಿ ಜಾಂವ್, ಸುರ್ಯಾಚಿ ಜಾಂವ್, ಘೆಸ್ತಾಂ ಆಚರಣ್ ಕರ್ತಾ ಆನಿ ಕಾಳ್ ಮುಕಾರ್ ಗೆಲ್ಲೆಪರಿಂಚ್ ಹ್ಯಾ ಸರ್ವಾಂನಿ ಆಧುನಿಕತಾ (Modernisation) ಹಾಡುಂಕ್ ಪಳೆತಾ. ಹಿ ವೆಳಾಕಾಳಾಚಿ ಪ್ರಗತಿ ವಾ ಬದ್ಲಾವಣ್, ಪುಣ್ ಜಿ ಬದ್ಲಾವಣ್ ಧಾಕವ್ಪಾಚಿ ಆಸ್ತಾ (ಭಾಯ್ಲಿ/ಭಾಟ್ರೀಯ್) ತಿಚ್ ಬದ್ಲಾವಣ್ ಆಂತರಿಕ್/ಭಿತರ್ಲಿ ಜಾವ್ನಾಸ್ತಾ? ಹೆಂಚ್ ಸವಾಲ್ ಹ್ಯಾ ಕಾಣಿಯೆಚೆಂ ತೀರ್ಕ್.

**ಸಂಘರ್ಶ್/ವಿವಾದ್:** ಹಿ ಕಾಣಿ ಶಿತ್ ಗುಡ್ಡನ್ ದಿಲ್ಲೆಪರಿಂ ಬರಯಿಲ್ಲಿ ಕಾಣಿ ನ್ಹಯ್, ತ್ಯಾ ತ್ಯಾ ವಾಚ್ಪಾನ್ ಅಪ್ಲ್ಯಾ ಮತಿಚ್ಯಾ ಸಮ್ಜುಂಚ್ಯಾ ಶ್ಯಾಧಿಯೆಚೆರ್ ಹಿ ಕಾಣಿ ಸಮ್ಜುಂಚ್ಯಾ ತರ್ಯೀ ಥೊಡೆ ವಿವಾರ್ ವಾ ಸಂಘರ್ಶ್ ಅಂಶ್ ಆಸಾತ್; ಆಪ್ಲ್ಯಾ ಪುರ್ವಜಾಂ ಧಾವ್ನ್ ಪಾಳುನ್/ ಶಿಕುನ್ ಆಯಿಲ್ಲಿ ಜಿಣ್ಯೆರೀತ್ ಬದಲ್ಲ್ಯಾ; ಮಾತಿಯೆಚೆಂ ಘರ್ ಕೋಂಕ್ರೆಟ್ ಘರ್ ಪುರ್ತೆಂ ನ್ಹಯ್ ತರ್ಯೀ ಜಾಂವ್ಚ್ಯಾರ್ ಆಸಾ, ಲಾಂಕ್ಡಾಚಿ ರಾಂದಣ್ ಆತಾಂ ಕುಕ್ಕಿಂಗ್ ರೇಂಜ್ ಜಾಲ್ಯಾ, ಪಯ್ಲೆಂ ಕರಿಜಾಯ್ ಜಾಲ್ಲಿ ಮಿನತ್ ಆತಾಂ ನಾ, ಪುಣ್ ಆತಾಂ ವೆಳಾಕ್ ಆನಿ ಜೊಕ್ಟಾ ಘಡಿಯೆ ಚಿಂತುಂಕ್ ಆಸಾ. ಹ್ಯಾ ಕಾಣಿಯೆಂತ್ 'ತಿ' ಹೆಂ ಸರ್ವ್ ಪಾಳುನ್ ಆಯ್ಚ್ಯಾ ಕಾಂಯ್ ಪಂದ್ರಾ-ಸೊಳಾ ವಾ ತಾಚ್ಯಾಕೀ ಚಡಿತ್ ವರ್ಸಾಂನಿ ಪಾಳುನ್ ಆಯ್ಚ್ಯಾ ಮ್ಹಣ್ತಾನಾ ಅಜಾನಕ್ ತಿಕಾ ಕಾಡಿಯಾಂ ಪೇಟ್ ಸೊಧ್ತಾನಾ ತಿಣೆಂ ಚಾಲು ಕೆಲ್ಯೊ ಗ್ಯಾಸ್ ಚಾಲುಚ್ ದವರ್ಚಾಂತ್ ಕರ್ಚಿ ಬೆಪರ್ವಾ ಉಟೊನ್ ದಿಸ್ತಾ. ಕುಕ್ಕಿಂಗ್ ರೇಂಜ್ ಆಸಾ ಪುಣ್ ತೊ ಝಳಂವ್ಕ್ ಲೈಟರ್ ನಾ ಬಗಾರ್ ಕಾಡಿಯಾಂಪೇಟ್.



ದುಸ್ರೊ ವಿವಾರ್ ಮ್ಹಣ್ಯೆತ್, ತಿ ಕಶಿಯ್ ಶಿಕಪ್ ನಾತ್ಲಿ ಪುಣ್ ತಿಚಿ ಸುನ್ ಶಿಕ್ಲಿ, ತಿಚ್ಯಾಯ್ ನಾಕಾಕ್ ತ್ಯಾ ಗ್ಯಾಸಾಚೊ ಹವೊ ಲಾಗುನ್ 'ಕಸ್ಲಿ ಹಿಮ್ನಾಣ್' ಮ್ಹಳ್ಳೆಂ ಚಿಂತಪ್ ಆಯ್ಲಾಂ, ಪುಣ್ ತೊ ಥಂಯ್ ಲೀಕ್ ಜಾಲ್ಲ್ಯಾ ಗ್ಯಾಸಾಚೊ ಮ್ಹಳ್ಳೊ ಜೋಪ್ ತಿಚ್ಯಾಯ್ ಮತಿಕ್ ಯೇಂವ್ಕ್ ನಾ ಮ್ಹಳ್ಳೊ.

**ಸಂಸ್ಥಿ:** ಕಾಣಿಯೆಚಿ ಅಕೇರಿಕ್ ದುರಂತ್/ಅವ್ಡ್ ಘಡೊಂಕ್ ಆಸ್ಚೊ ಹಿಶಾರೊ ಕಾಣಿಯೆಚ್ಯಾ ಸುವಾರ್ತೆರ್ ನ್ಹಯ್ ತರ್ಯೀ ಕಾಣಿಯೆಚ್ಯಾ ಮಧೆಂ ಮೆಳ್ತಾ. ಪುಣ್ ಭೋವ್ ಚಾಲಾಕೆಂತ್ ಹೆಂ ದುರಂತ್ ಅಚಾನಕ್ ಮ್ಹಳ್ಳೆಪರಿಂ ಘಡುನ್ ವೆತಾ. ಹ್ಯಾ ಆವ್ಡಾಂತ್ ತೀನ್ ಜೀವ್ ವೆತಾತ್ ತಶೆಂಚ್ ಮಾತಿಯೆಚಿಂ ಘರ್ ಧುಸ್ಪಟೊನ್ ವೆತಾ.

**ಮುಳಾವೊ ವಿಶಯ್:** ಆಯ್ಚೊ ಸಂಸಾರ್ ಕಸೊ ದಿಸಾನ್‌ದೀಸ್ ಬದ್ಲೊನ್ ವೆತಾ, ವೇಳ್ ಕೊಣಾಕ್‌ಚ್ ರಾಕೊನ್ ರಾವಾನಾ. ಮನಿಸ್, ಮನ್ಯಾಚೆಂ ನ್ಹೆಸಪ್, ಮನ್ಯಾಚೆಂ ಖಾಣ್, ಮನ್ಯಾಚೆಂ ಜಿವಿತ್, ಮನ್ಯಾನ್ ವಸ್ತಿ ಕರ್ಚಿ ಸುವಾತ್, ಜಿಯೆಂವ್ಚಿ ರೀತ್ ಹರೇಕ್ ಬದ್ಲೊನ್ ಆಸಾ. ಕೊಣ್ ಅಪ್ಲಿ ಸಂಸ್ಕೃತಾಯ್ ಸೊಡುನ್ ಪರ್ಕಿ ಸಂಸ್ಕೃತೆಕ್ ಆಪ್ಣಾಯ್ತಾ ಅನಿ ಕೊಣ್ ಅಪ್ಲೆಂ ಜಿವಿತ್ ಹೆರಾಂನಿ ಮೆಚ್ಚಾಜಯ್ ಜಾಲ್ಲೆಂ ಕರುನ್ ಘೆತಾ ಅನಿ ಹೆರಾಂಕ್ ದಾಕಂವ್ಚೆಂ ಚಡಿತ್ ಮಾಪಾನ್ ಕರುಂಕ್ ವೆಚೊನ್ ಅಪ್ಲೆಂ ಜಿವಿತ್ ವಿಸರ್ತ. ಹ್ಯಾ ಬದ್ಲಾವಣೆಂತ್ ಆಮಿ ಹಳ್ತಾರ್ ವಾ ಕಳಾನಾಸ್ತಾನಾ ಸಾಂಡ್ಚೆಂ ವಾ ವಿಸರ್ಚೆಂ ಕಸಲೆಂ ಮ್ಹಳ್ಳೆಂ ಧ್ಯಾನ್ ಅಮಿ ಕರ್ತಾಂವ್?

ದುಸ್ರೆಂ, ಆರ್ಥಿಕ್ ಸ್ಥರಾರ್ ಜಾಲ್ಲಿ ವಾ ಜಾಂವ್ಚಿ ಬದ್ಲಾವಣ್ ಸಾಮಾಜಿಕ್ ಸ್ಥರಾರ್ ಜಾಯ್ತ್ ಮ್ಹಳ್ಳಿ ಖಾತ್ರಿ ಆಸಾ? ರಾಂದಣ್ ಲಾಂಕ್ಡಾಚಿ ಆಸುಂ ವಾ ಕುಕಿಂಗ್ ರೇಂಜ್, ದೊನಾಂತ್ಯೀ ಮೊಡ್ಕೆಂತ್ ತಾಂದು ಅನಿ ಉದಕ್ ದವರ್ಲೆಂ ತರ್ ವೆಳಾನ್ ಶಿಜ್ತಾ. ದೊನಾಂತ್ಯೀ ಉಜೊಚ್ ತ್ಯಾ ಮೊಡ್ಕೆಕ್ ತಾಪಯ್ತಾ. ಲಾಂಕ್ಡಾಚ್ಯಾ ರಾಂದಣೆಕ್ ಜಶೆಂ ಲಾಂಕುಡ್ ಏಕ್ ಸಾಹೆತ್ ತಶೆಂ ಕುಕಿಂಗ್ ರೇಂಜಾಕ್ ಗ್ಯಾಸಾಚೆಂ ಸಿಲಿಂಡರ್ ಏಕ್ ಸಾಹೆತ್. ಹಾಂತುಂ ಜಾಗತಿಕ್ ತಾಪ್‌ಮಾನಾಚೊ (ಗ್ಲೋಬಲ್ ವಾರ್ಮಿಂಗ್) ಪ್ರಭಾವ್ ಆಸಾ - ಹೊ ಏಕ್ ವೆಗ್ಳೊ ವಿಶಯ್. ಪುಣ್ ವೆಳಾಕಾಳಾಪರಿಂಚ್ ಕುಕಿಂಗ್ ರೇಂಜ್ ತಶೆಂಚ್ ಹರ್ ಸಾಹೆತಾಂ ಚಲಂವ್ಕ್ಯಾಯೀ ಯಂತ್ರಾಂ ಆಸ್ತೆಂ ತರ್?

ಪುಣ್ ಹಾಂಗಾಸರ್ ತೆಂ ಪ್ರಮುಕ್ ನ್ಹಯ್, ಕಿತ್ಯಾಕ್ ಮ್ಹಳ್ಳಾರ್ ಹಾಂಗಾಸರ್ ಕಸ್ಲೊಚ್ ಸಪ್ಲೆತ್ಯೊ ಗಳುನ್ ನೆಣಾಸ್ಚೆಂ ಏಕ್ ಮಾಧ್ಯಮ್ ಕುಟಮ್ ಗರೀಬ್‌ಪಣಾಚೊ





ಗೀಟ್ ಉತ್ತೊನ್ (ಹೆಂ ಸಾಮಾಜಿಕ್ ಚಿಂತಪ್) ಕೊಂಕ್ರಿಟ್ ಘರಾಂನಿ ರಿಗ್ಲಾ, ಸರ್ವ್ ಯಾಂತ್ರೀಕೃತ್ ಆನಿ ಸರ್ವ್ ವೆವ್ಸಿತ್. ಆನಿ ಹ್ಯಾ ಯಾಂತ್ರೀಕೃತ್ ದೀಸ್ಪಡ್ತೆಂತ್ ಮನ್ಯಾಮೋಗ್, ಮನ್ಯಾಮಯ್ಪಾಸ್, ಮನ್ಯಾಹುಸ್ಕೊ ಮಾತ್ ಕಸಲೆಂಚ್ ಯಂತ್ರ ಅಜೂನ್ ದೀಂವ್ಕ್ ಸಕುಂಕ್ ನಾ.

**ಶೈಲಿ:** ಸಾದ್ಯಾ ಉತ್ತಾಂನಿ ಘಡ್ಲಿ ಪುಣ್ ಸಾದಿ ಬರ್ಪಾವಳ್ ನ್ಹಯ್, ಸಾದಿ ಭಾಸ್ ವ್ಹಾಪಾರುನ್ ಏಕ್ ಸಂಕೀರ್ಣ್ ವಿಶಯ್ ಭೋವ್ ಪ್ರಭಾವಿತ್ ರಿತಿನ್ ಕೆಲ್ಲಿ ಉತ್ತಾವಳ್ ಹ್ಯಾ ಕಾಣಿಯೆಂತ್ ದಿಸೊನ್ ಯೆತಾ. ಎಡ್ವಿನಾಚಿ ಖಂಯ್ಜಿಯೆಂ ಕಾಣಿ ಏಕ್ ನಿರ್ದಿಶ್ತ್ ಘಡಿತ್/ಘಟನಾಚೊ ಉಲ್ಲೇಕ್ ಕರ್ತಾ ಮ್ಹಣುನ್ ತಿ ಕಾಣಿ ಫಕತ್ ತ್ಯಾ ಘಡಿತ್/ಘಟನಾಕ್ ಲಾಗು ಜಾಂವೆತಸಲಿ ಮ್ಹಣುಂಕ್ ಜಾಯ್ನಾ, ತಿ ವೆವ್ಗ್ಯಾ ಸ್ಥರಾಚೆರ್ ಅವಲೋಕನ್ ಕೆಲಿ ತರ್ ಸಭಾರ್ ಸ್ಥರಾಂನಿ ಸಯ್ತ್ ಲಾಗು ಜಾಂವ್ಚೆ ತಸಲಿ.

**ವಿಶ್ಲೇಷಣ್:** ಹ್ಯಾ ಸಂಸಾರಾಂತ್ಲೆಂ ವ್ಹಡ್ ರೂಮ್ (ಕೂಡ್) ಖಂಯ್ಜಿಂ ('What is the biggest room in this world')? ಮ್ಹಳ್ಳೆಂ ಸವಾಲ್ ಕೆಲೆಂ ತರ್ ತಾಚಿ ಜವಾಬ್ ಕಿತೆಂ ಆಸತ್? ('The room for improvement'). ಬದ್ಲಾವಣ್ ಆನಿ ಸುಧಾರಣ್ ದೋನ್ ವೆವ್ಗ್ಯೆ ಅರ್ಥಾಚಿ ಸಬ್ಧ್, ಪುಣ್ ಎಕಾಮೆಕಾ ಪೂರಕ್ ಅರ್ಥ್ ದಿಂವ್ಚೆತಸಲೆ. ಘರ್ಚೆಂ ತಾಲೆಂ ಉಘಡುಂಕ್ ಚಾವಿಯೆಚೊ ವ್ಹಾಪಾರ್ ಕರುನ್ ಉಪ್ರಾಂತ್ ಆಗ್ಣಿ ಕಾಡುನ್ ದಾರ್ ಉಗ್ತೆಂ ಕರ್ಚಿ ಸವಯ್ ಜಾಲ್ಲ್ಯಾಕ್ ಅಜಾನಕ್ ಎಕಾ ರಿಮೋಟಾಂತ್ ತೆಂ ದಾರ್ ಉಗ್ತೆಂ ಜಾಂವ್ಚೆಪರಿಂ ಬದ್ಲಾವಣ್ ಹಾಡ್ಲ್ಯಾ ತರ್ಯೀ ತಾಚ್ಯಾ ಮನೋಗತೆಕ್ ತೆಂ ಸಮ್ಜುಂಕ್ ಕಾಳ್ ಲಾಗ್ತಾ ಜಶೆಂ ಲಾಂಕುಡಾಚ್ಯಾ ರಾಂದಣೆಂತ್ ಉಚೊ ಪೆಟಂವ್ಕ್ ಕಾಡಿಯಾಂ ಪೇಟ್ ಸೊಧುಂಕ್ ಕಾಂಯ್ ವೊರಾಂ ಲಾಗ್ತಿತ್ ತರ್ಯೀ ತಾಂತುಂ ಕಿತೆಂಚ್ ಫರಕ್ ಪಡಾನಾ, ಪುಣ್ ತೆಂಚ್ ಎಕಾ ಕುಕಿಂಗ್ ರೆಂಜಾಚಿ ಫಿರ್ಕಿ ಚಾಲು ಕೆಲ್ಯಾರ್ ಥಂಯ್ಚರ್ ಗ್ಯಾಸ್ ಲೀಕ್ ಜಾಂವ್ಕ್ ಸುರು ಜಾತಾ. ಥೊಡೆಚ್ ಸೆಕುಂದಾಂನಿ ತೊ ಸ್ಪವ್ ಪೆಟಯ್ಲೊ ತರ್ ತೊ ಪೆಟಾ, ವೇಳ್ ಉತ್ರಲ್ಯಾರ್ ತೊ ಲೀಕ್ ಜಾಲ್ಲ್ಯೊ ಗ್ಯಾಸ್ ಪಯ್ಲೊ ಕುಜ್ಜಾಂತ್ ಥಾವ್ನ್ ಉಪ್ರಾಂತ್ ಘರಾಭಿತರ್ ರಿಗ್ತಾ ಆನಿ ತ್ಯೇ ವೆಳಾರ್ ಎಕಾ ಉಜ್ಯಾಚೆಂ ಕಿಟಾಳ್ ಖಿಣಾನ್ ಸಗ್ಳೊ ಭಂವಾರ್ಚ್ ಪೆಟಯ್ತಾ/ಲಾಸ್ತಾ.

ಹಿ ಕಾಣಿ ಫಕತ್ ಸಾಹಿತಿಕ್ ವರ್ತುಲಾಕ್ ಸೀಮಿತ್ ನ್ಹಯ್, ಕಾಂಯ್ ಮ್ಯಾನೇಜ್‌ಮೆಂಟ್ ಲೆಕ್ಚರಾಂಕ್ ಸಯ್ತ್ ಘೆವ್ತೆತಾ ಜಾಲ್ಲಿ. ಕಶಿ ಬದ್ಲಾವಣ್ ('Change'), ಸುಧಾರಣ್ ('Improvement'), ರೂಪಾಂತರ್



('Transformation') ಎಕಾ ಸಾಮಾನ್ಯ ಪೂರ್ವ್ ಸ್ಥಿತೆಥಾವ್ನ್ ಎಕಾ ಸಾಮಾನ್ಯ ಉತ್ತರ್ ಸ್ಥಿತೆಪರ್ಯಾಂತ್ ಉತ್ತೊಣ್ ಜಾಂವ್ಚೆಪರಿಂ ಕರ್ಚ್ಯಾಂತ್. ಮ್ಹಳ್ಯಾರ್ ಬದ್ಲಾವಣ್ ಜಾಂವ್ಚ್ಯಾಂ ದಿಂ ಆಸ್ಚಿ ಮನೋಗತ್ (ಫಕತ್ ಸಾಹೆತಾಂ ನ್ಹಯ್) ಆನಿ ಬದ್ಲಾವಣ್ ಜಾತೆಚ್ ನವ್ಯಾ ಬದ್ಲಾವಣೆಕ್ ಸವಯ್ ಕರ್ಚಿ ಸ್ಥಿತಿಗತ್.

ಮ್ಯಾನೇಜ್‌ಮೆಂಟ್ ಲೆಕ್ಚರಾಂನಿ ಹರೇಕಾ ಬದ್ಲಾವಣೆಚೆಂ '(ಪರಿಣಾಮ್ ವಿಶ್ಲೇಷಣ್ ವ (Impact Analysis)' ಮ್ಹಣ್ ಆಸ್ತಾ. ತಾಂತುಂ ಏಕ್ ಬದ್ಲಾವಣ್ ಕಿತ್ಯಾಕ್ ಜಾಂವ್ಚಿ, ಆನಿ ತ್ಯಾ ಬದ್ಲಾವಣೆಂತ್ ಕೊಣ್ ವಾಂಟೊ ಜಾವ್ನ್ ಆಸಾ, ಆನಿ ತ್ಯಾ ಬದ್ಲಾವಣೆಂತ್ ಜಾಂವ್ಚಿ ಬರಿಂ ತಶಿಂ ವಾಯ್ ಪರಿಣಾಮ್ ಕಸಲೊ ಆಸ್ಚೆತ್? ಆನಿ ಹ್ಯಾ ಪರಿಣಾಮಾಂತ್ ಜಾಂವ್ಚಿ ಲಾಬ್ ವ ನಶ್ ಸರ್ವ್ ಬದ್ಲಾವಣ್ ಕರ್ಚ್ಯಾ ಪಯ್ಲೆಂಚ್ ಸಮ್ಜುಂಕ್ ಆಸ್ತಾ. ಪುಣ್ ಹರ್ಯೆಕ್ ಮನಿಸ್ ಅಪ್ಲ್ಯಾ ದೀಸ್ಪಡ್ತ್ಯಾ ಜಿವಿತಾಂತ್ ಕರ್ಚ್ಯಾ ಬದ್ಲಾವಣೆಂತ್ ಹೆಂ ಸರ್ವ್ ಗುಮಾನ್ ಕರ್ತಾ ಮ್ಹಣುಂಕ್ ಜಾಯ್ನಾ, ತೆಂ ತ್ಯಾ ತ್ಯಾ ಲೊಕಾಚೆರ್ ಹೊಂದ್ಲೊನ್ ಆಸ್ತಾ.

ಅಖೇರಿಕ್ ಉಭೆಂ ಜಾಂವ್ಚೆಂ ಸವಾಲ್, ಮನ್ಯಾಕ್ ಬದ್ಲಾವಣ್ ಗರ್ಜೆಚಿಗಿ ವಾ ಬದ್ಲಾವಣೆಕ್ ಮನಿಸ್ ಗರ್ಜೆಚೊ? ಕಶೆಂಯ್ ಲೆಕೈತಾ ಪುಣ್ ಹ್ಯಾ ಸಂಸಾರಾಂತ್ ಬದ್ಲಾವಣ್ ಮ್ಹಳ್ಳೆಂ ನಿರಂತರ್ ಘಡೊನ್ ಆಸ್ಚೆಂ ಹಂತ್. ಬದ್ಲಾವಣ್ ಕೊಣಾಯ್ಚಿ ಪರ್ವಣಿ ಘೆವ್ನ್ ಯೇನಾ. ಬದ್ಲಾವಣ್ ಕೊಣಾಯ್ಚಿಯ್ ವಿಂಚವ್ಣ್ ಧೊಡೆ ಮಾಪಾನ್ ಆಸುಯೆತಾ ಪುಣ್ ಪುರ್ತಾ ಮಾಪಾನ್ ಭಿಲ್ಕುಲ್ ನ್ಹಯ್. ಬದ್ಲಾವಣ್ ಏಕ್ ಸುರ್ವಾತೆಚೆಂ ಹಂತ್ ಶಿವಾಯ್ ಮುಕ್ತಿಂ ಸರ್ವ್ ಹಂತಾಂ ತ್ಯಾ ಬದ್ಲಾವಣೆಚೊ ವಾಂಟೊ ಜಾಲ್ಲೆ ಜೀವ್-ನಿರ್ಜೀವ್ ಸಾಹೆತಾಂಮುಖಾಂತ್, ಜಾಂವ್ಚಿಂ.

\*\*\*೦೦೦\*\*\*



## [ಒಳೊಕ್] ವಲ್ಲಿ ವಗ್ಗ



ವಲೇರಿಯನ್ ಡಿ'ಸೋಜ್ (ಲಿಖ್ಚೆ ನಾಂವ್: ವಲ್ಲಿ ವಗ್ಗ) 1947 ಇಸ್ಟೆಂತ್ ವಗ್ಗ (ನಿರ್ಕಾಣ್, ಬಂಟ್ವಾಳ್) ಗಾಂವಾಂತ್ ಜಲ್ಮಲೊ. ಮಯೂರ್ ಯುನಿವರ್ಸಿಟಿಂತ್ M.A. (Kannada) ಪದ್ವತ್ತರ್ ಶಿಕಪ್ ಜೊಡ್ಲಾಂ.

1964 ಥಾವ್ನ್ ಕೊಂಕಣಿ ಸಾಹಿತಿಕ್ ವಾವ್ರಾಚಿ ಸುರ್ವಾತ್ ಕರುನ್ ಆಜ್ ಪಾಸೊನ್ ಕೊಂಕಣೆಂತ್ 150 ಮೊಟ್ಟ್ಣ್ಯೆ ಕಾಣಿಯೊ, ಕಾನಡಿಂತ್ 40 ಮೊಟ್ಟ್ಣ್ಯೆ ಕಾಣಿಯೊ ಬರಯ್ಲಾತ್. 'ತರಂಗ', 'ಸುಧಾ', 'ಮಯೂರ್', 'ಉದಯವಾಣಿ', 'ಪ್ರಜಾವಾಣಿ' ಪತ್ರಾಂನಿ ಹಾಚ್ಯೊ ಕಾನಡಿ ಮೊಟ್ಟ್ಣ್ಯೆ ಕಾಣಿಯೊ ಪರ್ಗಟ್ಲಾತ್. ಹಾಚ್ಯೊ ಮೊಟ್ಟ್ಣ್ಯೆ ಕಾಣಿಯೊ ತೆಲುಗು ಆನಿ ಇಂಗ್ಲಿಶ್ ಭಾಸಾಂನಿ ತರ್ಜಾನ್ ಜಾವ್ನ್ ಪರ್ಗಟ್ಲಾತ್. ರೋಮಿ ಲಿಪಿಯೆಂತ್ ಲಿಪಿಯಂತರ್ ಜಾವ್ನ್ ಗುಲೊಬ್ ಪತ್ರಾಚೆರ್ ಪರ್ಗಟ್ಲಾತ್.

### ಸ್ವತಾಚೆ ಮೊಟ್ಟ್ಣ್ಯೆಕಾಣಿಯಾಂಚೆ ಸಂಗ್ರಹ್:

ಜಿನ್ನಿ ಕೊಣಾಚೆಂ (1966), ಸತ್ ಆನಿ ಜಿವಿತ್ (1967), ಧುಳ್ (1990), ಖಾಂದಿ ಮಿರಿಸ್ (2015).

### ಹೆರಾಂನಿ ಸಂಪಾದನ್ ಕರುನ್ ಪರ್ಗಟ್ ಕೆಲ್ಲೆ ಮೊಟ್ಟ್ಣ್ಯೆ ಕಾಣಿಯಾಂಚೆ ಸಂಗ್ರಹ್:

ಪುಲಾಂ ಆನಿ ಪಾಕ್ಯೊ (1967, ಸಂ:ಸಿಜೆಸ್ ತಾಕೊಡೆ)  
 ಗುಲೊಬ್ ಆನಿ ಸಾಳ್ವಾಂ (1968, ಸಂ:ಸಿಜೆಸ್ ತಾಕೊಡೆ)  
 ಲಾರಾಂ ಆನಿ ತಾರಾಂ (1970, ಸಂ:ಸಿರಿವಂತ್)  
 ಝಳಕ್ ಆನಿ ವಳಕ್ (1972, ಸಂ: ಆಂಡ್ರೊ ಮೆಂಡೊನ್ನಾ)  
 ಮೋಗ್ ಆನಿ ಉತಾರ್ (1972, ಸಂ: ಆಂಡ್ರೊ ಮೆಂಡೊನ್ನಾ)  
 ತೆರಾ ಪಾಕ್ಯೊ (1999, ಸಂ: ಗ್ಲೇಡಿಸ್ ರೇಗೊ)  
 ನಿಮಾಣೊ ಗಿರಾಯ್ಕ್ ಆನಿ ಎಕ್ವಿಸ್ ಕಾಣಿಯೊ (2005, ಸಂ: ಮಿಕ್ಮ್ಯಾಕ್ಸ್)  
 20ವ್ಯಾ ಶೆಕ್ಡ್ಯಾಚ್ಯೊ ಕೊಂಕ್ಣಿ ಕಾಣಿಯೊ (2007, ಸಂ: ವಲ್ಲಿ ಕ್ವಾಡ್ರಸ್)

ಕಾನಡಿ ಭಾಶೆಂತ್ ಪರ್ಗಟ್ ಜಾಲ್ಲೊ ಸ್ವತಾಚೊ ಸಂಗ್ರಹ್

ಹೆಗಲ ಶಿಲುಬೆ (2018)

ವಿಂಚ್ಲಾರ್ ಮೊಟ್ಟ್ವೊ ಕಾಣಿಯೊ ಪರ್ಗಟ್ ಕೆಲ್ಲಿ ಹೆರ್ ಸಂಗ್ರಹ್:

ಹನ್ನೆರಡು ಕೊಂಕಣಿ ಕಥೆಗಳು (2001), ವಿಷು (2001), ದಕ್ಷಿಣ ಕನ್ನಡದ  
ಶತಮಾನದ ಕಥೆಗಳು (2003)

ಆಕಾಶ್‌ವಾಣಿ ಮುಂಬಯ್ ಆನಿ ಮಂಗಳೂರು ಚೆರ್ ಎಕೇಕ್ ಕಾಣಿ ಪ್ರಚಾರಿತ್  
ಜಾಲಾ. 'ಖಾಂದಿ ಖುರಿಸ್' ಕಾಣಿ ನಾಟಕ್ ರುಪಾನ್ ಧಾ ಜಾಗ್ಯಾಂನಿ ಖೆಳಯ್ಲಾ.  
ಸಾಹಿತಿಕ್ ಸ್ಪರ್ಧ್ಯಾಂನಿ ಇನಾಮಾಂ ಜೊಡ್ಲ್ಯಾಂತ್, ಮೊಟ್ಟ್ವೊ ಕಾಣಿಯಾಂಚೆರ್ ಕಥಾ,  
ಪ್ರಬಂಧ್ ಮಂಡನ್ ಕೆಲಾಂ.



## ಮೊಟ್ಟೆಕಾಣಿ 1. ರಾನ್ವಟಿ

"ಹೆರಿ ಆಂವ್ಡಂಯಿ...."

"ಸಮ್ಜಾಲೆಂ. ತುವೆಂ ವಿವರ್ಸುನ್ ಸಾಂಗ್ಚಿ ಗರ್ಜೆಚ್ ನಾ. ತೊ ಉತ್ತೀರ್ಣ್ ಜಾಂವ್ಚೊನಾ ಮ್ಹಣ್ ತಾಚಾ ಮೇಸ್ತೀನ್ ಮ್ಹಜೆಲಾಗಿಂ ಪಯ್ಲೆಂಚ್ ಸಾಂಗ್ಲೆಂ." ತೊ ಆಂಗಾ ವಯ್ಲೆಂ ಖೊಮಿಸ್ ಕಾಡುನ್, ದಾಂಡ್ಯೆರ್ ಉಡವ್ನ್ ಭಾರಾಧಿಕ್ ಜಾವ್ನ್ ಧರ್ಲಿರ್ ಬಸ್ಲೊ. "ತೊ ಆತಾಂ ಖಂಯ್ಸರ್ ಲಿಪೊನ್ ಬಸ್ಲಾ? ಮ್ಹಜ್ಯಾ ಮುಖಾರ್ ಯೇವ್ನ್ 'ಹಾಂವ್ ಫೇಯ್ಲೆ ಜಾಲಾಂ ಆನಾಂ' ಮ್ಹಣ್ ಸಾಂಗೊಂಕ್ ಲಜ್ ದಿಸ್ತಾಗಾಯ್ ತಾಕಾ? ವಾ ಹಾಂವ್ ತಾಕಾ ಗಿಳ್ತಾಂ ಮ್ಹಣ್ ಭ್ಯೆಂ?"

"ತುಂ ಏಕ್ ಕಿತೆಂ ಉಲಯ್ತಾಯ್ ಭುರ್ಗಾಂಪರಿಂ? ಸಕಾಳಿಂ ಥಾವ್ನ್ ತೊ ರಡೊನ್, ರಡೊನ್, ಆಳ್ತಾಂಪರಿಂ ಜಾವ್ನ್ ಜೆವಿನಾಸ್ತಾಂಚ್ ನಿದ್ಲಾ. ತಾಣೆಂ ಕಿತೆಂ ಜಾಯ್ ಮ್ಹಣ್ ಲಾಟ್ ಫಾಲ್ಯಾಗೀ? ಶಿಕಪ್ ತಾಚ್ಯೆ ತಕ್ಲೆಕ್ ರಿಗಾನಾ ಆನಿ ತೊ ಶಿಕೊನ್ ಉದ್ಧಾರ್ ಜಾಂವ್ಚೊ ಭುರ್ಗೊ ನ್ಹಯ್"

"ಶಿಕಪ್ ತಾಚ್ಯೆ ತಕ್ಲೆಭಿತರ್ ರಿಗಾನಾ ಮ್ಹಣ್ ಆತಾಂ ತುಂ ಒಪ್ಪೊಂಕ್ ಲಾಗ್ಲಾಂಯ್ ಫುಲಾ. ಪಾಂಚ್ಚೆಂತ್ ತೊ ದೋನ್ ವರ್ಸಾಂ ಬಸೊನ್, ಸವೆಕ್ ವೆತಾನಾ ತುಂವೆಂ ತಾಚ್ಯೆ ಪಾಡ್ವಿನ್ ವಕಾಲತ್ ಚಲವ್ನ್ ತಾಕಾ ಇಸ್ಕೊಲಾಕ್ ಧಾಡಿಶೆಂ ಕೆಲೆಂಯ್. ಸವೆಂತ್ ತಾಣೆಂ ದೋನ್ ವರ್ಸಾಂ ಲೊಟ್ಟಿಂ ಆನಿ ಸಾತ್ವೆಂತ್ ಏಕ್ ವರ್ಸಾ ಪಾಡ್ ಕರುನ್, ಪರತ್ ಆಂವ್ಡಂಯಿ ತೊ ನಾಪಾಸ್ ಜಾಲೊ!"

"....." ತಿಣೆಂ ಉಲಂವ್ಚೆಂ ಪ್ರಯತ್ನ್ ಕೆಲೆನಾ.

"ಫಾಲ್ಯಾಂ ಥಾವ್ನ್ ತಾಣೆಂ ಗುಡ್ಯಾಕ್ ವಚೊನ್, ಶ್ಲೆಣ್ ವಿಂಚುನ್ ಹಾಡುನ್, ಶ್ಲೆಣಿಯೊ ಥಾಪುನ್ ವಿಕಿಜಾಯ್, ವಾ ರಾನಾಕ್ ವಚೊನ್ ಸುಕೆಂ ಲಾಂಕುಡ್ ಹಾಡುನ್ ಪಯ್ಲೆ ಜಮಾಯ್ತಾಯ್!"

"ಆಯ್ಕಾಲೆಂಮೂ ಫುಲಾ ತುಕಾ? ಫಾಲ್ಯಾಂ ಥಾವ್ನ್ ತಾಕಾ ಏಕ್ ಭುತಿಯೆಂತ್ ಪೇಜ್ ಆನಿ ಲೊಣ್ಣೆಂ ಬಾಂದುನ್ ದೀ."



ಬಾಪಾಯ್ಚೆ ಹುಕ್ಮೆ ಪರ್ಮಾಣೆ, ದುಸ್ರ್ಯಾ ದಿಸಾ ಥಾವ್ನ್ ಹೆರಿಚೆಂ ನವೆಂ ಜಿವಿತ್ ಪ್ರಾರಂಭ್ ಜಾಲೆಂ. ತಾಚೆಚ್ ಹಳ್ಳೆಂತ್ಲ್ಯಾ ಸಬಾರ್ ಭುರ್ಗ್ಯಾಂ ಸವೆಂ, ಹಾತಾಂತ್ ಏಕ್ ಭುತಿ ಘೆವ್ನ್ ವಾವ್ರ್ ಕರುನ್ ಪಯ್ಲೆ ಜಮಾಂವ್ಚೆಂ ಖಾತಿರ್, ರಾನಾ ಕುಶಿಂ ತಾಣೆಂ ಮೆಟಾಂ ಕಾಡ್ಲಿಂ.

ತಾಣೆಂ ಜಿಯೆಂವ್ಚೆ ಹಳ್ಳೆಕ್ ಸುಮಾರ್ ಏಕಾ ಮಯ್ಲಾ ಪಯ್ಲೆ ಏಕ್ ಸರ್ಕಾರಿ ರಾನ್ ವಾಡೊನ್ ರಾವ್ಲೆಂ. 'ಭೂತಮಲೆ' ನಾಂವಾಚೆಂ ತೆಂ ಅಟ್ರಾಂಟ್ ರಾನ್, ಉಬ್ಯಾಕ್ ಧಾ ಕಿಲೋಮೀಟರ್ ಆನಿ ರುಂದಾಯೆಕ್ ದೋನ್ ಕಿ.ಮೀ. ಆಸೊನ್, ಲಾಗ್ನಿಲ್ಯಾ ದುಬ್ಯಾ ಲೋಕಾಕ್ ದಿಸ್ಪಡ್ತಾ ಗ್ರಾಸಾಕ್ ಕುಮೊಕ್ ದಿತಾಲೆಂ.

ತ್ಯಾ ರಾನಾಚಿ ರಾಕ್ವಲ್ ಕರುಂಕ್, ದೋಗ್-ತೇಗ್ ಸರ್ಕಾರಿ ಅಧಿಕಾರಿ ಆಸ್ಲೆ ತರಯಿ, ತೆದ್ಯಾ ವ್ಹಡ್ ರಾನಾಚಿ ಸಾರ್ಕಿ ರಾಕ್ವಲ್ ಕರುಂಕ್ ತಾಂಕಾ ಸಾಧ್ಯ್ ಜಾಯ್ತಾಲ್ಲೆ. ರಾಕ್ವಲಿ ಆಯ್ಲೊ ಮ್ಹಣ್ ಕಳ್ಳೆಲ್ಲೆ ತಕ್ವಣ್, ರುಕಾಂನಿ ಚಡೊನ್ ಜಮೊ ಕೆಲ್ಲಿ ಸಿಕಾಯ್, ರಿಂಗೆ, ತಿಕೆ ಪುಲಾಂ, ತೊರಾಂ ವ ಕಾಜು ಇತ್ಯಾದಿ, ರಾನಾಂತ್ ಚೊರುಂಕ್ ಯೆಂವ್ಚಾ ಭುರ್ಗ್ಯಾಂನಿ ಥಂಯ್ಚ್ ಸಾಂಡುನ್ ಪೊಳಾಪೊಳ್ ಘೆಂವ್ಚಿ ಆಸ್ಲಿ.

ತ್ಯಾ ರಾನಾಂತ್ ರಿಗ್ಲೆಲ್ಲೊ ಹೆರಿ, ಕಾನಾಂತ್ ವಾರೆಂ ಘುಸ್ಲೆಲ್ಲ್ಯಾ ವಾಸ್ತಾ ಪರಿಂ ಜಾಲೊ. ಶಾಳೆಚೆಂ ಜಿವಿತ್ ತಾಕಾ ಕಾಂಟ್ರಾಂಚೆಂ ಜಾಲ್ಲೆಂ. ತೆಂ ಲಿಸಾಂವ್ ತಾಚ್ಯೆ ಮತಿಕ್ ರಿಗಾನಾತ್ಲೆಂ. ಮೆಸ್ತಿಚೆ ಮಾರ್ ಖಾವ್ನ್ ತೊ ಹದಾ ಜಾಲ್ಲೊ. ಹೆರಿಕ್ ತಾಚ್ಯೆ ಪಂದ್ರಾ ವರ್ಸಾಂಚ್ಯೆ ಪ್ರಾಯ್ಕೆ ತೆಕಿದ್ ಸಾಹಸಿ ಕಾಮ್ ಜಾಯ್ತಾಯ್ ಆಸ್ಲೆಂ. ಅಪ್ಲೆಚೆ ಖುಶೆನ್ ಕಾಮ್ ಕರ್ಚೊ ಆವ್ಯಾಸ್ ಮೆಳಾಜಯ್ ಆಸ್ಲೊ. ಆನಿ ತಸಲೊ ಏಕ್ ಆವ್ಯಾಸ್ ತಾಕಾ ಲಾಭ್ಲೊ. ರಾನಾ ಭಿತರ್ ರಿಗ್ಲೆಲ್ಲೊ ತೊ, ರಿಂಗ್ಯಾಂಚೆ ರೂಕ್ ಸೊಧುನ್, ವಾಂಕ್ಡೆ ತಿಂಕ್ಡೆ ವಾಟೆಂನಿ ಚಮ್ಕೊನ್, ಪುಡೆಂ ಗೆಲೊ. ಕಿಡಿ-ಮುಯಾಂಚಾ ಕರ್ಕಸ್ಯಾ ಆವಾಜಾ ಮಧ್ಲಾನ್, ಪಾಕಾಟೆ ಪಾಪುಡ್ನ್ ಉಬ್ಲಾ ವಿವಿಧ್ ಸುಕ್ಲಾಂಚಿ ಸೊಭಾಯ್ ಚಾಕೊನ್, ಅಂತ್ರಾಳಾಕ್ ತೆಂಕ್ಪಾ ಥೊಡ್ಯಾ ಸೈತಾನಾ ಸಾರ್ಕಾ ರುಕಾಂಚೆರ್ ದೀಷ್ಟ್ ಚರವ್ನ್ ತೊ ಮುಖಾರ್ ಚಮ್ಕಾತಾನಾ, ವ್ಹಡ್ ಏಕ್ ರಿಂಗ್ಯಾ-ರೂಕ್ ತಾಕಾ ರುಳ್ಕಾಲೊ. ತ್ಯಾ ರುಕಾರ್ ಉಮ್ಕಾಳ್ಚೊ ಘೊಸ್‌ಘೊಸ್ ರಿಂಗೊ ದೆಖೊನ್, ಹೆರಿಚೆಂ ಮನ್ ಧಾಧೊಶಿ ಜಾಲೆಂ. ಅವಯ್ನ್ ಬಾಂದುನ್ ದಿಲ್ಲಿ ಭುತಿ, ರುಕಾ-ಮುಳಿಂ ದವರುನ್, ಸಾಂಗಾತಾ ಹಾಡ್ಲಿ ಏಕ್ ಗೋಣಿ ಆನಿ ದೊರಿ ಘೆವ್ನ್ ತೊ ರುಕಾಕ್ ಚಡ್ಲೊ. ಫಾಂಟ್ಯಾ ಥಾವ್ನ್ ಫಾಂಟ್ಯಾಕ್ ಚಾನಿಯೆ ಪರಿ, ವಚೊನ್ ಕಾಡ್ಲೊ ರಿಂಗೊ, ತಾಚಿ ಗೋಣಿ ಭರ್ತಿ ಕರುಂಕ್ ಲಾಗ್ಲೊ. ತಾಚಿ ಗೋಣಿ ಭರೊನ್



ಯೆತಾಲಿ ತರ್ಯಿ, ತಾಚೆಂ ನಶಿಬ್ ಮಾಶ್ರ್ ತಾಕಾ ವಿಕ್ರಿತ್ ಕರುಂಕ್ ಆಯ್ತೆಂ ಜಾಲ್ಲೆಂ. ಖಾಕಿ ಮುಸ್ತಾಯ್ಕಿರ್ ಸೊಭ್ಯೊ ಸರ್ಕಾರಿ ರಾಕ್ಷಲಿ ರುಕಾ ಮುಳಾಂತ್ ಉಭೊ ರಾವೊನ್, ರುಕಾಚ್ಯೆ ತುದಿಯೆರ್ ಪಾವ್ಲಾ ಹೆರಿಕ್ ದೆಖೊನ್, ಜಯ್ತಾಚ್ಯೊ ಹಾಸೊ ಹಾಸ್ತಾಲೊ.

"ಹೇಯ್ ಚೊರಾ, ಬರ್ಯಾನ್ ದೇಂವ್ ಸಕಯ್ಲೆ!"

ಅಧಿಕಾರಿಚ್ಯಾ ತಾಳ್ಯಾನ್ ತಾಣೆಂ ಫರ್ಮಾಯ್ಲೆಂ. ರಾಕ್ಷಲಾಕ್ ದೆಖೊನ್ ಆನಿ ತಾಚೆಂ ಫರ್ಮಾಣ್ ಆಯ್ಲೊನ್, ರುಕಾರ್ಚ್ ಹೆರಿ ಕಾಂಪೊಂಕ್ ಲಾಗ್ಲೊ.

"ದೆಂವ್ತಾಯ್ ವ ನಾ?"

ಪೋರೆಸ್ ಗಾರ್ಡ್ ಪರತ್ ಘರ್ಜಾಲೊ. ಆನಿ ವೇಳ್ ಪಾಡ್ ಕರುನ್ ಫಾಯ್ಲೊನಾ ಮ್ಹಣ್ ನಿರ್ಧಾರ್ ಕರುನ್, ಎಕಾ ಫಾಂಟ್ಯಾಕ್ ಬಾಂದ್ಲಿ ಗೋಣಿ ಸಕಯ್ಲೆ ಉಡವ್ನ್ ಹೆರಿ ರುಕಾ ಥಾವ್ನ್ ಸಕಯ್ಲೆ ದೆಂವ್ಲೊ.

ಬಾಪಾಯ್ನ್ ಚೀಂಚಿ ಆಡಾರಾನ್ ಫಾಲ್ಲ್ಯಾ ಮಾರಾಂ ನಿಮ್ಮಿ ದೋನ್ ದೀಸ್ ಚಿಕೊ ದುಖಿನ್ ವಳ್ಳೆಲ್ಲೊ! ತಿತ್ಲೆಂಚ್ ನ್ಹಯ್, ರಾನಾಚಾ ರಾಕ್ಷಲ್ಯಾಚಾ ಹಾತಾಕ್ ಸಾಂಪ್ಡಲ್ಲ್ಯಾ ತಾಣೆಂ ರಿಂಗ್ಯಾಂಚಿ ಗೋಣಿ ವಾವೊವ್ನ್ ವ್ಹರುನ್ ಗಾರ್ಡಾಚಾ ಘರಾ ದವರ್ಚಿ ಪಡ್ಲಿ. ಸಾಂಗಾತಾಚ್, ಸರ್ಕಾರಿ ರಾನಾಂತ್ ಚೊರಿ ಕೆಲ್ಲ್ಯಾ ಅಪ್ರಾಧಾ ಖಾತಿರ್ ತ್ಯಾ ರಾಕ್ಷಲ್ಯಾನ್ ತಾಚಿ ಭುತಿ ವೊಡುನ್ ಘೆವ್ನ್ ಎಕಾ ಬೊಲ್ಯಾ ಮಧೆಂ ಉಡವ್ನ್ ಸೊಡ್ಲಿ.

ಹೆರಿಚೆಂ ಜೆವಾಣ್ ಗೆಲ್ಲೆಂ. ಪಾವಾನಾತ್ಲಾಕ್ ಭುತಿ ಆನಿ ಗೋಣಿಯಿ! ಅಖ್ರೀಕ್ ತ್ಯಾ ರಾಕ್ಷಲ್ಯಾನ್ ತಾಚಾ ಕಾನುಲಾಕ್ ದೋನ್ ಮಾರ್ ದೀವ್ನ್ 'ಆನಿ ಮುಖಾರ್ ರಾನಾಂತ್ ಪುಣ್‌ಯಿ, ಪಳೆಂವ್ಕ್ ಮೆಳ್ಳಿ ತರ್, ರುಕಾಕ್ ಬಾಂದುನ್ ಫಾಲುನ್, ಏಕ್ ಹಪ್ಪೊ ಥಂಯಿಂಚ್ ಸೊಡ್ತಾಲೊ' ಮ್ಹಣ್ ಧಮ್ಮಿ ದಿಲ್ಲಿ. ತಿತ್ಲೆಂಚ್ ನ್ಹಯ್ ಆಸ್ತಾಂ, ಪಯ್ಲ್ಯಾ ದಿಸಾಚ್ ರಾನಾಕ್ ವಚೊನ್ ಖಾಲಿ ಹಾತಾಂನಿ ಪಾಟಿಂ ಆಯಿಲ್ಲೆಖಾತಿರ್, ಭುತಿ ಆನಿ ಗೋಣಿ ಕಳ್ವನ್ ಘೆತ್ಲೆ ಪಾಸತ್ ಬಾಪಾಯ್ಚಾ ಹಾತಾ ಥಾವ್ನ್ ಚೀಂಚಿ ಆಡಾರಾಚಿ ಮಾರ್ ಖಾಂವ್ಕ್ ತಾಕಾ ಭೊಗೆಲ್ಲೆ!

"ತೊ ಅನ್ನಾಡಿ ಗಾರ್ಡ್ ಲಾಗಿಂ ಯೆತಾ ಮ್ಹಣಾಸರ್ ತುಂ ಕಿತೆಂ ನಿದ್‌ಲೆಲ್ಲೆಯೆರೆ, ತುಕಾ ಧಾಂವೊಂಕ್ ಜಾತೆನಾವೆರೆ ಚೊರಾ!" ಬಾಪಾಯ್ಚ್ ಮಾರಾಂಚಾಕ್‌ಯೀ ತಿಂ ಕೊಡ್ತು ಉತ್ರಾಂ ಹೆರಿ ಥಂಯ್ ಚಡ್ ಪರಿಣಾಮ್ ಕರುಂಕ್ ಸಕ್‌ಲ್ಲೆಂ. ತಾಕಾ ಕಿತೆಂಚ್ ಉಲಂವ್ಚ್ಯಾ ತ್ಯಾ ಕರ್ಮಿ ಬಾಪಾಯ್ಚ್ ಸೊಡುಂಕ್ ನಾ.

"ತುಕಾ ತ್ಯಾಚ್ ರಾನಾಂತ್ ಪಡೊನ್ ಮೊರೊಂಕ್ ಜಾತೆನಾವೆ? ಇಸ್ಕೊಲ್ ಶಿಕೊಂಕ್ ತುಕಾ ಜಾಯ್ನಾ, ಹೆಣೆಂ ಕಿತೆಂಯ್ ಕಾಮ್ ಕರುಂಕ್ ತುಕಾ ಫುಟ್ಪಾನ್ಲಾ.. ಕಿತೆಂ ಯೆತಾಗಿ ಮ್ಹಜಾ ತೊಂಡಾಂತ್." ರಾಗಾಚಾ ಪುಮಾರ್ಯಾಂನಿ ಗಾಳಿ-ಸೊವೆ ತಾಚೆ ಥಾವ್ನ್ ಹೆರಿಕ್ ಇನಾಮ್ ಜಾವ್ನ್ ಲಾಭ್‌ಲ್ಲೆ!

'ತ್ಯಾಚ್ ರಾನಾಂತ್ ಪಡೊನ್ ತುಕಾ ಜಾತೆನಾವೆ?' ಬಾಪಾಯ್ಚಿಂ ಉತ್ರಾಂ ಹೆರಿಚೆ ಮತಿಂತ್ ರೊಂಬೊನ್ ರಾವ್‌ಲ್ಲೆಂ. 'ಮ್ಹಜೊ ಆನ್ ಹಾಂವ್ ಮೊರಾಜಯ್ ಮ್ಹಣ್ ಆಶೆತಾ. ಪುಣ್ ಹಾಂವ್ ಮಾತ್ ಮೊರ್ಚೊಂನಾ!' ಹಠಾನ್ ತೊ ನಿಚಿವ್ ಕರ್ತಾಲೊ.

ತ್ಯಾ ಧಡ್ ನಿರ್ಧಾರಾ ನಿಮ್ತಿಂ, ಹೆರಿ ರಾನಾಚಿ ಭುರ್ಗೊ ಜಾಲ್ಲೊ. ರಾನಾಂತ್ ತೊ ಆತಾಂ ಹೆಳ್‌ಲ್ಲೊ ಆನಿ ರಾನ್ವಟಿ ಜಾಲ್ಲೊ! ಸಕಾಳಿಂ ಭಾಯ್ರ್ ಸರೊನ್ ತೊ ಗೆಲೊ ತರ್, ಕಾಳೊಕ್ ಪಡ್ತಾನಾ ಘರಾ ಪಾಟಿಂ ಪರ್ತಾತಾಲೊ ಆನಿ ಘರಾ ಯೆತಾನಾ ಖಾಲಿ ಹಾತಾಂನಿ ತೊ ಆಯಿಲ್ಲೊನಾ. ರಾನಾಂತ್ಲಿ ಸಂಪತ್ ತಿಕೆಂ ಪುಲಾಂ, ರಿಂಗೆ, ಕಾಜು, ತೊರಾಂ, ಮ್ಹೊಂವ್, ವಾಲಿ ವಾ ಕಿತೆಂ ನಾ ಕಿತೆಂ ತೊ ಹಾಡುನ್ ಯೆತಾಲೊಚ್ ಆನಿ ತಾಣೆಂ ಹಾಡ್‌ಲ್ಲೊ ವಸ್ತು ತಾಂಚೆ ಹಳ್ಳೆ ಥಾವ್ನ್ ಚಾರ್ ಮಯ್ಲಾಂ ಪಯ್ಲಿಲ್ಯಾ ಪೆಂಟೆಕ್ ಕಾರ್ ಚಾಲಕಾಚಾ ವಾವ್ರಾಕ್ ವೆಚೊ ತಾಚೊ ಬಾಪುಯ್, ವ್ಹರ್ನ್ ವಿಕುನ್, ಪಯ್ಲೆ ಚೊಡ್ತಾಲೊ!

"ಹೆರಿ ಹಾಂಗಾ ಯೆ ಪುತಾ!" ತ್ಯಾ ಎಕಾ ದಿಸಾ ಸಕಾಳಿಂ ಬಾಪಾಯ್ಚ್ ಮೊಗಾನ್ ತಾಕಾ ಲಾಗಿಂ ಆಪಯ್ಲೊ.

"ಘೊಡ್ಯಾ ತೆಂಪಾ ಆದಿಂ ತುಂ ರಾನಾಕ್ ಗೆಲ್ಲೊಯ್. ಆನಿ ಪಯ್ಲ್ಯಾ ದಿಸಾಚ್ ತುವೆಂ ಮ್ಹಜಾ ಹಾತಾ ಥಾವ್ನ್ ಮಾರ್ ಖೆಲ್ಲೆಯ್. ತ್ಯಾಚ್ ರಾನಾಂತ್ ಪಡೊನ್ ಮೊರೊಂಕ್ ಜಾತೆಂ ನಾವೆ ತುಕಾ? ಮ್ಹಣೊನ್ ತುಕಾ ಹಾಂವೆಂ ಶಿರಾಪ್ ಸಮೇತ್ ದಿಲ್ಲೊ".



"ವ್ಹಯ್, ಆನಾ." ಹೆರಿಚಾ ದೊಳ್ಯಾಂನಿ ತೆದ್ನಾಂ ದುಃಖಾಂ ಭರ್ಲಿಂ.. "ಪುಣ್ ಹಾಂವ್ ಅಜೂನ್ಯೀ ಜಿವಂತ್ ಆಸಾಂ."

"ವಾಯ್ ಅರ್ಥಾನ್ ಹಾಂವೆ ತಶೆಂ ಮ್ಹಳ್ಳೆಂ ನ್ಹಯ್ ಪುತಾ!" ತಾಣೆಂ ಹೆರಿಚಾ ದೊಳ್ಯಾಂನಿ ಉದೆವ್ನ್ ಆಯಿಲ್ಲೆ ದುಃಖಾಂ ಥೆಂಚೆ ಮಯ್ಪುಸಾನ್ ಪುಸ್ಲೆ. "ಖಿಯ್ಚೊಯ್ ಬಾಪುಯ್ ಅಪ್ಲ್ಯಾ ಪುತಾನ್ ಮೊರಾಜಯ್ ಮ್ಹಣ್ ಆಶೆನಾ."

"ತ್ಯಾ ದಿಸಾ ತುಂವೆಂ ತಶೆಂ ಮ್ಹಳ್ಳ್ಯಾನ್ ಹಾಂವ್ ಹತಾಕ್ ಪಡ್ಲೊಂ ಆನಾ. ಆನಿ ಮ್ಹಜಾ ಹತಾ ನಿಮ್ತಿಂ ಯಶಸ್ವಿ ಜಾಲೊಂ."

"ತುಜ್ಯಾ ಕಷ್ಟಿಕಾಮಾ ಥಂಯ್ ಹಾಂವ್ ಚಡ್ ಮೆಚ್ಚಲಾಂ ಹೆರಿ. ವೆಗಿಂಚ್ ತುಕಾ ಹಾಂವ್ ಪೆಂಟೆಕ್ ಆಪವ್ನ್ ವ್ಹರುನ್ ಕಸಲ್ಯಾಯಿ ಬರ್ಯಾ ಕಾಮಾಕ್ ಲಾಯ್ತಾಂ."

ಹೆರಿಕ್ ಆತಾಂ ಕಿತೆಂ ಉಲಂವ್ಚೆಂ ಮ್ಹಣ್ ಕಳೆಂನಾ. ರಾನಾಂತ್ಲೊ ವಾವ್ರ್ ಸಾಂಡುನ್, ಪೆಂಟೆಂತ್ ಕಾಮಾಕ್ ಲಾಗೊಂಕ್ ತೊ ಆತಾಂ ತಯಾರ್ ನಾಶೆಲ್ಲೊ. ತ್ಯಾ ರಾನಾಂತ್ಲಿಂ ತಿಂ ರೂಕ್ - ಝಡಾಂ, ತಾಕಾ ಮೊಗಾಚಿಂ ಜಾಲ್ಲಿಂ. ತಾಂತ್ಲಾ ಸುಕ್ಲ್ಯಾಂ-ಸಾವ್ಜಾಂಚಿಂ ರಂಗೀತ್ ಗಾಯನ್ ತಾಕಾ ಭೋವ್ ಚಡ್ ಮೆಚ್ಚತಾಲೆಂ. ತ್ಯಾ ದಾಟ್ ರಾನಾಂತ್ ಬೊಲ್ಯಾ ಥಾವ್ನ್ ಬೊಲ್ಯಾಕ್ ಉಡೊನ್, ಲಿಪೊನ್, ಸ್ವತಂತ್ರ ಜೀವನ್ ಸಾರ್ಲೆ ಸೊಂಸೆ! ರುಕಾ ಥಾವ್ನ್ ರುಕಾಕ್, ಫಾಂಟ್ಯಾ ಥಾವ್ನ್ ಫಾಂಟ್ಯಾಕ್ ಉಡ್ಡಿ ಮಾರುನ್ ತಾಕಾ ಹೆಡಾವ್ನ್ ತುಕ್ಲಂವ್ಚೆ ಮಾಂಕ್ಡಾ-ವಾಂದ್ರಾಂಚೆ ಖೆಳ್ ತಾಕಾ ಸಂತೊಸ್ ದಿತಾಲೆ. ತಸಲೆಂ ತೆಂ ರಾನ್ವಟಿ ನೈಸರ್ಗಿಕ್ ಜೀವಿತ್, ಪೆಂಟೆಂತ್ಲಾ ಕ್ರತಿಮಾಯೆಂತ್ ಕಶೆಂ ತಾಕಾ ಮೆಳ್ತೆಲೆಂ? ರಾನಾ ಆನಿ ಪೆಂಟೆ ವಿಶಿಂಚ್ ಚಿಂತುನ್, ತ್ಯಾಚ್ ಚಿಂತಾಂ ಮ್ಹಥೆಂ ರೆವ್ಡೊನ್, ಸದಾಂಚ್ಯೆ ಪರಿ ಹಾತಾಂತ್ ಭುತಿ ಆನಿ ಖಾಕೆಕ್ ಗೋಣಿ ಘೆವ್ನ್ ರಾನಾ ಕುಶಿಂ ವಚೊಂಕ್ ಹೆರಿ ಆಯ್ತೊ ಜಾಲೊ.

"ಮಾಂ...." ಮ್ಹಣಾಲೊ ತೊ ಘರಾಚಿಂ ಮೇಟ್ ದೆಂವ್ಚಾ ಆಧಿಂ.

"ಮ್ಹಾಕಾ ಕಾಮಾ ಖಾತಿರ್ ಪೆಂಟೆಕ್ ಆಪವ್ನ್ ವರ್ತಾ ಮ್ಹಣ್ ಆನಾನ್ ಸಾಂಗ್ಲಾಂ."

"ಹಾಂವ್ ಜಾಣಾ ಆಸ್ಲಿಂ ಪುತಾ! ತುಂ ಕಸಲ್ಯಾಯಿ ವಾವ್ರಾಕ್ ಪ್ರಯೋಜನ್ ಪಡ್ಲೊ ಭುರ್ಗೊ ನ್ಹಯ್ ಮ್ಹಣ್ ತುಜೊ ಆನ್ ಚಿಂತಾಲೊ. ಪುಣ್ ಆತಾಂ ತುಜ್ಯೆ ಮ್ಹಿನತೆಚಾ ಗುಣಾಂಚಿ ತಾಕಾ ಒಳೊಕ್ ಮೆಳ್ಳ್ಯಾ!"



"ಪುಣ್ ಮಾಂ, ಮ್ಹಾಕಾ ಹೊ ರಾನಾಚೊ ವಾವ್ಚೆ ಬರೊ ಜಾತಾ. ತೆಂ ವಿಸ್ತಾರ್ ರಾನ್ ಮ್ಹಜೆಂಚ್ ಘರ್ ಮ್ಹಳ್ಳೆಪರಿಂ ಮ್ಹಾಕಾ ಭೊಗ್ತಾ."

"ನಾ ಪುತಾ ಹೆರಿ, ತಶೆಂ ಮ್ಹಣಾನಾಕಾ. ಕಿತ್ಲೊ ತೇಂಪ್ ಮ್ಹಣಾಸರ್ ತುಂ ಹೆಂ ಕಸ್ಲಿ ಕಾಮ್ ಕರುಂಕ್ ಸಕ್ತಿ? ಆನಿಂ ಕಿತ್ತಿಂ ವರ್ಸಾಂ ರಾನ್ವಟಿ ಜಾವ್ನ್ ಉರ್ಶಿ?"

'ರಾನ್ವಟಿ...!' ವೊಂಟಾ ಭಿತರ್ಚ್ ತೊ ಸಬ್ ತಾಣೆ ಉಚಾರ್ಲೊ.

ಕಿತ್ಯಾಕ್‌ಗಿ ತೆಂ ನಾಂವ್ ಅಪ್ಣಾಕ್ ಬರೆಂಚ್ ಸೊಭ್ತಾ ಮ್ಹಣ್ ತಾಕಾ ಭೊಗ್ಲೆಂ. ತಿಕೆಚಾ ರುಕಾರ್ ಚಡೊನ್ ತಿಕೆ-ಫುಲಾಂಚೆ ಘೊಸ್ ಖುಂಟಾ ಹೆರಿಚಿ ದೀಷ್ಟ್ ಬೊಲ್ಯಾಂ ಮಧ್ಲಾನ್ ಲಿಪೊನ್ ಆಪ್ಣಾಲಾಗಿಂ ಯೆಂವ್ಚಾ ರಾಕ್ವಲ್ಯಾಚಿರ್ ಪಡ್ಲೆಚಿ, ತೊ ಜಾಗ್ರುತ್ ಜಾಲೊ. ರಾನಾಕ್ ಆಯಿಲ್ಯಾ ಪಯ್ಲಾ ದಿಸಾ ತ್ಯಾಚ್ ರಾಕ್ವಲ್ಯಾಚಾ ಹಾತಾಂತ್ ಸಾಂಪ್ಲೊನ್, ತಾಚೊ ಗೋಳ್ ಜಾಲ್ಯೊ. ಆನಿ ಹ್ಯೆ ಪಾವ್ಡಿಂ ಪರತ್ ತಾಚಾ ಘಾಸಾಕ್ ಸಾಂಪಾಡ್ಲ್ಯಾರ್ ಪರಿಸ್ಥಿತಿ ಭಿಗಡ್ಲೆಲಿ ಮ್ಹಣ್ ತಾಕಾ ಖಂಡಿತ ಕಳಿತ್ ಆಸ್‌ಲ್ಲೆಂ.

ತ್ಯಾ ಉಪ್ರಾಂತ್ ತಾಣೆಂ ಘಳಾಯ್ ಕೆಲಿನಾ. ರುಕಾರ್ ಧಾವ್ನ್ ತೊ ನಿಸ್ತೊನ್ ಮ್ಹಳ್ಳೆಪರಿಂ ಸಕಯ್ಲೆ ದೆಂವ್ಲೊ ಆನಿ ಪಾಂಯ್ ಮುಖಾರ್ ಗೆಲ್ಲ್ಯೆ ಕುಶಿಂ, ಕಾಂಟ್ಯಾಂ-ಫಾತ್ರಾಂಚಿ ಪರ್ವಾ ಕರಿನಾಸ್ತಾನಾ ಧಾಂವೊಂಕ್ ಲಾಗ್ಲೊ. ತೊ ಆಸ್ಚೆ ಸುವಾತೆ ಧಾವ್ನ್ ಸಭಾರ್ ಮೆಟಾಂ ಪಯ್ ಆಸ್‌ಲ್ಲೊ ರಾಕ್ವಲಿ, ಹೆರಿಕ್ ಧಾಂವ್ಡಾವ್ನ್ ಗೆಲೊ. ಪುಣ್ ಶಿರುಟ್ಕಾ ತರ್ನಾ ಹೆರಿಚಿ ಪಾಟ್ ಧರುಂಕ್ ತಾಕಾ ಸಾಧ್ಯ್ ಜಾಂವ್ಚಿ ಗಜಾಲ್ ನ್ಹಯ್ ಮ್ಹಣ್ ಕಳ್ತೆಚ್, ತೊಂಡಾಕ್ ಆಯಿಲ್ಲೊ ಚಾರ್ ಗಾಳಿ ಯೆಟುನ್ ತೊ ಆಪ್ಲೆ ವಾಟೆಕ್ ಲಾಗ್ಲೊ.

ಹೆರಿ ಮಾತ್ ಧಾಂವ್ಲೊ, ಧಾಂವ್ಲೊ ಆನಿ ವಾಟ್ ಚುಕೊನ್ ಅಟ್ಕಾಂ ರಾನಾ ಮಧೆಂ, ನರ್-ಮನಿಸ್ ವಚಾನಾತ್ಲೆ ಸುವಾತೆಕ್ ಪಾವ್ಲೊ!

ತರ್ಯೀ ಉಪ್ರಾಂತ್ಯೀ ಆಪ್ಣಾ ಪಾಟ್ಲಾನ್ ತೊ ರಾಕ್ವಲಿ ಧಾಂವೊನ್ ಯೆತಾಚ್ ಮ್ಹಳ್ಳೊ ಜೋಪ್ ತಾಕಾ ಧೊಸ್ತಾಲೊ. ಆನಿ ತಾಚಾ ಹಾತಾಕ್ ಆಪುಣ್ ಸಾಂಪಡ್ಲೊಂ ತರ್, ರುಕಾಕ್ ಬಾಂಧುನ್ ಘಾಲ್ಲ್ಯೆ ಕಡೆ ಆಪ್ಣಾಚೊ ಪ್ರಾಣ್ ಉಬ್ತಲೊ ಮ್ಹಣ್ ಚಿಂತುನ್ ತೊ ಕಾಂಪ್ಲೊ.



ಉಕ್ಲಾಂಕ್ ಜಾಯ್ತೆಲ್ಲಾ ಪಾಂಯಾಂಕ್ ಬಲತ್ಕಾರಾನ್ ಮ್ಹಳ್ಳೆಪರಿಂ ಮುಖಾರ್ ಕಾಡುನ್, ಪರತ್ ತೊ ಧಾಂವೊಂಕ್ ಲಾಗ್ಲೊ ಆನಿ ಧೊಡ್ಯಾಚ್ ವೆಳಾ ಉಪ್ರಾಂತ್ ಪಾಂಯಾಂಚೆಂ ಬಳ್ ಮೊಡುನ್ ಗೆಲ್ಲೆ ಪರಿಂ ಜಾವ್ನ್ ಧರ್ಣೆಕ್ ಶೆವ್ಪಾಲೊ! ಆಕಾಸಾರ್ ಜಮ್ಲೆಲ್ಯಾ ಕಾಳ್ಯಾಂ ಕುಪಾಂ ನಿಮ್ತಿಂ ಧರ್ತೆ ವಯ್ಲ್ಯಾ ಸುರ್ಮಾಚಾ ಉಜ್ವಾಡಾಚೆರ್, ಅಂಧಾಕಾರಾಚಿ ಸಾವ್ಣಿ ದಾಟೊನ್ ಯೆತಾಲಿ. ಪಾವ್ಲಾಚಾ ಯೆಣ್ಯಾಚೊ ಘುರ್ತೊ ಜಾವ್ನ್ ವಾರ್ಯಾಚೊ ಭರ್ ಚಡೊಂಕ್ ಲಾಗ್ಲೊ. ಜಗ್ಣ್ಯಾಚ್ಯಾಚೆ ಕಾಂಪೆರೆ ಧಾಂವ್ಲೆ ನಂತರ್, ಘಡ್ಡೆಡ್ಯಾಚಿ ಘರ್ಜೊವ್ಣಿ ಪ್ರಾರಂಭ್ ಜಾಲ್ಲೆ!

ಉಪ್ರಾಂತ್ ಪಾವ್ಲಾಚಿ ಧಾಡ್!

ಮೊಳ್ವಾಕ್ ಬುರಾಕ್ ಜಾಲಾಗಾಯ್, ಮ್ಹಳ್ಳೆಪರಿಂ ಪಾವ್ನ್ ವೊತ್ತಾಲೊ. ಆನಿ ತ್ಯಾ ಪಾವ್ಲಾಚೆಂ ಬಳ್ ದೆಖೊನ್ ಹೆರಿಚಿ ಆವಯ್ ಕಂಗಾಲ್ ಜಾಲ್ಲೆ.

'ಖಿಯ್ ಗೆಲೊಗಾಯ್ ಮ್ಹಜೊ ಪೂತ್? ಸದಾಂಯ್ ಕಾಳೊಕ್ ಪಡ್ವಾ ಆದಿಂ ಘರಾ ಪಾಂವ್ಣೊ ಚೆರ್ಕೊ ಆಜ್ ವೊರಾಂ ರಾತಿಚಿಂ ಆಜ್ ಜಾಲಿಂ ತರ್ಯೀ, ಘಾತ್ರಾಕ್ಯಾಂ ಕರ್ಗುಂಕ್ ಸಕ್ಲ್ಯಾ ಹ್ಯಾ ಪಾವ್ಲಾಕ್ ಸಾಂಪ್ಡೊನ್ ಖಿಯ್ ಪಾವ್ಲೊ?' ತಿಚೆಂ ಕಾಳಿಜ್ ಧಡ್ಡೆಡ್ತಾಲೆಂ.

ಹೆರಿಚಿ ವಾಟ್ ಪಳೆವ್ನ್ ತಿ ಕಂಗಾಲ್ ಜಾಲಿ ಆನಿ ತ್ಯೆ ಖಿಂತಿಂತ್ ಬುಡೊನ್, ಹೆರ್ ಸರ್ವ್ ವಿಸ್ವೊನ್ ಉಲ್ಲಿ, ಬಸ್ಲಿ ಆನಿ ಕೊನ್ಯಾಕ್ ಸೆರ್ವೊನ್ ರಡ್ಡಿ ಆನಿ ರಡ್ಡಿ. ಕಡೇಕ್ ರಾತಿಕ್ ಧಾ ವೊರಾಂಕ್ ಘೊವಾನ್ ಯೇವ್ನ್ ಧೊಂಕ್ಪುನ್ ಉಠಯ್ತಾ ಪರ್ಯಾಂತ್ ತಶಿಚ್ ಉರ್ಲಿ!

ದೀಸ್ ಉದೆಲೆ ಆನಿ ಬುಡ್ಲೆ!

ಹೆರಿ ಮಾತ್ ಘರಾ ಪಾಟಿಂ ಪರ್ತಾಲೊ ನಾ!

ರಾಕ್ವೆಲ್ಯಾಚಾ ಹಾತಾಕ್ ಸಾಂಪ್ಡೊನ್, ರುಕಾಕ್ ಬಾಂಧುನ್ ಘಾಲ್ಚೆ ಕಡೆ ತಾಚೊ ಪ್ರಾಣ್ ಉಭೆಲ್ಲೊ?

ಕ್ರೂರ್ ಮನ್ಜಾತಿಚಾ ಘಾಸಾಕ್ ಸಾಂಪ್ಡೊನ್ ತಾಣೆಂ ಜೀವ್ ಸೊಡ್ಲೊ? ವ ವಿಕಾಳ ಜಿವ್ಣಾಳಿಚಾ ಘಾಸಾಕ್ ಬಲಿ ಜಾವ್ನ್ ತೊ ಮೆಲೊ?



ಇತ್ತೆಂ ಮಾತ್ರ ಸತ್ ಕೀ, ತಾಚಾ ಆವಯ್-ಬಾಪಾಯ್ಸ್ ಆನಿ ಹಳ್ಳೆಚಾ ಸಗ್ಳ್ಯಾ ಲೋಕಾನ್ ರಾನ್ ಸಗ್ಳೆಂ ಪಿಟೊ ಕೆಲೆಂ ತರ್ಯೀ ತಾಚಿಂ ಹಾಡಾಂ ಸಮೇತ್ ಮೆಳ್ಳಿಂನಾಂತ್!

ರಾಸ್ವಟಿ ಹೆರಿ, ಭೂತ-ಮಲೆ ರಾನಾ ಥಾವ್ನ್ ಆಜ್ ಪರ್ಯಾಂತ್ ಪಾಟಿಂ ಯೇಂವ್ಕ್ ನಾ!

\*\*\*೦೦೦\*\*\*



## ವಿಶ್ಲೇಷಣ್ 1. ರಾನ್ವಟಿ

**ಮಾಂಡಾವಳ್:** ಸಾಮಾಜಿಕ್ ಚಿಂತ್ನಾ ಪ್ರಕಾರಾಚಿ ಹಿ ಕಾಣಿ ಹಳ್ಳಿಚ್ಯಾ ಪರಿಸರಾಚಿ. ಹಳ್ಳಿ, ಪ್ರತ್ಯೇಕ್ ಜಾವ್ನ್ ರಾನಾಮುಳಾಚಿ, ಘಾಟಾಕ್ ಲಾಗ್ಲಿ ಹಳ್ಳಿಂತ್ ಜಿಯೆತಲ್ಯಾಂಕ್ ಸಲೀಸಾಯೆನ್ ಹ್ಯಾ ಕಾಣಿಯೆಚ್ಯಾ ಎಕೆಕಾ ಸನ್ನಿವೇಶಾಕ್ ಸಮ್ಜುನ್ ಅಪ್ಲಾಚಿ ಕರ್ನ್ ಘೆಂವ್ಚಿ ಶ್ಯಾಧಿ ಅಸ್ಲಿ ಕಾಣಿ ಹಿ. ವಾಚ್ಪ್ಯಾಕ್ ಎಕಾ ಅಧ್ಯಾಪ್ತೆ ಸಂಸಾರಾಕ್ ವರುನ್ ಪಾಂವ್ಚಿ ಕಾಣಿ. ಹಿ ಕಾಣಿ ಅಜೀಕ್ ಪಂಜ್ಜೀಸ್ ವರ್ಸಾಧಿಂ ಬರಯಿಲ್ಲಿ ಕಾಣಿ. ಹೆಚ್ಚ್ ಕಾಣಿಯೆಚ್ಯಾ ಕಾನಡಿ ಅನುವಾದಾಕ್ ರಾಜ್ಯ ಮಟ್ಟಾರ್ ಆಸಾ ಕೆಲ್ಲ್ಯಾ ಕನ್ನಡ ಕಾಣಿಯಾಂಚ್ಯಾ ಸ್ಪರ್ಧಾಂತ್ ಪಯ್ಲೆಂ ಇನಾಮ್ ಜೊಡುನ್ ದಿಲ್ಲಿ ಕಾಣಿ ಹಿ.

**ನಿರೂಪಣ್/ಗೂಣ್‌ಲಕ್:** ಹರಿ, ಹರಿಚಿ ಆವಯ್ ಫುಲಾ ಆನಿ ಹರಿಚೊ ಆನ್ ಹ್ಯಾ ಕಾಣಿಯೆಚೆ ಪ್ರಮುಕ್ ಪಾತ್ರ್. ಭೂತಮಲೆ, ಫೊರೆಸ್ಟ್ ಗಾರ್ಡ್, ರಾಕ್ವಲಿ ಪಾರ್ಶ್ವಭುಂಯ್ (backdrop) ಚೆರ್ ಆಸಾತ್. ಸಾಧಿ ಭಾಸ್, ಗ್ರಾಮೀಣ್ ಪರಿಸರ್ ಆನಿ ಥಂಯ್ಚಿ ದೀಸ್ತೊಡ್ಲಿ ಬೊಲಿ ವಾಚುಂಕ್ ಮೆಳ್ತಾ. ಗ್ರಾಮೀಣ್ ಪರಿಸರಾಚೆಂ ಸನ್ನಿವೇಶ್ ಶೆರಾಂನಿ ಜಿಯೆತಲ್ಯಾಂಕ್ ತಿತ್ಲೆ ಸಲೀಸಾಯೆನ್ ಸಮ್ಜೊಂಕ್ ತ್ರಾಸ್ ಜಾತಿತ್.

ಹಿ ಫಕತ್ ಏಕ್ ಕಾಲ್ಪನಿಕ್ ಕಾಣಿ, ಹಾಂತ್ಲೆ ಪಾತ್ರ್, ಸನ್ನಿವೇಶಾಂ, ಪರಿಸರ್, ಭಾಸ್, ಘಟನಾಂ ಸರ್ವ್ ಕಾಲ್ಪನಿಕ್ ಪುಣ್ ತಿಂ ಕಾಲ್ಪನಿಕ್ ಘಡಿಶಾಂ ತರಾಯೀ ವಾಚ್ತಲ್ಯಾಂಕ್, ಹಿ ಏಕ್ ನೀಜ್ ಕಾಣಿ ಕಶಿ ಭಗ್ತಾ. ಕಾಣಿಯೆಂತ್ ಖಿಂಯ್ಪರ್ಯೀ ಗರ್ಜೆಭಾಯ್ಲೆ ಪಾತ್ರ್ ವಾ ವಿವರಣ್ ಮ್ಹಣ್ಣೆ ತಸಲೆಂ ವಾಚುಂಕ್ ಮೆಳಾನಾ.

**ಕಥಾವಸ್ತು ಅನಿ ಭಾಂದಾವಳ್:** ಮೊಟ್ಟೆಕಾಣಿ ಸಾಹಿತ್ಯಾಂತ್ ಏಕ್ ವೆಗ್ಳೊ ಪ್ರಕಾರ್, ಹಾಂಗಾಸರ್ ಏಕ್ ಕಥಾವಸ್ತು ಆನಿ ಪಾತ್ರ್ ವೆವೆಗ್ಳ್ಯಾ ಸನ್ನಿವೇಶಾಂಕ್, ಪರಿಸರಾಂಕ್ ಅಪ್ಲಾಸವೆಂ ಘೆವ್ನ್ ಕಾಣಿಯೆಚೊ ವಾಂಟೊ ಜಾತಾತ್. ಹಾಂತುಂ ಮಹತ್ವಾಚಿ ಜಾಯ್ತಿ ವಾಂಟಿ ಆಸಾತ್, ಜಶೆಂ ಭಾಶೆಚಿ ಸೊಭಾಯ್ ಏಕ್ ವಾಂಟೊ, ಕಾಣಿಯೆಗಾರಾನ್ ಅಪ್ಲ್ಯಾ ಉತ್ರಾವ್ಣೆಂತ್ ವ್ಹಾಪಾರ್ ಕೆಲ್ಲಿ ಭಾಸೆಚಿ ಸೊಭಾಯ್ ಸಯ್ತ್ ಕಾಣಿಯೆಚೊ ವಾಂಟೊ, ಸನ್ನಿವೇಶ್ ಆನಿ ಪರಿಸರ್ ಅನ್ಯೇಕ್ ಮಹತ್ವಾಚೊ ವಾಂಟೊ. ಏಕ್ ಗಾಂವ್, ಏಕ್ ಹಳ್ಳಿ, ಏಕ್ ರಾನ್, ಏಕ್ ಶೆರ್ ಹೆ ಸರ್ವ್ ವೆವೆಗ್ಳೆ ಪರಿಸರ್ ಆನಿ ಹ್ಯಾ ವೆವೆಗ್ಳ್ಯಾ ಪರಿಸರಾಂನಿ ಜಿಯೆತಲೊ ಲೋಕ್ ಏಕ್ ಸಾರ್ಕೊ ಜಿಯೆನಾ. ದೆಕುನ್ ಶೆರಾಂತ್ ಜಿಯೆತಲೆ ಥೊಡೆಪಾವ್ಣಿಂ ಅಥೊ ವೆವ್ಹಾರ್ ಕರ್ತಲ್ಯಾಂಕ್ ವಿಚಾರ್ತಾತ್ 'ತುಂ ಕಿತೆಂ ರಾನಾಂತ್ಲೊವೆ?'



ಹೊ ಉಲ್ಲೇಕ್ ಹಾಂಗಾಸರ್ ಭೋವ್ ಗರ್ಜೆಚೊ ಕಿತ್ಯಾಕ್ ಮ್ಹಳ್ಯಾರ್ ಹಿ ಕಾಣಿ ಎಕಾ ಗ್ರಾಮೀಣ್ ಪರಿಸರಾಂತ್ಲಿ ಕಾಣಿ. ದುಬೈಂ ಕುಟುಂಬ್ ಆನಿ ಕಶ್ಟಿ ಸಂಘರ್ಷಾಚೆ ದೀಸ್. ಇಸ್ಕೊಲಾಚಿ ವಿಧ್ಯಾ ಶಿಕುಂಕ್ ಜಾಯ್ನಾಸ್ತಾನಾ ವರ್ಸಾ ವಿಭಾಡ್ ಕರ್ತಲ್ಯಾ ಅಪ್ಲ್ಯಾ ಪುತಾಕ್ ಗಾಂವಾಂತ್ ಜಿಯೆಂವ್ಚಿ ರೀತ್ ಕಳಾನಾ ದೆಕುನ್ ಆಪ್ಲ್ಯಾ ಪರಿಸರಾಂತ್ಲ್ಯಾ ರಾನಾಂತ್ ತರ್ಯೀ ವಚೊನ್ ಜಿಯೆಂವ್ಚಿ ಶಿಕ್ಷಿ ವಿಧ್ಯಾ ಶಿಕುಂದಿ ಮ್ಹಳ್ಯಾ ಆಶೆನ್ ಹೆರಿಚೊ ಆನ್ ಅಪ್ಲೆ ಬಾಯ್ಲೆಕ್ ಪುಲಾಕ್ ತಾಕೆದ್ ದಿತಾ ಆನಿ ಭುತಿ ದಿತಾ. ಹ್ಯಾ ಕಾಣಿಯೆಂತ್ ಆನ್ ಅಪ್ಲ್ಯಾ ಪುತಾಕ್ ರಾಗಾನ್ 'ತೆಚ್ಚ್ ರಾನಾಂತ್ ಮೊರೊಂಕ್ ಜಾತೆನಾವೆ ತುಕಾ' ಮ್ಹಣ್ತಾ. ಹೆಂ ಕರೀಣ್ ಉತರ್, ಕೊಣ್‌ಯೀ ಬಾಪುಯ್ ಆಪ್ಲ್ಯಾ ಪುತಾಕ್ ಮೊರೊಂಕ್ ಆಶೆನಾ ವಾ ಮೊರೊಂಕ್ ಮಾಗಿನಾ. ಪುಣ್ ಹೆಂ ಸಾಂಗ್‌ಲ್ಲೊ ತೊಚ್ಚ್ ಆನ್ ಜೆದ್ನಾಂ ಹೆರಿ ಹೆಚ್ಚ್ ರಾನಾಂತ್ ಜಿಯೆಂವ್ಚಿ ಆನಿ ಜಿಕ್ಷಿ ವಿಧ್ಯಾ ಆಪ್ಣಾಯ್ತಾನಾ ಅಪ್ಲ್ಯಾ ಕರೋರ್ ಉತ್ರಾಂಚೆರ್ ಪಶ್ಚಾತಾಪ್ ಪಾವ್ತಾ ಆನಿ ಅಪ್ಲೆ ಚುರ್ಚುರ್ ವೆಕ್ತ ಕರ್ತಾ. ಹೆಂ ಹ್ಯಾ ಕಾಣಿಯೆಚಿ ಸೊಭಾಯ್ ಚಡಯ್ತಾ, ಕಿತ್ಯಾಕ್ ಮ್ಹಳ್ಯಾರ್ ಅಸಲಿಂ ಕರೋರ್ ಉತ್ರಾಂ, ಅಸಲ್ಯಾ ಗ್ರಾಮೀಣ್ ಪರಿಸರಾಂನಿ ಜಿಯೆತೆಲ್ಯಾಂನಿ ಎಕಾಮೆಕಾ ಉಚಾರ್ಚೆಂ ನವೆಂ ನ್ಹಯ್. ಪುಣ್ ಅಶೆಂ ಮ್ಹಣುನ್ ತಿಂ ಕಸಾಯ್‌ಗಾರಾಂಪರಿಂ ವಾ ಯೆಮ್ಹಳ್ಯಾಪರಿಂ ಮ್ಹಣುನ್ ಮತ್ಲೆಬ್ ನ್ಹಯ್. ತಾಂಕಾಂ ಎಕಾಮೆಕಾ ಹುಸ್ಕೊ ಆನಿ ಮಯ್ಪಾಸ್ ಆಸಾ.

**ಕಥಾನಕ್ ಆನಿ ದೃಷ್ಟಿಕೋನ್:** ಹ್ಯಾ ಕಾಣಿಯೆಂತ್ ವೈಚಾರಿಕ್ ದಾಳೊ ನಾ ಪುಣ್ ಸಾದೆಂ ಚಿಂತಪ್ ಆಸಾ. ಎಕಾ ವಾಟೆನ್ ರಾನ್, ದುಸ್ರೆವಾಟೆನ್ ಗಾಂವ್. ಆನಿ ಹ್ಯಾ ದೊನಾಂ ಮಧೆಂ ಅಪ್ಲೊ ಭುರ್ಗೊ ದೀಸ್ ಕಾಡುಂಕ್ ಶಿಕುಂದಿ ಮ್ಹಳೆಂ ಚಿಂತಪ್ ಚಿಂತ್ಲಿ ಹೆರಿಚಿಂ ವ್ಹಡಿಲಾಂ. ಜಶೆಂ ಸರ್ವ್ ವ್ಹಡಿಲಾಂನಿ ಅಪೇಕ್ಯಾ ಕರ್ಚೆಪರಿಂ ಅಪ್ಲೊ ಭುರ್ಗೊ ಶಿಕುಂದಿ ಆನಿ ಪುಡಾರ್ ಅಪ್ಣಾಂವ್ಚಿ ಮ್ಹಣುನ್ ಆಶೆತಾತ್. ಚಡಿತ್ ಚಿಂತ್ಲಿ ಶ್ಯಾಧಿ ತಾಂಚೆಲಾಗಿಂ ಆಸಾನಾ, ತಿತ್ತೆಂ ಶಿಕಪ್ ಜಾಂವ್ ಸಮ್ಜಣಿ ತಾಂಚೆಲಾಗಿಂ ನಾ ಆಸ್ಯೆತ್ ಪುಣ್ ಜಿಣ್ಯೆ ಅನ್ಬೋಗ್ ತಾಂಚೆಲಾಗಿಂ ಆಸಾ ಜಾಲ್ಲ್ಯಾನ್ ಜಾತಾತಿತ್ತೆ ವೆಗಿಂ ಅಪ್ಲಿಂ ಭುರ್ಗಿಂ ಆಪ್ಲ್ಯಾ ಪಾಂಯಾಂನಿ ಉಭಿಂ ರಾಂವ್ಚೆಂ ಪಳೆಂವ್ಕ್ ತಿಂ ಆಶೆತಾತ್.

**ಸಂಘರ್ಷ್/ವಿವಾದ್:** ಗಾಂವಾಂತ್ ಜಿಯೆಂವ್ಚಿ ವಿಧ್ಯಾ (ಇಸ್ಕೊಲ್) ಶಿಕ್ಷಾಂತ್ ಪಾಟಿಂ ಆಸ್ಚೊ ಹೆರಿ ರಾನಾಂತ್ ಮ್ಹೊಂವ್ ಕಾಡುಂಕ್, ರಿಂಗಿ, ಬೊರಾಂ, ವಾಲಿ, ಕಾಜು ಎಕ್ವಾಯ್ ಕರ್ಚಿ ವಿಧ್ಯಾ ಘಡ್ಯೆನ್ ಶಿಕ್ಷಾಸ್ತಾನಾ ತಾಕಾ ರಾನಾಚ್ಯಾ ರಾಕ್ವಲಿಕ್ ಪುಡ್ ಕರುಂಕ್ ಮೆಳ್ತಾ ಪುಣ್ ರಾನಾಚೊ ಅಸ್ಲಿ ಆನಿ ಮೂಳ್ ಹಕ್ದಾರ್ ಜಾವ್ನಾಸ್ಚ್ಯಾ ರಾನ್ ಮನಾತೆಸವೆಂ ಪುಡ್ ಕರುಂಕ್ ಸಕಾನಾ. ಹೊ ಅನ್ಭವ್ ತಾಕಾ ರಾನಾಂತ್



ಕಸಲ್ಯಾಯ್ ಸಂಘರ್ಶಾಂಕ್ ಪರಿಯಾರ್ ಸೊದ್ವಾಂತ್ ಕುಮೊಕ್ ಕರುಂಕ್ ಸಕ್ಲೊ. ಹೊ ಕಾಣಿಯೆಂತ್ಲೊ ಆಂತರಿಕ್ ಸಂಘರ್ಶ್ ವಾ ಕಾನ್‌ಫ್ಲಿಕ್ ಕಾಣಿಯೆಚೆರ್ ಪ್ರಭಾವ್ ಘಾಲ್ತಾ, ಅಖೇರಿಕ್ ಹೆರಿ ಕಂಯ್ ಗೆಲೊ ಮ್ಹಳ್ಳ್ಯಾ ಮಿಸ್ತರಾಚೆರ್.

**ಸಂಪ್ಲಿ:** ಗಾಂವಾಂತ್ ಜಿಯೆಂವ್ಚೊ ಹೆರಿ ಗಾಂವಾಂತ್ ಜಿಯೆಂವ್ಚಿ ವಿಧ್ಯಾ ಅಪ್ಣಾಂವ್ಕ್ ಸಕಾನಾಸ್ತಾನಾ ರಾನಾಂತ್ ಅಪ್ಲಿಚ್ ವಿಧ್ಯಾ ಅಪ್ಣಾಂವ್ಕ್ ಸಕ್ತಾ. ದೀಸ್ ಗೆಲ್ಲೆಪರಿಂಚ್ ರಾನಾಚೆಂ ಪರಿಸರ್, ರೂಕ್ ಝಡಾಂ, ವಾಲಿ ಪಾಲೊ, ಸುಕ್ಲಿಂ ತೆಂಚ್ ಹೆರ್ ಜಾನ್ವಾರಾಂಚೊ ಆವಾಜ್ ಆಯ್ಕುನ್ ಸಮ್ಜುಂಕ್ ತಾಂಚೆಸವೆಂ ಸ್ವಂದನ್ ಕರುನ್ ಅಪ್ಲೊ ದೀಸ್ಪಡ್ಲೊ ಗ್ರಾಸ್ ಜೊಡ್ಡಿ ಕಲಾ ಅಪ್ಲೇಸ್ತಕಿಂ ಶಿಕುನ್ ಆಸ್ತಾನಾ, ಎಕಾ ವಾಟೆನ್ ಹೆಂ ಕಾಮ್ 'ಅಡ್ವಾರ್ಲೆಂ' ದೆಕುನ್ ಹೆಂ ಕಾಮ್ ಕರ್ತಾನಾ ಶಿಕೊನ್ ಪಡ್ಲೊ ತರ್ ರಾನಾಚೆ ರಾಕ್ವಲಿ ತಾಕಾ ರಾನಾಂತ್ಲ್ಯಾ ರುಕಾಕ್ ಬಾಂಧುನ್ ಘಾಲ್ತಿತ್ ಮ್ಹಳ್ಳಿ ಭಿರಾಂತ್ ಎಕಾ ವಾಟೆನ್ ತರ್, ಅಪ್ಲಾಕ್ ತ್ಯಾ ರಾನಾಂತ್ಲಿ ಸಂಪತ್ ಜಮವ್ನ್ ಪೆಂಟೆಸಾಲಾಕ್ ವರುನ್ ಗರ್ಜೆವಾಂತಾಂಕ್ ದೀವ್ನ್ ಅಪ್ಲೊ ದೀಸ್ಪಡ್ಲೊ ಗ್ರಾಸ್ ಜೊಡ್ಲೆಶಿವಾಯ್ ಹೆರ್ ನಿರ್ವೋಗ್ ನಾ. ಅನ್ಯೇಕಾ ವಾಟೆನ್ ರಾನ್ ಮ್ಹಣ್ಚೆ ತ್ಯಾ ರಾನಾಂತ್ ಜಿಯೆತೆಲ್ಯೊ ಜಾನ್ವಾರ್ ಸಗ್ಳೊ ಶಿಕ್ಪಿ ಆನಿ ಸಭ್ಯತಾ ಆಸ್ಲೊ ಮ್ಹಣೊಂಕ್ ಜಾಯ್ನಾ. ಕೊಣ್ ಕೊಣಾಚಿ ಆನಿ ಕೆದಾಳಾ, ಕಶಿ ಶಿಕಾರ್ ಕರ್ತಾ ಮ್ಹಳ್ಳೆಂ ನಖ್ಣೆಂ ಸಾಂಗೊಂಕ್ ಜಾಯ್ನಾ. ಹ್ಯಾ ಸರ್ವ್ ವಿಘ್ನಾಂಕ್ ಫುಡ್ ಕರುನ್ ಹೆರಿ ಅಪ್ಲೊ ದೀಸ್ಪಡ್ಲೊ ಗ್ರಾಸ್ ಜೊಡ್ಡಿ ವಿಧ್ಯಾ ವಾ ಕಲಾ ಅಪ್ಣಾಂವ್ನ್ ಜಿಯೆವ್ನ್ ಆಸ್ತೆವೆಳಾರ್ ತಾಕಾ ಹಿ ವಿಧ್ಯಾ ಸೊಡುನ್ ಪಾಟಿಂ ಗಾಂವಾಕ್ ಯೆಂವ್ಚೆ ಹಿಶಾರ್ ತಾಚ್ಯಾ ಆನಾನ್ ದಿತಾನಾ ಹೆರಿ ಮಾತ್ಸೊ ಕಾವ್ತೆತಾ. ಹೆಚ್ಚ್ ಚಿಂತ್ಲ್ಯಾಚ್ಯಾ ಬುನ್ಯಾದಿಚೆರ್ ತೊ ಲ್ಹಾನ್ ರಾನಾಂತ್ಲೊ ವ್ಹಡ್ ರಾನಾಕ್ ರಿಗ್ತಾ ಆನಿ ಉಪ್ರಾಂತ್ಲೊ ಮಿಸ್ತೆರ್ ವಾಚ್ಪ್ಯಾಚ್ಯಾ ಮತಿಕ್ ಫಕತ್ ಸವಾಲಾಂ ರುಪಾಂನಿ ಜವಾಬ್ ದಿತಾತ್.

**ಶೈಲಿ:** ಚಡಾವತ್ ಕಾನಡಿ ಭಾಶೆಂತ್ ವಾಚುಂಕ್ ಮೆಳ್ಳೊ ಕಾಣಿಯೊ ಹೆಚ್ಚ್ ಶೈಲೆಚ್ಯೊ. ವಲ್ಲಿ ವಗ್ಗನ್ ವಸ್ತಿ ಕರುನ್ ಆಸ್ಲೆಂ ಪರಿಸರ್ ಮೈಸೂರ್, ಚಡಾವ್ ಕಾನಡಿ ಲೊಕಾಂಚೆಂ ಪರಿಸರ್ ತೆಂ ಜಾಲ್ಲ್ಯಾನ್ ವಲ್ಲಿ ವಗ್ಗಚ್ಯಾ ಚಡಾವ್ ಕಾಣಿಯಾಂನಿ ಹಿ ಚಾಲ್ತಿ ಭಾಸ್, ಉತ್ರಾಂ, ಸನ್ನಿವೇಶಾಂ, ಪಾತ್ರ್ ಆನಿ ವಿವರಣ್ ವಾಚುಂಕ್ ಮೆಳ್ತಾತ್. ವಾಚ್ಪ್ಯಾಕ್ ಎಕಾ ಭಂವಾರಾಕ್ ಆಪವ್ನ್ ವರ್ಚಿ ತಾಂಕ್ ವಲ್ಲಿ ವಗ್ಗಚ್ಯಾ ಚಡಾವ್ ಕಾಣಿಯಾಂಕ್ ಆಸಾ. ವಾಚುನ್ ಗೆಲ್ಲೆಪರಿಂಚ್ ವಾಚ್ಚಿ ಅಪ್ಲಾಕ್ ವಿಸರ್ತಾ. ವ್ಹಾಪಾರ್ ಕೆಲ್ಲಿ ಭಾಸ್ ಜಾಂವ್ ಕೆಲ್ಲಿ ಉತ್ರಾವಣ್ ವಾ ಕಾಣಿಯೆಚಿ ಘಡಾವಳ್ ವಾ ಬಾಂಧಾವಳ್ ಸರ್ವ್ ಸಾದಿ ಆಸೊನ್ ಏಕ್ ವೆಗ್ಳೊಚ್ ಅನ್ಭವ್ ದೀಂವ್ಕ್ ಸಕ್ತಾ ಮ್ಹಣ್ಣಾಂತ್ ದುಭಾವ್ ನಾ.



**ವಿಶ್ಲೇಷಣ್:** ಮನಿಸ್ ಜಿಯೆತಾ ಕಿತ್ಯಾಕ್? ಮ್ಹಳ್ಳ್ಯಾ ವಿಚಿತ್ರ್ ಮ್ಹಳ್ಳೆಪರಿಂ ದಿಸ್ಚ್ಯಾ ಸವಾಲಾಂತ್ ಸುರ್ವಾತ್ ಕರ್ತಾಂ. ಹಾಚಿ ಜವಾಬ್ ಹರೇಕ್ ಮನಿಸ್ ಸೊಧುನ್ ಜಿಯೆತಾ ಜಾಲ್ಲ್ಯಾನ್ ಎಕಾ ಉತ್ರಾನ್ ಹ್ಯಾ ಸವಾಲಾಚಿ ಜವಾಬ್ ಮೆಳ್ಳಿನಾ. ಪುಣ್ ಜವಾಬೆಚಿ ಸುರ್ವಾತ್ ಜಾವ್ನ್ 'ಮನಿಸ್ ಜಲ್ಮಲಾ ದೆಕುನ್ ಜಿಯೆತಾ' ಮ್ಹಳ್ಳೆಂ ವಾರ್ಜಿಕ್ ಮೆಳತ್. ಮನಿಸ್ ಜಿವಿತ್ ಮ್ಹಳ್ಳಿ ಕರ್ನಿ ಕರುನ್ ಆಸ್ಚೆವಳಾರ್ ಅಪ್ಲೆಂ ಆವ್ಕ್ ರ್ಪುರಯ್ತಾನಾ ಫಕತ್ ಪೊಟಾಚೆ ಭುಕೆವಿಶಿಂ ಚಿಂತಾ ಕರಿನಾ ಬಗಾರ್ ಮತಿಚ್ಯಾ ಭಲಾಯ್ಕೆಚಿಯ್ ಚಿಂತಾ ಕರ್ತಾ. ಮತಿಚಿ ಭಲಾಯ್ಕಿ ಮ್ಹಳ್ಳಾರ್ ಅಪ್ಲೆಂ ಚಿಂತಪ್, ಅಪ್ಲೆ ವಿಚಾರ್, ಅಪ್ಲಾಚೆಂ ರಾಜಾಂವ್, ಅಪ್ಲಾಚೆಂ ವೆಕ್ತಿತ್ ನಿರ್ಮಿತ್ ಕರ್ಚೆದಿಶೆನ್.

ಅಪ್ಲ್ಯಾ ಮತಿಚ್ಯಾ ವಾಡಾವಳೆಕ್ ಎಕೆಕ್ಲೆ ಎಕೆಕಾ ಹವ್ಯಾಸಾಂತ್ ಸೊಧ್ನಾಂ ಸುರು ಕರ್ತಾ, ಕೊಣಾಕ್ ಸಂಗೀತ್ ಖಾಯ್ನ್ ತರ್ ಕೊಣ್ ಸಾಹಿತ್ ಪಸಂದ್ ಕರ್ತಾ. ಸಾಹಿತ್ಯಾಂತ್ ಸಯ್ನ್ ಸರ್ವ್ ಎಕಾಚ್ ಪ್ರಕಾರಾಚೆಂ ಸಾಹಿತ್ ಖಾಯ್ನ್ ಕರ್ತಾ ಮ್ಹಣುನ್ ನ್ಹಯ್, ಕೊಣಾಕ್ ಕವಿತಾ ಆವಡ್ತಾತ್ ಪುಣ್ ಹೆರಾಂಕ್ ಲಾಂಬ್ ವ ಮೊಟ್ಟೊ ಕಾಣಿಯೊ ಖಾಯ್ನ್. ಕೊಣಾಕ್ ಸಾಹಿತ್ ಮನರಂಜನಾಕ್ ಅನಿ ಕೊಣಾಕ್ ವೇಳ್ ಪಾಶಾರ್ ಕರುಂಕ್, ಥೊಡ್ಯಾಂಕ್ ಎಕಾ ರಿತಿಚ್ಯಾ ಲಿಸಾಂವಾಕ್ ಲಾಗುನ್. ಪುಣ್ ಮೊಟ್ಟಿ ಕಾಣಿ ಮ್ಹಳ್ಳಾರ್ ಹಿಚ್ ಸೊಭಾಯ್, ವೆವೆಗ್ಳ್ಯಾ ಪ್ರಕಾರಾಚ್ಯೊ ಕಾಣಿಯೊ ವೆವೆಗ್ಳ್ಯಾ ಪ್ರಕಾರಾಚ್ಯಾ ವಾಚ್ಪ್ಯಾಕ್ ತಲಾಸ್ ಕರುನ್ ವೆತಾತ್. ಹಾಚಿ ಮಧೆಂ ಎಕಾ ವಾಚ್ಪ್ಯಾಕ್ ಜರ್ ಏಕ್ ಪ್ರಕಾರಾಚ್ಯೊ ಕಾಣಿಯೊ ವಾ ಸಾಹಿತ್ ಖಾಯ್ನ್ ಜಾಲೆಂ ತರ್ ಉಪ್ರಾಂತ್ ತೊ ತ್ಯಾ ಬರವ್ಪ್ಯಾಚೆಂ ಸಾಹಿತ್ ಸರಾಗ್ ವಾಚ್ತಾ.

ಹೆರ್ ಭಾಸಾಂನಿ ಆಸ್ಚೆಪರಿಂ ಕೊಂಕಣಿಂತ್ ಸಯ್ನ್ ಮನರಂಜನಾಕ್ ಕಾಣಿಯೊ ವಾಚ್ಪಿಲೆ ಸಭಾರ್ ವಾಚ್ಪಿ ಆಸಾತ್. ತೆ ಕೊಂಕಣಿ ಮಾತ್ರ್ ನ್ಹಯ್ ಹೆರ್ ಪ್ರಾಂತೀಯ್ ಭಾಶೆಂತ್ಲೊ ಕಾಣಿಯೊ ಸಯ್ನ್ ವಾಚ್ತಾತ್. ಅಶೆಂ ವಾಚ್ಪಿಲ್ಯಾ ಜಾಯ್ತ್ಯಾ ವಾಚ್ಪ್ಯಾಂಕ್ ವಲ್ಲಿ ವಗ್ಳೆಚ್ಯೊ ಕಾಣಿಯೊ ಖಾಯ್ನ್. ಹಾಂವ್ ಸ್ವತಾ ಏಕ್ ವಾಚ್ಪಿ ಜಾವ್ನ್ ವಲ್ಲಿ ವಗ್ಳೆಚ್ಯೊ ಕಾಣಿಯೊ ಮ್ಹಜ್ಯಾ ಸಾಹಿತಿಕ್ ಭುರ್ಗ್ಯಾಪಣಾರ್ ಥಾವ್ನ್ ವಾಚುನ್ ಅಭಿಮಾನಿ ಜಾವ್ನ್ ಆಯ್ಲಾಂ. ಮ್ಹಜ್ಯಾ ಸಾಹಿತಿಕ್ ಭುರ್ಗ್ಯಾಪಣಾರ್ ವಾಚ್ಪಿಲ್ಯೊಚ್ ಕಾಣಿಯೊ ಆತಾಂ ಪರತ್ ವಾಚ್ಪಾನಾಂಯ್ ತೊಚ್ಚ್ ಅನ್ಪೊಗ್ ಜಿವಾಳ್ ಜಾತಾ. ಎಕಾ ವಾಚ್ಪ್ಯಾಕ್ ಥೊಡ್ಯಾ ಘಡಿಯಾಂಕ್ ತರ್ಯೀ ಎಕಾ ವೆಗ್ಳ್ಯಾ ಸಂಸಾರಾಕ್ ವರುನ್ ವೆಚೊ ಅನ್ಪೊಗ್ ಏಕ್ ಕಾಣಿ ಕರುನ್ ದಿತಾ ತರ್ ತಿ ಕಾಣಿ ಖಂಡಿತ್ ಬರಿ ಕಾಣಿ ಮ್ಹಣ್ ಮ್ಹಜೆಂ ಚಿಂತಪ್. ಪುಣ್ ಏಕ್ ಅಪ್ಪಾದ್ ಹಾಂಗಾಸರ್ ಉಲ್ಲೇಕ್ ಗರ್ಜೆಚೊ, ಅಸಲ್ಯೊ ಮನರಂಜನಾಚ್ಯೊ ಕಾಣಿಯೊ ಜಾಗತಿಕ್ ಸ್ಫರಾಕ್ ಪಾಂವೊಂಕ್





ಸಕಾನಾಂತ್, ಪಾವ್ಲೊ ತರ್ಯೀ ತಾಚೆ ವಾಚ್ಪಿ ಸೀಮಿತ್. ಕಿತ್ಯಾಕ್ ಮ್ಹಳ್ಯಾರ್ ಜಿ ಕಾಣಿ ಎಕಾ ಪರಿಸರಾಕ್ ವ ಪ್ರಾಂತ್ಯಾಕ್ ಲಬ್ಧಲ್ಲಿ ತರ್ ತಿ ಕಾಣಿ ತೆಂ ಪರಿಸನ್ ವಾ ಪ್ರಾಂತ್ಯಾಚಿ ಮಾಹೆತ್ ಆಸ್ಚೆ ಮಾತ್ರ ಸಮ್ಜುಂಕ್ ಸಕ್ತಾತ್.

ಪುಣ್ ಅಖೇರಿಕ್ ಪರತ್ ತೆಂಚ್ ಚಿಂತಾಪ್ 'ಮನಿಸ್ ಜಿಯೆತಾ ಕಿತ್ಯಾಕ್?' ಆನಿ ಹ್ಯಾ ಜಿವಿತಾ ಆವ್ಡೆಂತ್ ಮನಿಸ್ ಅಪ್ಣಾಕ್ ಖಾಯ್ಸ್ ಜಾಂವ್ಚೆಂಚ್ ಪರತ್ ಆನಿ ಪರತ್ ಕರ್ತಾ. ಹಿಚ್ ತಾಚಿ ಹವ್ಯಾಸಿ ಚಿಂತಪ್ ಜಾತಾ ಆನಿ 'ರಾನ್ವಟಿ' ತಸಲ್ಯೊ ಕಾಣಿಯೊ ಅಪ್ಲ್ಯಾ ವೆವೆಗ್ಯಾ ಸ್ವಪ್ನಾಂ ಪಯ್ಕಿಂತ್ ಫಿಚಾರ್ ಕರ್ತಾ.

\*\*\*೦೦೦\*\*\*



## ಮೊಟ್ಟಿಕಾಣಿ 2. ಖಾಂದಿ ಖುರಿಸ್

ಪೆಟೊ ಘೊಂಕ್ಲೊ ದೆಕುನ್, ಆನಿ ಲಾಳಿ ಮಾರ್ಲ್ಯಾ ಚಾಮ್ಲ್ಯಾಚಾ ವ್ಹಾಣಾಂಚೊ ನರು-ನುರು'ಅವಾಜ್ ಆಯ್ಕೊನ್, ಮ್ಹಜ್ಯಾ ಕುಡಾಚೆಂ ದಾರ್ ಉಗ್ತೆಂ ಕರುನ್ ಹಾಂವ್ ಭಾಯ್ ಆಯ್ಲೊಂ.

"ಬೆಸಾಂವ್ ದಿಯಾ ಪಾದ್ರ್ಯಾಚಾಂನೊ."

"ದೆವಾಚೆಂ ಬೆಸಾಂವ್."

ತಾಕಾ ದೆಖ್ತಾನಾ, ಹೊ ಆಮ್ಚೆ ಫಿರ್ಗಚೆಚೊ ಆಡಳ್ತಿದಾರ್ ಆನಿ ಇಗರ್ಜೆ ವಾಡ್ಯಾಚೊ ಗುರ್ಕಾರ್ ಜುವಾಂವ್ ಕುವೆಲ್ ಮ್ಹಣೊನ್ ದೋನ್ ದಿಸಾಂ ಪಯ್ಲೆಂ ಆದ್ಲ್ಯಾ ವಿಗಾರಾನ್ ಮ್ಹಾಕಾ ವಳಕ್ ಕರುನ್ ದಿಲ್ಲೊ ಉಡಾಸ್ ಆಯ್ಲೊ.

ತಾಚೊ ತೊ ಧಡಂಗ್ ಜೀವ್, ತ್ಯೆ ಕುಡಿ ತೆಕಿದ್ ದಾರ್ಬೊ ದಾಟ್ ಮಿಶ್ರೊ ದೆಖ್ತಾನಾ, ತೊ ಕಾರ್ಭಾರಿ ಮನಿಸ್ ಮ್ಹಣ್ ಹೆರಾಂನಿ ಮ್ಹಾಕಾ ವಿವರ್ಸುಂಚಿ ಗರ್ಜ್ ನಾತ್ಲಿ.

"ತುಜೆಂ ನಾಂವ್ ಜುವಾಂವ್ ಮ್ಹಳ್ಳೆಪರಿ ಉಡಾಸ್ ಮ್ಹಾಕಾ."

"ತುಮಿ ಸಾಂಗ್ಲೆಂ ಸಾರ್ಕೆಂ. ಹಾಂವ್ ಜುವಾಂವ್ ಕುವೆಲ್, ಫಿರ್ಗಚೆಚೊ ಆಡಳ್ತಿದಾರ್."

"ಹಾಂವ್ ಜಾಣಾಂ, ಆದ್ಲ್ಯಾ ವಿಗಾರಾನ್ ತುಜಿ ಮ್ಹಾಕಾ ವಳಕ್ ಕರುನ್ ದಿಲ್ಲಿ. ಹಾಂವೆಂ ಮಾತ್, ಮ್ಹಜ್ಯಾ ಫಿರ್ಗಚ್ಚಾರಾಂಕ್ ನಾಂವಾನ್‌ಚ್ ಉಲೊ ಕರ್ಚೆಂ. ಹ್ಯಾ ಖಾತಿರ್ ಮ್ಹಜೆರ್... ಕಾಂಯ್..."

"ನಾ ..... ನಾ ..... ತಶೆಂ ಕಾಂಯ್ನಾ ಘಾದರ್. ತುಮಿ ಪ್ರಾಯೆನ್ ಲ್ಹಾನ್ ತರ್ಯೆ ಆಮ್ಚೆ ವ್ಹಡಿಲ್."

"ಬರೆಂ ತರ್, ಆಮಿ ಆತಾಂ ಬಸೊನ್ ಉಲಂವ್ಯಾಂ. ಹಾಂವ್ ಬಸ್ಲೊಂ ಆನಿ ಮ್ಹಜೆ ಮುಕಾರ್ ಆಸ್ಲೆಂ ಕದೆಲ್ ತಾಕಾ ಹಾಂವೆಂ ದಾಕಯ್ಲೆಂ"ತುಂ ಕಾಂಯ್ ಗರ್ಜೆನ್ ಪುಣೀ ಆಯ್ಲೊಯ್? ವಾ...."

"ಗರ್ಜೆನ್ಚ್ ಮ್ಹಣ್ಯೆತ್." ತಾಣೆ ಹಳ್ತಾರ್ ಖೊಂಕ್ಲಿ ಕಾಡುನ್ ತಾಳೊ ಸಾರ್ಕೊ ಕರುನ್ ಘೆತ್ಲೊ.

"ಯೆಂವ್ಚಾ ನ್ಹಯ್ ವಯ್ಲ್ಯಾ ಆಯ್ತಾರಾ, ಫಿರ್ಗಜೆಚೆ ಸಗ್ಳ್ಯಾ ಲೊಕಾಚೊ ಜೆರಾಲ್-ಜುಂತ್ ದವರಿಜಾಯ್."

"ಪುಣ್..."

"ಕಾರಣ್ ಹಾಂವ್ ಸಾಂಗ್ತಾಂ," ತಾಣೆ ಮ್ಹಾಕಾ ಚಡ್ತಿಕ್ ಉಲಂವ್ಕ್ ಆಮ್ಕಾಸ್ ದಿಲೊನಾ.

"ಹಾಂಗಾಚ್ಯೆ ಇಗರ್ಜೆ ಇಸ್ಕೊಲಾಂತ್ ಎಕ್ಲಿ ವಿಧವ್ ಟೀಚರ್ ಆಸಾ. ತಿಚ್ಯೆರ್ ಫಿರ್ಗಜೆಚ್ಯಾ ಲೊಕಾನ್ ಬಹಿಷ್ಕಾರ್ ಘಾಲಾ."

"ಕಿತ್ಯಾಕ್?" ಮ್ಹಜೆಂ ಆಪ್ಲಿತ್ ಸವಾಲ್ ಆಯ್ಲೊನ್ ತೊ ಘುಸ್ಪೊಡ್ಲೊನಾ.

"ತಿ ಕಾಣಿ ಲಾಂಬ್ ಆಸಾ ಫಾದರ್, ಮೊಟ್ಟ್ಯಾನ್ ಹಾಂವೆಂ ಸಾಂಗ್ಲೆಂ ಜಾಲ್ಯಾರ್, ಆಮ್ಚ್ಯಾ ಲೊಕಾಕ್ ತಿ ಸ್ಕೂಂದಲ್ ದಿತಾಲಿ. ಆಮ್ಚ್ಯಾ ಸಮಾಜೆಕ್ ಆನಿ ಫಿರ್ಗಜೆಕ್ ತಿ ಕಳಂಕ್ ಜಾವ್ನಾಸ್ಲಿ."

"ತರಿ, ತಿಕಾ ತುಮಿ ಬೂದ್‌ಬಾಳ್ ಸಾಂಗೊನ್, ಬರ್ಯೆ ವಾಟೆಕ್ ಹಾಡ್ಯೆತಿ."

"ತುಮಿ ಸಾಂಗ್ಲೆ ಆದಿಂಚ್, ಹೆಂ ಸರ್ವ್ ಆಮಿ ಕರುನ್ ಜಾಲಾಂ. ಅಸಲೊ ಆಮ್ಚೊ ವಾವ್ರ್ ಖಿಡ್ಡಿ ಫಾತ್ರಾರ್ ಝರ್ ದೆಖೊಂಕ್ ಪ್ರಯತ್ನ್ ಕರ್ಚೆಪರಿ ನಿರ್ಫಳ್ ಜಾಲಾ."

"ತರ್ ಆತಾಂ ಕಿತ್ಯಾಕ್ ಜೆರಾಲ್ ಜುಂತ್ ಆಪಯ್ಲೊಯ್?"

"ಸಾಂಗ್ಲಾಂ ಆಯ್ಕಾ. ತಿಕಾ ಆಮಿ ಬಹಿಷ್ಟಾರ್ ಘಾಲುನ್ ಸಮಾಜೆ ಥಾವ್ನ್ ಭಾಯ್ರ್ ದವರ್ಲಿಚ್ ದವರ್ಲಿ. ತಿ ಆತಾಂ ಆಪ್ಲೆ ಗುನ್ಯಾಂವ್ ವಳ್ಕೊನ್, ಬರಿ ಜಿಣಿ ಜಿಯೆಂವ್ಕ್ ಕಬೂಲ್ ಜಾಲ್ಯಾ. ಅಶೆಂ ಆಸ್ತಾಂ, ತಿಕಾ ಪರತ್ ಆಮ್ಚೆ ಸಮಾಜೆಚ್ಯಾ ಹಿಂಡಾಕ್ ಪಾಟಿಂ ಘೆಂವ್ಚ್ಯಾ ವಿಶ್ಯಾಂತ್ ಜುಂತಾಚೆರ್ ನಿರ್ಧಾರ್ ಕರಿಜಾಯ್."

"ಭೋವ್ ಬರೆಂ, ಜುಂತಾ ವಿಶ್ಯಾಂತ್ ಮ್ಹಜಿ ಕಸಲಿಚ್ ಅಡ್ಕಳ್ ನಾ. ಕಿತ್ಯಾಕ್, ಎಕ್ಲೊ ಬರೊ ಗೊವ್ಳಿ ಆಪ್ಲೆ ಶೆಂಬೊರ್ ಶೆಳಿಯಾಂಚಿ ಪರ್ವಾ ಕರಿನಾಸ್ತಾಂ, ಚುಕೊನ್ ಗೆಲ್ಲೆ ಎಕ್ಲೆ ಶೆಳಿಯೆಚ್ಯೆ ಸೊಡ್ಲೆಕ್ ಭಾಯ್ರ್ ಸರ್ತಾ ತ್ಯೆ ಪರಿಂ ಮ್ಹಾಕಾಯೀ ಹ್ಯಾ ವಿಶ್ಯಾಂತ್ ವರ್ತೊ ಸಂತೊಸ್."

"ತರ್ ತುಮ್ಕಾಂ ದೇವ್ ಬರೆಂ ಕರುಂ." ತಿಲ್ಲ್ಯಾರ್ ತೊ ಉಟೊನ್ ಉಬೊ ಜಾಲೊ." ಚಡ್ ಉಲವ್ನ್ ತುಮ್ಚೆ ವೇಳ್ ಪಾಡ್ ಕರುಂಕ್ ಮ್ಹಾಕಾ ನಾಕಾ. ಯೆಂವ್ಚಾ ಆಯ್ತಾರಾ, ಮುಕ್ಲಾ ಆಯ್ತಾರಾಚಾ ಜುಂತಾ ವಿಶ್ಯಾಂತ್ ಲೊಕಾಕ್ ತುಮಿ ವಿವರ್ ದಿತೆಲ್ಯಾತ್ ಮ್ಹಣ್ ಹಾಂವ್ ಪಾತ್ಯೆತಾಂ."

ಶಿಪಾಯಾಕ್ ಹುಕುಮ್ ದಿಂವ್ಚ್ಯಾ ರಾಯಾಪರಿ ಮ್ಹಾಕಾ ತಾಕಿದ್ ದೀವ್ನ್, ಆಮ್ಚೆ ಫಿರ್ಗಜೆಚೊ ಕಾರ್ಭಾರಿ ಜುವಾಂವ್ ಕುವೆಲ್, ಉಬೊ ಜಾವ್ನ್, ವ್ಹಡಾ ಗತ್ತಾನ್ ಮೆಟಾಂ ಕಾಡುನ್ ನರು-ನುರು ಆವಾಜ್ ಕರುನ್ ಮ್ಹಜೆ ಮುಕ್ಲೊ ನಾ ಜಾಲೊ.

\*\*\*

"ಸಕಾಳಿಂ ತುಮಿ ಕುವೆಲಿಲಾಗಿಂ ಉಲಯ್ತಾನಾ, ಹಾಂವೆಂ ಆಯ್ಕಾಲೆಂ ಸಾಯ್ಪಾಂನೊ" ದೊನ್ಬಾರಾಂ ಜೆವ್ಣಾಚಾ ವೆಳಾ, ರಾಂದ್ಲಿ ಬಾಬಿ ಉಲಯ್ಲೊ. "ತ್ಯಾ ಕುವೆಲಿ ಬಾಬ್ಲಿಂ ಸಗ್ಳಿ ಗಜಾಲ್ ತುಮಿ ನೆಣಾಂ ಆಸ್ತೆಲ್ಯಾತ್."

"ಆದ್ಲ್ಯಾ ವಿಗಾರಾನ್ ವಯ್ಲಾಬಾರ್ ಥೊಡೆಂ ಮ್ಹಾಕಾ ಸಾಂಗ್ಲಾಂ. ಹ್ಯೆ ಫಿರ್ಗಜೆಂತ್ ಸಬಾರ್ ಕ್ರಿಸ್ತಾಂವ್ ಲೋಕ್ ತಾಚೆ ಆಸ್ತಿಚೆರ್ ಘೊಳ್ತಾ. ಗ್ರೇಸ್ತ್ ಮನಿಸ್ ಮ್ಹಣ್ತಾನಾ, ಜುವಾಂವ್ ಕುವೆಲಿಚ್ಯಾ ಉತ್ರಾಕ್ ಮಿಕ್ಲೊನ್ ವಚೊಂಕ್, ಎಕ್ಲೊಯೀ ಫಿರ್ಗಜಾರ್ ಧಯ್ ಘೆನಾ."

"ತಿತ್ತೆಂಚ್ ನ್ಹಯ್, ತಾಚ್ಯಾ ಉತ್ರಾಕ್ ಗುಮಾನ್ ಕರಿನಾತ್‌ಲ್ಲ್ಯಾಂಕ್ ತೊ ಕೆದಿಂಕ್‌ಚ್ ಬರ್ಕತ್ ಜಾಂವ್ಕ್ ಸೊಡಿನಾ. ತಾಚ್ಯಾಚ್ ಧೊಶಿಂ ಖಾತಿರ್ ಆದ್ಲ್ಯಾ ವಿಗಾರ್ ಸಾಯ್ಬಾಂನಿ ದುಸ್ರೆ ಫಿರ್ಗಜೆಕ್ ವರ್ಗ್ ಮಾಗೊನ್ ಘೆತ್ಲೊ."

"ಆನಿ ತೈ ಟೀಚರಿ ವಿಶ್ಯಾಂತ್ ಕಿತೆಂ ಗಜಾಲ್?"

"ತಿಚಿ ಮ್ಹಾಕಾ ಬಿರ್ಮತ್ ದಿಸ್ತಾ" ಮ್ಹಾತಾಯಾ ಬಾಬಿಚಾ ತಾಳ್ಯಾಂತ್ ತಿಚೆ ವಯ್ಲಿ ದಯಾ ನಿಶೆತಾಲಿ. "ಬರ್ಯಾ ಗುಣಾಂಚಿ ಸ್ತ್ರೀ ತಿ. ಕಾಜಾರ್ ಜಾವ್ನ್ ತೀನ್ ವರ್ಸಾಂ ಭಿತರ್ ತಿಚೊ ಭರ್ತಾರ್ ಖೆವಾದೆ ವರ್ವಿಂ ಅಂತರ್ಲೊ. ಉಪ್ರಾಂತ್ ತಿ, ಆಪ್ಲ್ಯಾ ಎಕ್ಲ್ಯಾಚ್ ಚರ್ಕಾ ಭುರ್ಗಾಕ್ ಆಪ್ಲೆಂ ಸರ್ವಸ್ವ್ ಮ್ಹಣ್ ಚಿಂತುನ್, ಕೊಣಾಚಾಚ್ ರಗ್ವ್ಯಾಂಕ್ ವಚನಾಸ್ತಾಂ ಜಿಯೆವ್ನ್ ಆಸ್ತಾನಾ, ಕಿತ್ಯಾಕ್ ಮ್ಹಣ್ ಹಾಂವ್ ನೆಣಾಂ ಕುವೆಲಿಚಿ ತಿ ದುಸ್ರಾನ್ ಜಾಲಿ!"

"ತರ್ ತಿ ನಿರಪ್ರಾದಿ ಮ್ಹಣ್ ತುಜಿ ಅಭಿಪ್ರಾಯ್?"

"ಖಂಡಿತ್ ಜಾವ್ನ್," ಬಾಬಿಕ್ ತಿಚೆ ವಯ್ಲೆ ವರ್ತೊ ಅಭಿಮಾನ್ ಆಸಾ ಮ್ಹಣ್ ಮ್ಹಾಕಾ ಸ್ಪಷ್ಟ್ ಜಾಲೆಂ."

"ಜುವಾಂವ್ ಕುವೆಲಿನ್, ಫಿರ್ಗಜೆಚ್ಯಾ ಸರ್ವ್ ಲೊಕಾಕ್ ಆಪ್ಲೆ ಮುಟಿ ಭಿತರ್ ಲಿಪವ್ನ್ ವ್ಯಕ್ತಿಗತ್ ದ್ವೆಷಾ ಖಾತಿರ್, ತಿಚೆರ್ ಬಹಿಷ್ಕಾರ್ ಘಾಲಯ್ಲೊ ಮ್ಹಳೆಂ ಕೊಡು ಸತ್ ಮ್ಹಜೆ ಮತಿಂತ್ ಆತಾಂ ಧಿರ್ ಜಾಲೆಂ."

"ಏಕ್ ಕಾಮ್ ಕರ್ ಬಾಬಿ, ಸಾಂಜೆರ್ ಇಸ್ಕೂಲ್ ಜಾಲ್ಲೆ ಕೂಡ್ಲೆ ತೈ ಟೀಚರಿಕ್ ಮ್ಹಾಕಾ ಭೆಟೊಂಕ್ ಸಾಂಗ್. ಖುದ್ದಾ ತಿಚೆ ಥಾವ್ನ್ ಸರ್ವ್ ವಿಶಯ್ ಮ್ಹಾಕಾ ಸಮ್ಜೊನ್ ಘೆಜಾಯ್."

\*\*\*

ಸಾಂಜೆರ್ ಪಾಂಚ್ ವ್ಹಾಜ್ತಾನಾ, ಎಕ್ಲೆ ಸ್ತ್ರೀ ಮಾನ್ಸುಗೆಚ್ಯೆ ಚಾಲಿನ್, ಹಾಂವೆಂ ಬಸೊನ್ ಆಸ್ಲ್ಯಾ ಪೊರ್ಟಿಕೊ'ಕುಶಿಂ ಚಮ್ಕೊನ್ ಯೆಂವ್ಚಿ ಹಾಂವೆಂ ದೆಖ್ಲಿ. ಚಡ್ ಸುಂದರಿ ತಿ ನ್ಹಂಯ್ ತರ್ಯೆ, ಲಕ್ಷಣ್‌ವಂತ್ ದಿಸ್ತಾಲಿ.

"ತುಂ ಆಮ್ಚ್ಯಾ ಇಸ್ಕೂಲಾಚಿ ಶಿಕ್ಷಕಿಮೂ?"



"ವ್ಹಯ್ ಫಾದರ್, ಬೆಸಾಂವ್ ದಿಯಾ."

"ದೆವಾಚೆಂ ಬೆಸಾಂವ್." ತಿಚ್ಯಾ ಮುಖಮಳಾರ್ ತಿಚ್ಯಾ ಕಾಳ್ಜಾಂತ್ಲಿಂ ಭೋಗ್ಣಾಂ ವಾಚುಂಕ್ ಹಾಂವೆಂ ಪ್ರಯತ್ನ್ ಕೆಲೆಂ. ತ್ಯಾ ವರ್ವಿಂ ತಿ ಕಪಟಿ ನ್ಹಯ್, ಬಗಾರ್ ಸಾದಿ ಬೊಳಿ ಸ್ತ್ರೀ ಮ್ಹಳ್ಳೊ ವಿಶ್ವಾಸ್ ಮ್ಹಜೆ ಥಂಯ್ ರೂಪಿತ್ ಜಾಲೊ.

"ಉಬಿಚ್ ರಾವನಾಕಾ, ಹಾಂಗಾ ಬಸ್" ತಿಕಾ ಹಾವೆಂ ಮ್ಹಜ್ಯಾ ಮೆಜಾ ಸಾಮ್ಪರ್ ಆಸ್ಚೆಂ ಕದೆಲ್ ದಾಕಯ್ಲೆಂ.

"ನಾ ಫಾದರ್," ತಿಚೊ ತಾಳೊ ಕಾಂಪ್ತಾಲೊ." ತುಮ್ಮಾ ಮುಕಾರ್ ಬಸೊಂಕ್ ಹಾಂವ್ ಫಾವೊ ನ್ಹಯ್. ಫಕತ್ ತುಮಿ ಮ್ಹಾಕಾ ಆಪಯ್ಲೆಲೆ ಖಾತಿರ್ ಹಾಂವ್ ಹಾಂಗಾಸರ್ ಆಯ್ಲಾಂ."

ತಿಚೆಂ ಖಾಲ್ತೆಪಣ್ ಮ್ಹಾಕಾ ಮೆಚ್ಚಾಲೆಂ. "ಬರೆಂ ತರ್, "ತುಜೆ ವಿಶಾಂತ್ ಥೊಡೊ ವಿವರ್ ಹಾಂವೆಂ ಸಮ್ಜೊನ್ ಘೆಜಾಯ್, ಸಾಂಗ್ಲೆಲೆಪರಿ, ತುಜೆಂ ನಾಂವ್.....?"

"ಹಿಲ್ಡಾ ಮತಾಯಸ್ ಫಾದರ್, ಮ್ಹಜೊ ಪತಿ ಅಂತರ್ಲಾ."

"ತೆಂ ಆಸೊಂ ಹಿಲ್ಡಾ, ತುಕಾ ಆನಿ ಜುವಾಂವ್ ಕುಪೆಲೆಕ್ ಕಾಂಯ್ ಖಾಸ್ಣಿ ಮನಸ್ತಾಪ್ ಆಸಾ ಮ್ಹಳ್ಳೊ ದುಭಾವ್ ಮ್ಹಾಕಾ."

"ತ್ಯಾಚ್ ವರ್ವಿಂ ಆಜ್ ಹಾಂವ್.....," ತಿ ಆಪ್ಲಿಂ ಭೋಗ್ಣಾಂ ಲಿಪಂವ್ಕ್ ಸಕ್ಲಿನಾ. ಘಡ್ಯೆನ್ ತಿಚ್ಯಾ ದೊಳ್ಯಾಂನಿ ದುಖಾಂ ಭರೊನ್ ಆಯ್ಲಿಂ. "ಆಜ್ ಹಾಂವ್ ಆಮ್ಚೆಚ್ ಸಮಾಜೆ ಥಾವ್ನ್ ವಿಂಗಡ್ ಜಾಲ್ಯಾಂ, ಸರ್ವಾಂನಿ ಏಕ್ ಜಾವ್ನ್ ಮ್ಹಾಕಾ ತಾಣೆಂ ಪಯ್ಸ್ ಲೊಟಾಂ."

"ಪುಣ್ ಕಿತ್ಯಾಕ್...?" ಹಾಂವೆಂ ವಿಚಾರ್ಲೆಂ "ತುವೆಂ ತೆದಿ ವ್ಹಡ್ ಚೂಕ್ ಕಸಲಿ ಆದಾರ್ಲಾಯ್?"

"ಹಾಂವೆಂ ಆದಾರ್ಲೆಲ್ಯಾ ಖೊಟೆಪಣಾ ವಿಶ್ಯಾಂತ್ ಖುದ್ ದೊಳ್ಯಾಂನಿ ದೆಖ್ಲೆಲೆಪರಿಂ ಹೈ ಫಿರ್ಗಜೆಚ್ಯಾ ಸಬಾರ್ ಜಣಾಂನಿ ಫಟ್‌ಸಾಕ್ ಸಾಂಗ್ಲಾತ್." ಆಪ್ಲಾ ಕಾಂಪ್ಚಾ

ತಾಳ್ಯಾಚೆರ್ ಹುಕುಮ್ ಚಲವ್ನ್ ಮ್ಹಳ್ಳೆಪರಿ ತಿಣೆ ಮುಂದರಿಲೆಂ." ಆಮ್ಚ್ಯಾಚ್ ಲೊಕಾನ್ ಸಗ್ಳೆ ಫಿರ್ಗಜೆಚ್ಯಾ ಜುಂತಾಚೆರ್ ಆನಿ ಆದ್ಲ್ಯಾ ವಿಗಾರ್ ಸಾಯ್ಬಾ ಸಾಮ್ಕಾರ್, ಏಕ್ ಪರ್ಕಿ ದಾದ್ಲ್ಯಾಸವೆಂ ವಾಯ್?ಟ ಸಂಬಂಧ್ ದವ್ರುನ್ ಆಸ್ಚಿ ಬಾಜಾರಿ ಸ್ತ್ರೀ'ಮ್ಹಳ್ಳೊ ನಾಕಾರಿ ಗುನ್ಯಾಂವ್ ಮ್ಹಜೆರ್ ದಾಖಲ್ ಕೆಲೊ"

"....." ಮ್ಹಾಕಾ ತೆದ್ನಾಂ ಉಲಂವ್ಕ್ ಉತ್ರಾಂ ಸುಟ್ಲೆನಾಂತ್.

"ಕೊಣ್ ಕಿತೆಂಯ್ ಸಾಂಗೊಂದಿತ್ ಫಾದರ್, ಹಾಂವ್ ಮಾತ್ ಮ್ಹಜ್ಯಾ ನಿಸ್ಕಳ್ಣಣಾ ವಿಶ್ಯಾಂತ್ ನಿತಳ್ ಆಸಾಂ ಜಾಲ್ಲ್ಯಾನ್, ನಿರಪ್ರಾಧಿ ಜಾವ್ನಾಸಾಂ ಆನಿ ಮ್ಹಾಕಾ ಕಸಲಿಯೀ ಭಿರಾಂತ್ ಭೊಗನಾ."

"ತುಜೆ ಕಳ್ಳೆ ಆನಿ ಭೊಗ್ಲಾಂ ವಳ್ಳೊನ್, ತುಂ ನಿರಪ್ರಾದಿ ಮ್ಹಣ್ ಮ್ಹಾಕಾ ಸ್ಪಷ್ಟ್ಕಳ್ತಾ ಹಿಲ್ತಾ. ಪುಣ್ ಹಾಂವ್ ತುಕಾ ಥೊಡಿ ಭುಜಾವಣ್ ಶಿವಾಯ್ ಹೆರ್ ಕಸಲೆಂಚ್ ದೀಂವ್ಕ್ ಸಕನಾ."

"ಮ್ಹಜ್ಯಾ ವಾಂಟ್ಕಾಕ್ ಹೊಚ್ ವ್ಹಡ್ಲೊ ಉಪ್ಕಾರ್ ಸಾಯ್ಬಾಂನೊ" ಹರ್ದಾರ್ ಹಾತ್ ಜೊಡುನ್ ಉಪ್ಕಾರಿ ಮನಾನ್ ತಿ ಮ್ಹಣಾಲಿ.

ಆದ್ಲ್ಯಾವಿಗಾರಾಂನಿ ಜುಂತಾಚೆರ್ ಮ್ಹಜ್ಯಾ ನಿರಪ್ರಾಧಿಪಣಾ ವಿಶ್ಯಾಂತ್ ತರ್ಕ್ ಕರುನ್ ಮ್ಹಾಕಾ ತೆಂಕೊ ದಿಲ್ಲೊ. ಪುಣ್ ತಾಂಚ್ಯಾ ರಾಜಾಂವಾಕ್ ಜುವಾಂವ್ ಕುವೆಲಿಚ್ಯಾ ಭಿಯಾನ್ ಕಾಂಪ್ಚ್ಯಾ ಲೊಕಾನ್ ಮೋಲ್ ದಿಲೆಂನಾ!"

"ಜುವಾಂವ್ ಕುವೆಲಿನ್, ತುಜೆ ವಯ್ ಇತ್ಲೆಂಯ್ ಜಿದ್ನ್ ದವರುಂಕ್ ಕಾರಣ್ ಕಸಲೆಂ ಮ್ಹಣ್ ಮ್ಹಾಕಾ ಸಮ್ನನಾ."

"ತಿ ಕಥಾ ಭೋವ್ ಮೊಟ್ಟಿ. ಕುವೆಲಿಚೊ ಪೂತ್ ಅಲೆಕ್ ದೋನ್ ವರ್ಸಾಂ ಥಾವ್ನ್ ಮ್ಹಜ್ಯೆ ಕ್ಲಾಸಿಂತ್, ಮ್ಹಣ್ಣೆ ಪಾಂಚ್ಚೆಂತ್ ಲೊಳ್ತಾ. ತೊ ಶಿಕ್ವಾಂತ್ ಎಕ್ಲಮ್ ಪಾಟಿಂ ಆನಿ ಪ್ರೊಕ್ರೆಪಣಾಂತ್ ಭೋವ್ ಮುಕಾರ್. ಹಾಂವೆಂ ತಾಕಾ ಖಿಂಚಾಯ್ತಿನ್ ಉತ್ತೀರ್ಣ್ ಕರಿಜಾಯ್ ಮ್ಹಣ್ ಆದ್ಲ್ಯಾ ವರ್ಸಾ ಕುವೆಲಿನ್ ಮ್ಹಜೆಲಾಗಿಂ ಉಪ್ಕಾರ್ ಮಾಗ್ಲೊ. ಹಾಂವೆಂ ಇನ್ಕಾರ್ ಕೆಲ್ಲ್ಯಾನ್ ತೊ ರಾಗಾರ್ ಜಾಲೊ. ಯೆದೊಳ್ ಪರ್ಯಾಂತ್ ಖಿಯಾಂಯ್ ಎಕ್ಲ್ಯಾಪುತಾನ್ ಜುವಾಂವ್ ಕುವೆಲಿಚೆಂ ಉತಾರ್ ಕಾಡುನ್ ಉಡಂವ್ಚೆಂ ಧಯ್ ಘೆಂವ್ಕ್ ನಾ ಹಿಲ್ತಾ, ತಾಣೆ ಮ್ಹಾಕಾ ಭೆಶ್ಪಾಂವ್ಕ್ ಪಳೆಲೆಂ."

"ಆಜ್ ತುಂ ಏಕ್ ವಿಧವ್ ಅಬಲ್ ಸ್ತ್ರೀ, ಜುವಾಂವ್ ಕುವೆಲಿಚಿ ಹುಕುಮ್ ಮಸ್ತುನ್ ಉಡಯ್ತಾಯ್?"

"ಹ್ಯಾ ಏಕ್ ಚಿಲ್ಲರ್ ಆನಿ ಖಾಸ್ಗಿ ವಿಶಯಾ ಖಾತಿರ್ ಜುವಾಂವ್ ಕುವೆಲ್ ತುಜೊ ದುಸ್ಮಾನ್ ಜಾಲೊ ಆನಿ ತಾಣೆ ತುಜೆರ್ ಫಾರಿಕ್ಷಣ್ ಘೆಂವ್ಚೆ ಖಾತಿರ್, ಫಟ್ ಸಾಕ್ಷಿ ತಯಾರ್ ಕರುನ್, ತುಜೆ ವಯ್ರ್ ಬಹಿಷ್ಕಾರ್ ಘಾಲಯ್ಲೊ?"

"ವ್ಹಯ್ ಫಾದರ್ ಕಾರಣ್ ಚಿಲ್ಲರ್ ತರಿ, ಮ್ಹಜ್ಯಾ ಧೃಡ್‌ಪಣಾ ತೆವ್ಚಿಂ ದೆಖೊನ್ ದರ್ಭಾರಿ ಕುವೆಲಿಚೊ ಸ್ವಾಭಿಮಾನ್ ಗರ್ವಾಕ್ ಪಡ್ಲೊ ಆನಿ ಹಾಂವ್ ತಾಚ್ಯಾ ರಾಗಾಕ್ ಬಲಿ ಜಾಲಿಂ."

"ಹ್ಯಾ ಸಂಸಾರಿಂ, ಜುವಾಂವ್ ಕುವೆಲಿ ತಸಲೆ ಧಾರುಣ್ ಕಾಳ್ಜಾಚೆ ಮನಿಸ್ ಲೊಕಾ ಮಧೆಂ ಘನಾ-ಮಾನಾಚೆಂ ಜೀವನ್ ಸಾರುನ್ ಆಸಾತ್ ಮ್ಹಜೆ ಇತ್ಲ್ಯಾಕ್ ಹಾಂವ್ ಉಲಯ್ಲೊಂ. ನಾಪಾಸ್ ಜಾಲ್ಲ್ಯಾ ಆಪ್ಲ್ಯಾ ಪುತಾಕ್ ಉತ್ತೀರ್ಣ್ ಕರಿನಾತ್‌ಲ್ಲಾ ಎಕಾಚ್ ಕಾರಣಾನ್, ಜುವಾಂವ್ ಕುವೆಲಿನ್ ಹಿಲ್ಡಾಚೆರ್ ಕೆದೊ ವ್ಹಡ್ ಗುನ್ಯಾಂವ್ ಥಾಪ್ಲೊ? ಆನಿ ಹಿಕಾ ಕೆದ್ಯೆ ವ್ಹಡ್ಲೆ ನಾಲಿಸಾಯೆಕ್ ವಳಗ್ ಕೆಲಿ?"

"ಆಮ್ಚ್ಯಾಚ್ ಇಸ್ಕೊಲಾಂತ್ ಎಕ್ಲೊ ಹಿಂದು ಕಾಜಾರಿ ಮೆಸ್ತಿ ಆಸಾ"ತಿಚ್ಯಾ ಉತ್ರಾಂ ವರ್ವಿಂ ಮ್ಹಜಿಂ ಚಿಂತ್ನಾಂ ಥಾಂಚಿಂ".

"ಹಾಂವ್ ಆನಿ ತೊ ಅಸೆಂ ಆಮಿ ದೊಗಾಂಚ್ ಶಿಕ್ಷಕಾಂ ಜಾಲ್ಲ್ಯಾನ್, ಸಬಾರ್ ವಿಶಯಾಂನಿ ಆಮಿ ಎಕಾಮೆಕಾ ಏಕಾ ಮನಾನ್ ವಾವ್ರ್ ಕರಿಜಯ್ ಪಡ್ತಾ."

"ತರ್, ಕುವೆಲಿಚ್ಯೆ ನದ್ರೆಕ್ ಹೊ ವಿಶಯ್ ಸುಲಭಾಯೆನ್ ಸಾಂಪಡ್ಲೊ."

"ತಾಣೆ ಆಪ್ಲ್ಯಾ ಫಾರಿಕ್ಷಣಾಚಾ ಸ್ವಾರ್ಥಾ ಖಾತಿರ್, ಇಸ್ಕೊಲಾಚ್ಯಾ ಭುರ್ಗಾಂ ಆನಿ ತಾಂಚ್ಯಾ ವ್ಹಡಿಲಾಂ ಮಾರಿಫಾತ್ ಏಕ್ ಫಟ್ಕಿರಿ ಕಾಣಿ ಸತ್ ಕರುನ್ ಉಬಿ ಕೆಲಿ. ಆನಿ ಫಟ್ ಸಾಕ್ಷಿ ವರ್ವಿಂ ಮ್ಹಜೆರ್ ಬಹಿಷ್ಕಾರ್ ಘಾಲಯ್ಲೊ."

"ತುಂವೆಂ ಸಾಂಗ್ಲೆಂ ಸರ್ವ್ ಸತ್ ವ್ಹಯ್ ಜಾಲ್ಯಾರ್ ಹಿಲ್ಡಾ, ತುಂ ದೆವಾ ಮುಖಾರ್ ವರ್ತೆಂ ಜಾವ್ನಾಸಾಯ್! ನಿರಪ್ರಾಧಿ ಜಾವ್ನ್ ತುಂವೆಂ ಭಗ್ಗೆಲ್ಯಾ ಕಳ್ಳಳ್ಯಾಂಚೆಂ ಇನಾಮ್"





ತುಜೆ ಥಾವ್ನ್ ಚುಕೊನ್ ವೆಚೆನಾ. ತುಜೆರ್ ಆನಿ ತುಜ್ಯೆ ಸಂತತಿಚೆರ್ ದೆವಾಚೆಂ ಧಾರಾಳ್ ಬೆಸಾಂವಾಂ ಪಡ್ಲೆಲಿಂ!"

"ಅಸಲ್ಯಾ ನಿರಾಪ್ರಾಧಿಪಣಾಚ್ಯಾ ಧಯ್ರಾ ವರ್ವಿಂ ಜಿವ್ಪಾತಾಂಚ್ಯೆ ತಾಳ್ಕೆಂಚೆರ್ ಹಾಂವೆಂ ಜಯ್ತ್ ವ್ಹೆಲಾಂ" ತಿಣೆಂ ಕಳ್ಳಳ್ಯಾಂಚ್ಯಾ ಭೊಗ್ಣಾಂಚೊ ಲಾಂಬ್ ಸ್ವಾಸ್ ಸೆವ್ಲೊ. "ಆನಿ ಆತಾಂ ಮ್ಹಜ್ಯಾ ಎಕ್ಲಾಚ್ ಪುತಾಚೊ ಪುಡಾರ್ ವಿಭಾಡ್ನಾಯೆ. ಸಾಂಗಾತಾಚ್, ಮ್ಹಜ್ಯೆ ಸಮಾಜೆಚ್ಯಾ ಕ್ರಿಸ್ತಾಂವಾಂಚ್ಯಾ ಜಮ್ಯಾ ಥಾವ್ನ್ ಪಯ್ಸ್ ರಾವೊಂಕ್ ಹಾಂವ್ ಸಕಾನಾತ್ಲೆ ವರ್ವಿಂ, ಮ್ಹಜ್ಯಾ ವಯ್ಲೊ ಬಹಿಷ್ಕಾರ್ ಪಾಟಿಂ ಕಾಡ್ಚೆ ಖಾತಿರ್ ಕಸಲೊಯೀ ಸಾಕ್ರಿಫಿಸ್ ಕರುಂಕ್ ಹಾಂವ್ ತಯಾರ್ ಜಾಲ್ಯಾಂ."

ಹಿಲ್ಡಾಚ್ಯಾ ಬರ್ಯಾ ಮನಾ ಆನಿ ಧಾರುಣ್ ಜಾಯ್ತೆಲ್ಯಾ ಮೊವಾಳ್ ಕಾಳ್ಜಾಕ್ ವಳ್ಳೊನ್, ತಿಚ್ಯೆರ್ ಮ್ಹಾಕಾ ವರ್ತೊ ಅಭಿಮಾನ್ ಭೊಗ್ಲೊ.

"ದೆವಾಚಿ ಕುರ್ಪಾ ತುಜೆರ್ ಆಸ್ತಲಿ ಹಿಲ್ಡಾ."

ಹಾಂವ್ ಉಟೊನ್ ಉಬೊ ಜಾಲೊಂ. "ತುಂ ಆತಾಂ ವಚ್, ದೆವಾಚೆಂ ಬೆಸಾಂವ್ ತುಜೆ ರಾಕ್ಡಣ್ ಕರ್ತಲೆಂ."

\*\*\*

"ಆನಿ ಥೊಡ್ಯಾಚ್ ದಿಸಾಂನಿ ಯೆಂವ್ಚ್ಯಾ ನಿಮಾಣ್ಯಾ ಸುಕ್ರಾರಾ ಖಾಂದಿ-ಖುರಿಸ್ ತಿಕಾ ದಿಜಾಯ್" ಆಪಾರ್ ಲೊಕಾ ಜಮೊ ಆಸ್ಚ್ಯಾ ಜುಂತಾಚೆರ್ ಜುವಾಂವ್ ಕುವೆಲ್ ಬೊಬಾಟೊ. "ಆನಿ ತಿಣೆ ತೊ ಇಗರ್ಜೆಚಾ ದಾರ್ವಾಟ್ಯಾ ಥಾವ್ನ್ ಕುಮ್ಗಾರಾಚ್ಯೆ ಗ್ರಾದಿ ಪರ್ಯಾಂತ್ ದಿಂಬ್ಯೆರ್ ಪಡೊನ್ ಆಪ್ಲ್ಯಾ ಖಾಂದಾರ್ ವಾವಾವ್ನ್ ವ್ಹರಾಜಾಯ್!"

"ತಸೆಂಚ್ ಕರ್ತಾಂ" ಬಾಗಯ್ಲೆಲಿ ತಕ್ಲೆ ವಯ್ರ್ ಉಕಲ್ನಾಸ್ತಾಂ ಹಿಲ್ಡಾ ಟೀಚರ್ ಮ್ಹಣಾಲಿ.

"ಆಮ್ಚೆ ಸಮಾಜೆಕ್ ಪಾಟಿಂ ಯೆಂವ್ಚ್ಯಾ ಖಾತಿರ್ ಏಕ್ ನ್ಹಯ್ ತೀನ್ ಖುರಿಸ್ ತರ್ಲೀ....." ತಿಚೊ ತಾಳೊ ಭರೊನ್ ಆಯ್ಲೊ ಆನಿ ತಿ ಗಳ್ಳಳ್ಯಾಂ ರಡ್ಲಿಚ್!

"ಲೊಕಾ ಮುಖಾರ್ ಆತಾಂ ರಡೊನ್ ಆಪುಣ್ ಸಾಂತಿಣ್ ಮ್ಹಣ್ ಪಾಚಾಚೆಂ ನಾಕಾ"



"ಕುವೆಲಿಚೊ ತೊ ಧಂಕ್ಲೊ ಆಯ್ಕೊನ್, ತಾಚ್ಯಾ ಮುಸ್ಕಾರಾಕ್ ಏಕ್ ಧಾಪಡ್ ದಿಂವ್ಯಾಂ ಮ್ಹಳ್ಳೊ ರಾಗ್ ಮ್ಹಾಕಾ ಆಯ್ಲೊ. ತರಿಪುಣ್ ಹಾಂವ್ ಎಕ್ಲೊ ಯಾಜಕ್ ಮ್ಹಳ್ಳೊ ಉಡಾಸ್ ಕರುನ್, ಮ್ಹಜೊ ರಾಗ್ ಹಾಂವೆಂ ಥಂಡ್ ಕರುನ್ ಘೆತ್ಲೊ."

"ಆನಿ....."

ಲೊಕಾ ತರ್ಫೆನ್ ಕೊಣ್ಚ್ ಉಲಂವ್ಕ್ ಧಯ್ ಘೆನಾತ್ಲಾನ್, ಜುವಾಂವ್ ಕುವೆಲಿನ್ ಲೊಕಾ ಜಮ್ಯಾಚೆರ್, ಗಂಭಿರಾಯೆನ್ ದೀಶ್ಚೆಚರವ್ನ್ ಆನಿ ದರ್ಭಾರಾನ್ ಅಪ್ಲ್ಯಾ ಮಿಶ್ಯಾಂಚೆರ್ ಹಾತ್ ಖೆಳವ್ನ್ ಮುಂದರಿಲೆಂ ತುಂವೆಂ ಆಪ್ಲಿ ಖೊಟಿ ಜಿಣಿ ಸಾಂಡುನ್ ಬರ್ಯೆ ವಾಟೆಕ್ ಪರ್ತಾನಾ ಜಾಲ್ಯಾರ್.."

"ಮ್ಹಜ್ಯಾ ಮುಖ್ಯಾ ಜಿವಿತಾ ವಿಶ್ಯಾಂತ್ ತುಮಿ ಕೊಣೆಯಿಂ ಖಿಂತ್ ಕರ್ಚಿ ನಾಕಾ." ಹಿಲ್ಡಾಚ್ಯಾ ತಾಳ್ಯಾಂತ್ ಆತಾಂ ನಿರ್ಧಾರಾಚಿ ಘಟಾಯ್ ಆಸ್ಲಿ.

"ನಿಮಾಣ್ಯಾ ಸುಕ್ರಾರಾ, ಖಾಂದಿ ಖುರಿಸ್ ಘೆವ್ನ್ ಜಾತೇಚ್ ಆನಿ ಸಮಾಜೆನ್ ಮ್ಹಾಕಾ ಸ್ವೀಕಾರ್ ಕರ್ತಚ್, ದುಸ್ರಾಚ್ ದಿಸಾ ಹಾಂವ್ ಹಿ ಫಿರ್ಗಚ್ ಸಾಂಡ್ಲಿಂ. ತ್ಯಾ ಉಪ್ರಾಂತ್ ಮ್ಹಜೆ ಧಾವ್ನ್ ತುಮ್ಕಾಂ ಸ್ಕಾಂದಲ್ ಪಾವೊಂಕ್ ಆವ್ಕಾಸ್ ಮೆಳ್ಳೊನಾ."

ಸಗ್ಳೊ ಲೋಕ್ ತ್ಯೆ ಘಡಿಯೆ ವಿಜಿತ್ ಜಾಲೊ ಆನಿ ಮೌನ್ ಉರ್ಲೊ. ತಿಣೆಂ ಫಿರ್ಗಚ್ ಸಾಂಡುನ್ ವೆಚೆ ವಿಶ್ಯಾಂತ್ ಕೊಣೆಂಚ್ ಯೆದೊಳ್ ಚಿಂತ್ಲೆಂ ನಾ ದೆಕುನ್, ಲೊಕಾ ಮಧೆಂ ಸಾ....ಸೂ....'ಆಯ್ಕಾಲೆನಾ.

\*\*\*

ನಿಮಾಣೊ ಸುಕ್ರಾರ್,

ಸಗ್ಳಿ ಇಗರ್ಜ್ ಲೊಕಾಚೆ ಖೆಟಿನ್ ಭರೊನ್ ಗೆಲ್ಯಾ. ಆನಿ ಮ್ಹಜ್ಯಾ ದೊಳ್ಯಾಂ ಸಾಮ್ಯಾರ್ ಏಕ್ ಕಾಳೊ ಪಡ್ಲೊ ದೆಂವ್ಲಲೆಪರಿಂ ಮ್ಹಾಕಾ ಭೊಗ್ತಾ. ಮ್ಹಜಿಂ ಸಿಂತಿಮೆಂತಾಂ ಮ್ಹಜ್ಯೆ ಮೂಟಿ ಭಿತರ್ ಆರಾವ್ನ್ ಧರುಂಕ್ ಹಾಂವ್ ಸಕನಾಸ್ತಾಂ, ಚಡ್ಲೊಡೊನ್ ಆಸಾಂ.

ಇಗರ್ಜೆಚಾ ದಾರ್ವಟ್ಯಾಚ್ಯಾ ಮಧೆಗಾತ್ ಹಿಲ್ಡಾ ಟೀಚರ್ ದಿಂಬೆರ್ ಸರ್ಪಡ್ಲ್ಯಾ ತಿಣೆ ಆಪ್ಲಿ ತಕ್ಲೆ ಬಾಗಾಯ್ಲ್ಯಾ ಆನಿ ತಿಕಾ ಪಳೆತಾನಾ ಮ್ಹಜಿಂ ಕಾಳಿಜ್ ಕಳ್ಳಳ್ಯಾಂಚ್ಯಾ



ಭೋಗಾಂನಿ ಪುಮಾರೊನ್ ಯೆತಾ. ತಿಚ್ಯೆ ಬಗ್ಗೆಕ್ ಆಮ್ಚೆ ಫಿರ್ಗಜೆಚೊ ಆಡಳಿತದಾರ್ ಜುವಾಂವ್ ಕುವೆಲ್, ಅಸ್ಕತ್ ಮನ್ಯಾಕ್ ಉಕ್ಲನ್ ಫ್ಲರೊಂಕ್ ಕಷ್ಟ್ ಮಾಚೊ ಏಕ್ ದಾಟೊ-ಮೊಟೊ ರುಕಾಡಾಚೊ ಖುರಿಸ್ ಹಾತಿಂ ಘೆವ್ನ್ ಅಪುಣ್ ಜಿಕ್ಲೊಂ'ಮ್ಹಳ್ಳಾ ಹಂಕಾರಿ ಫ್ಲಡ್ಲಣಾನ್ ಉಬೊ ಆಸಾ.

ಕುಮ್ಗಾರಾಚ್ಯೆ ಗ್ರಾದಿಲಾಗಿಂ ರಾವೊನ್ ದಾರ್ವಾಟ್ಯಾ ಲಾಗಿಂ ದೀಶ್ ಚರಯ್ತಾನಾ, ಮ್ಹಜೆ ಥಂಯ್ ಆಸ್ಲೆಂ ವಿಗಾರಾಚೆಂ ಮುಖೆಲ್‌ಪಣ್ ಕಡೊನ್ ಗೆಲ್ಲೆಪರಿಂ ಮ್ಹಾಕಾ ಭೋಗ್ಲೆಂ ಆನಿ ಹಾಂವ್ ಮತಿಂತ್‌ಚ್ ಸೊಮ್ಯಾಚೊ ಆಧಾರ್ ಮಾಗೊನ್, ಪುಲ್ಲುತ್ರಾ ಕುಶಿಂ ಮೆಟಾಂ ಕಾಡ್ತಾಂ ಆನಿ ಪುಲ್ಲುತ್ರಾರ್ ಚಡೊನ್, ಮ್ಹಜೊ ತಾಳೊ ಸಾರ್ಕೊ ಕರುನ್ ಘೆತಾಂ.

“ಮೊಗಾಚಾ ಭಾವಾಂ ಭಯ್ಣಿಂನೊ”ಸಗ್ಳೆ ಇಗರ್ಜೆಂತ್ಲೊ ಲೋಕ್ ಚೀತ್ ದೀವ್ನ್ ಮ್ಹಾಕಾಚ್ ಪಳೆತಾ.

“ಆಜ್ ಏಕ್ ಸ್ತ್ರೀ ಖಾಂದಿ ಖುರಿಸ್ ಘೆವ್ನ್, ಅಪುಣ್ ಪಾತ್ರಿಣ್ ಮ್ಹಣ್ ಪ್ರಾಜಿತ್ ಕರುಂಕ್ ತಯಾರ್ ಜಾಲ್ಯಾ. ನೀಜ್ ಜಾವ್ನ್, ತಿಣೆ ಏಕ್ ಪಾತ್ರಿಣ್ ಜಾವ್ನ್ ಸ್ವಾಂದಲ್ ದಿಲಾಂ? ವಾ ಕಸಲ್ಯಾಯೀ ಒತ್ತಡಾಕ್ ಬಲಿ ಜಾವ್ನ್, ನಿರಾಪ್ರಾಧಿ ಜಾಲ್ಯಾರ್ಯೀ, ಹ್ಯಾ ಪ್ರಾಜಿತಾಚ್ಯೆ ಕರ್ನಿಕ್ ಮಾತೆಂ ಮಾರುನ್, ತಿಣೆಂ ಆಪ್ಲ್ಯಾ ಖಾಂದಾರ್ ಖುರಿಸ್ ಘೆವ್ನ್, ಕಥೊಲಿಕ್ ಸಮಾಜಿಕ್ ಪರತ್ ಪಾಟಿಂ ಯೆಂವ್ಚಿ ಗರ್ಜ್ ಪಡ್ಲಾ ಮ್ಹಣ್ ಹಾಂವ್ ನೆಣಾಂ”ಉಮಾಳ್ಕಾಂನಿ ಮ್ಹಜೊ ತಾಳೊ ಆತಾಂ ಪುಮಾರೊನ್ ಯೆತಾ.

“ತುಮಿ ತುಮ್ಚೆ ಸಾಕ್ಷೆಂ ವರ್ವಿಂ ಧಾರ್ಮಿಕ್ ವ್ಹಡಿಲಾಂಚ್ಯೆರ್ ಪ್ರಭಾವ್ ಘಾಲುನ್, ತಿಚ್ಯೆರ್ ಬಹಿಷ್ಕಾರ್ ಘಾಲೊ ಆನಿ ಆಜ್ ಪರತ್ ತಿಕಾ ಆಮ್ಚ್ಯಾ ಹಿಂಡಾಕ್ ಪಾಟಿಂ ಘೆಂವ್ಚೊ ನಿರ್ಧಾರ್ ಕೆಲೊ.

“ಹ್ಯೆ ಸ್ತ್ರೀಯೆಚೆರ್ ತುಮಿ ಗುನ್ಯಾಂವ್ ಧಾಪ್ತಾನಾ, ಆನಿ ತಿಚೊ ಗುನ್ಯಾಂವ್ ರುಜು ಕರುಂಕ್ ಸಾಕ್ಷಿ ದಿತಾನಾ, ಅಗಣಿತ್ ನೀತಿದಾರ್ ಸೊಮ್ಯಾ ದೆವಾಚೊ ಉಡಾಸ್ ಕಾಡ್ಲಾ ಮ್ಹಣ್ ಹಾಂವ್ ಧೃಡ್ ಪಾತ್ಯೆತಾಂ!”

“ಖಂಯ್ಚಾಯೀ ಕಾರಣಾನ್, ಫಟ್ ಸಾಕ್ಷಿ ತುಮಿ ಸಾಂಗ್ಲಾತ್ ವ್ಹಯ್ ತರ್, ಸೊಮ್ಯಾ ದೆವಾಚೊ ಶಿರಾಪ್ ತುಮ್ಕಾಂ ಸೊಧುನ್ ಯೆತಲೊ. ದೆವಾನ್ ದಿಂವ್ಚಿ ಶಿಕ್ಷಾ

ತುಮಿ ಕೊಣ್‌ಯೀ ಆಡಾಂವ್ಕ್ ಸಕ್ಚೆನಾಂತ್. ತಶೆಂ ಜಾಯ್ನಾ ಜಾಂವ್ ಮ್ಹಣ್ ಆಮಿ ಮಾಗ್ಯಾಂ!”

ಆನಿ ತ್ಯೆಚ್ ಘಡಿಯೆ ದಾರ್ವಟ್ಕಾ ಲಾಗಿಂ ಉಬೊ ಆಸ್ಚ್ಯಾ ಜುವಾಂವ್ ಕುವೆಲಿಚಾ ಹಾತಾಂತ್ಲೊ ಮಿರಿಸ್ ವ್ಹಡಾ ಆವಾಜಾನ್ ಧರ್ಣೆಕ್ ಶೆವ್ಪಾತಾ ಆನಿ ಜುವಾಂವ್ ಕುವೆಲ್ ಲಾಳಿ ಮಾರ್ಲ್ಲ್ಯಾ ಆಪ್ಲ್ಯಾ ಚಾಮ್ಡ್ಯಾಚಾ ವ್ಹಾಣಾಂಚೊ ನರು-ನುರು ಆವಾಜ್ ಕರುನ್ ಆಂವ್ಸರಾಚಿಂ ಮೆಟಾಂ ಕಾಡುನ್, ಇಗರ್ಜೆ ಥಾವ್ನ್ ಭಾಯ್ರ್ ವಚೊನ್, ದೊಳ್ಕಾಂಕ್ ಬೊಟಾಂ ಫಾಲ್ಯಾರ್ಕಿ ದಿಸಾನಾತ್‌ಲ್ಲ್ಯಾ ತ್ಯಾ ಕಾಳೊಕಾಂತ್ ಲಿಪೊನ್, ನಪಂಯ್ಚ್ ಜಾತಾ!

\*\*\*೦೦೦\*\*\*



## ವಿಶ್ಲೇಷಣ್ 2. ಖಾಂದಿ ಖುರಿಸ್

**ಮಾಂಡಾವಳ್:** ಹ್ಯಾ ಸಂಸಾರಾಕ್ ಆಯಿಲ್ಲೊ ಮನಿಸ್ ಆಪ್ಲ್ಯಾ ಜಿಣ್ಯೆಂತ್ ಹರೇಕಾ ಬರೆಂ-ಫಾಲೆಂ ಕಾರ್ಯಾಂತ್ ದೆವಾಚೊ ಉಡಾಸ್ ಕಾಡ್ತಾ ಆನಿ ದೆವಾಚಿಂ ತತ್ವಾಂ ಮ್ಹಳ್ಳಿಂ ಮಾಂದುನ್ ತೆಚ್ಚ್ ಪ್ರಕಾರ್ ಅಪ್ಲಿ ಜಿಣಿ ಜಿಯೆತಾ, ಹಾಕಾ ತೊ ಧರ್ಮ್ ಮ್ಹಣ್ತಾ. ಏಕ್ ಧರ್ಮ್ ನೀಜ್ ಅರ್ಥಾನ್ ಎಕಾ ಮನ್ಯಾಕ್ ಬರಿ ಜೀಣ್ ಜಿಯೆಂವ್ಕ್ ಏಕ್ ಪ್ರಮಾಣ್ ವಾ ಮಾಪ್ ಜಾವ್ನ್ ಆಸಾಜಯ್ ಆಸ್ಲೆಂ ಸ್ವಾರ್ಥಿ ಆನಿ ಅಬ್ಲೇಶಿ ಮನಿಸ್ ಹಾಕಾ ಅಪ್ಲ್ಯಾ ದುರುದ್ದೇಶಾಕ್ ಗಳ್ಳಿತಾ ಆನಿ ಎಕಾಮೆಕಾ ಪಾಳುಂಕ್ ಆಸ್ಲ್ಯಾ ಧರ್ಮಾಕ್ ಸಾಹೆತ್ ಕರುನ್ ಎಕಾಮೆಕಾ ವಿರೋದ್ ಹಾತೆರ್ ಕಶೆಂ ಗಳ್ಳುಂಕ್ ಪ್ರೇತನ್ ಕರ್ತಾ. ದೇಶಾಚೆ ಕಾಯ್ದೆ ಕಾನುನ್ ಸಯ್ ಹೆಚ್ಚ್ ರಿತಿನ್ ಖೊಟ್ಯಾ ಇರಾದ್ಯಾಂಕ್ ಲಾಗುನ್ ಗಳ್ಳುಂಚೆಂ ಚಿಂತಪ್ ಹ್ಯಾ ಕಾಣಿಯೆಂತ್ ಆಸಾ.

ಧಾರ್ಮಿಕ್ ಚಿಂತಾಚೊ ವೊಸೊ ಆಸ್ಚಿ ಹಿ ಸಮಾಜಿಕ್ ಚಿಂತಾಪ್ರಕಾರಾಚಿ ಕಾಣಿ. ಖುರಿಸ್ ಮ್ಹಳ್ಳೊ ಕ್ರಿಸ್ತಿ ಸಮಾಜೆಂತ್ ಭೋವ್ ಮಹತ್ವಾಚೊ ಸಾಂಕೇತ್. ಆದಿಂಮಾಗಾ ಕಯ್ದಿಂಕ್ ಖುರ್ಸಾರ್ ಮಾರ್ಚಿ ರಿವಾಜ್ ಜುದೆವ್ ಸಮಾಜೆಂತ್ ಸದಾಂಚೆಂ ಜಾವ್ನಾಸ್ಲೆಂ. ಹೆಂಚ್ ಚಿಂತಾಪ್ ಮಂಗ್ಳುರಿ ಕ್ರಿಸ್ತಾಂತ್ ಸಮಾಜೆಂತ್ ದೆಂವ್ಲೆಂ ದೆಕುನ್ ಸಮಾಜೆಂತ್ ಸ್ಯಾಂದಲಾಚಿ ಕರ್ನಿ ಆಧಾರ್ತೆಲ್ಯಾಂಕ್ ಪ್ರಮುಕ್ ಜಾವ್ನ್ ಸಾರ್ವಜನಿಕ್ ರಿತಿನ್ ಖಾಂದಿ ಖುರಿಸ್ ಚಡಂವ್ಪಿ ರಿವಾಜ್ ಆಸ್ತಾಲಿ ಪುಣ್ ಕಾಂಯ್ ಅಜೀಕ್ ತೀಸ್-ಚಾಳಿಸ್ ವರ್ಸಾಧಿಂ. ಹಿ ಕಾಣಿ ಕಾಂಯ್ ಚಾಳಿಸ್ ವರ್ಸಾಧಿ. ಹ್ಯಾ ಕಾಣಿಯೆಚೆಂ ಪರಿಸರ್ ಸಯ್ ಆದ್ಲೆಂ ಸಮಾಜ್ ಆದ್ಲಿ. ಭಾಟ್ಕಾರ್ ಆನಿ ಗೇಣಿದಾರ್ ಮ್ಹಳ್ಳೆ ವರ್ಗ್ ತವಳ್ಳಾ ಸಮಾಜೆಂತ್ ಸದಾಂಚೆಂ ಜಾವ್ನಾಸ್ಲೆಂ. ಹೆಚ್ಚ್ ಧಾರ್ಮಿಕ್ ಚಿಂತಾಕ್ ಅಪ್ಲ್ಯಾ ಫಾಯ್ದಾಂಕ್ ಗಳ್ಳುಂಕ್ ಎಕಾ ರಿತಿನ್ ಕರ್ಚೆಂ ಶೊಷಣ್ ಹ್ಯಾ ಕಾಣಿಯೆಚೆಂ ಬುನ್ಯಾದೆ ಚಿಂತಪ್.

**ನಿರೂಪಣ್/ಗೂಣ್‌ಲಕ್:** ಟಿಚೆರ್ ಹಿಲ್ಲಾ ಮಥಾಯಸ್ ಪ್ರಮುಕ್ ಪಾತ್ರ್ ತರ್ ಜುವಾಂವ್ ಕುವೆಲ್, ವಿಗಾರ್, ಬಾಬಿ, ಪಾಶ್‌ಫ್ಲಭುಂಯ್ (backdrop) ಪಾತ್ರ್. ಏಕ್ ಫಿರ್ಗಜ್ ಆನಿ ಬಾಕಿಚೊ ಲೋಕ್ ಆನಿ ಹಳ್ಳೆಚೆಂ ಪರಿಸರ್. ಕಶ್ಟಿ ಸಾದೊ ಲೋಕ್. ದೇವ್ ಭಿರಾಂತ್ ಆನಿ ನೈತಿಕತೆಕ್ ಮೊಲಾಂ ಆಸ್ಚೊ ವೇಳ್.



ಆಡಳ್ತಿದಾರ್ ಪಾತ್ರಾಚಿಂ ವಿವರಣ್ ಆಸಾ ಪುಣ್ ಹೆರ್ ಪಾತ್ರಾಂಚಿಂ ವಿವರಣ್ ನಾ ಪುಣ್ ಸಂಭಾಶಣಾಂನಿ ಮೊಟ್ಟ್ಯಾನ್ ಒಳೊಕ್ ಆಸಾ ದೆಕುನ್ ವಾಚ್ಚಿ ಕಾಣಿ ವಾಚ್ಲೆಪರಿಂಚ್ ಮತಿಂತ್ ಎಕೇಕ್ ಪಾತ್ರ್ ಉಭೆ ಚಾತಾತ್.

ಕಾಣಿಯೆಂತ್ ಭಾಟ್ಕಾರ್ ಜುವಾಂವ್ ಕುವೆಲ್ ಫಿರ್ಗಜೆಚೊ ಆಡಳ್ತಿದಾರ್, ಪಳೆಂವ್ಕ್ ಕಸೊ ಮುಡ್ಗಾರ್ಚೊಕಿ ತಿತ್ಲೊಚ್ ಹಂಕಾರಿ ಸಂಯ್ಬಾಚೊ. ಅಪ್ಲ್ಯಾ ನಾಪಾಸ್ ಪುತಾಕ್ ಯೋಗ್ಯತೆಂತ್ ಪಾಸ್ ಕರಂವ್ಕ್ ಜಾಯ್ನಾಸ್ತಾನಾ ಶಿಫಾರಸೆನ್ ಪಾಸ್ ಕರಂವ್ಕ್ ಟಿಚೆರ್ ಹಿಲ್ಲಾಚೆರ್ ದಭಾವ್ ಘಾಲ್ತಾ. ಪುಣ್ ನೈತಿಕ ಮೌಲ್ಯಾಂಚಿ ಟಿಚೆರ್ ಹ್ಯಾ ದಬಾವಾಕ್ ಬಾಗ್ವನಾ ದೆಕುನ್ ಆಪ್ಲ್ಯಾ ಗೆಣಿದಾರಾಂಕ್ ಜಮವ್ನ್, ಫಿರ್ಗಜೆಚೊ ನವೊಚ್ ಆಯಿಲ್ಲ್ಯಾ ವಿಗಾರಾಚೆರ್ ಲೊಕಾಂಚ್ಯಾ ಜಮ್ಯಾಕರ್ನಾಂ ದಬಾವ್ ಘಾಲುನ್, ತ್ಯೇ ಹಿಲ್ಲಾ ಟಿಚೆರಿಚೆರ್ ಖಾಂದಿ ಖುರಿಸ್ ಚಡವ್ನ್ ಲೊಕಾಂಸಮೊರ್ ಲಜೆಕ್ ಘಾಲ್ನ್ ಅಪ್ಲೆಂ ಫಾರಿಕ್ವಣ್ ಘೆಂವ್ಚೊ ಶೆವೊಟ್ ಆಟಾಪ್ಪಿ ಕಾಣಿ.

**ಕಥಾವಸ್ತ್ರ ಅನಿ ಭಾಂದಾವಳ್:** ಸಾಮಾಜಿಕ್ ಚಿಂತಪ್ ಪುಣ್ ಧಾರ್ಮಿಕ್ ಲೇಪ್ ಆಸ್ಲೆಂ ಚಿಂತಪ್, ಆನಿ ಹೆಚ್ ಚಿಂತಾಚಿ ಸಮಾಜ್. ನೀತ್-ಅನೀತ್ ಸಮಾಜೆಚೊ ವಾಂಟೊ, ಭಳ್ ಆಸ್ಪಾಂಚೊ ಅಬ್ಲೆಸ್, ದುಡ್ಲಾನ್, ಪದ್ವೆಂತ್ ವಾ ಹೆರ್ ಸಕ್ಣೆನ್ ಸಂಸಾರಾಂತ್ ಸಗ್ಳೆಂ ಮೊಲಾಂವ್ಚೊ ಹೊರ್ಭೊಸ್. ಜೆದ್ನಾಂ ಹಾಂಚೊ ವಿರೋದ್ ಜಾತಾ ತೆದ್ನಾಂ ಎಕ್ಚ್ ತಾಂಕಾಂ ಮೊಲಾಂವ್ಚೆಂ ಪ್ರೇತನ್ ಚಲ್ತಾ, ಚೊ ಅಪ್ಣಾಕ್ ವಿಖುಂಕ್ ಸಕಾನಾ ತೆದ್ನಾಂ ಅಖೆರಿಚೆ ಹಾತೆರ್ ಧಮ್ಪಿ ಆನಿ ಶಿಕ್ಯಾ. ಹೆಚ್ ಚಿಂತಾಚ್ಯಾ ಬುನ್ಯಾದಿಚೆರ್ ಉಭಿ ಕೆಲ್ಲಿ ಕಾಣಿ 'ಖಾಂದಿ ಖುರಿಸ್'.

ಮನಿಸ್ ಜೆದ್ನಾಂಯ್ ಅಪ್ಲೆ ಅಚಾರ್ ವಿಚಾರ್ ಹೆರ್ ಸಮಾಜೆಚ್ಯಾ ಮನ್ಯಾಚ್ಯಾ ಅಚಾರ್ ವಿಚಾರಾಂಸವೆಂ ಮೆಳಯ್ತಾನಾ ಥೊಡೆ ಸಂಗಿಚೆರ್ ಅವಶ್ಯ್ ಜಾವ್ನ್ ಧ್ಯಾನ್ ದಿತಾ; ಪಯ್ಲೆಂ - ಥೊಡೆ ವಿಚಾರ್ ಜಾಗತಿಕ್ ಸ್ಫರಾರ್ ಸಯ್ತ್ ಅಪ್ಲೆಂ ಅರ್ಥ್ ಹೊಗ್ಡಾಯ್ನಾಂತ್. ದುಸ್ರೆಂ - ಥೊಡೆ ಫಕತ್ ಎಕಾ ಪ್ರಾಂತ್ಯಾಕ್ ವಾ ಎಕಾ ಪರಿಸರಾಕ್ ಮಾತ್ರ ಸೀಮಿತ್ ಜಾವ್ನ್ ಉರ್ತಾತ್. ಆಜ್ ಓ ಹೆನ್ರಿ ಜಾಂವ್ ಆಂಟಿನಿ ಚಿಕೋಫ್ ಜಾಂವ್ ಹೆರ್ ಕಾಣಿಯೆಗಾಂಚ್ಯೊ ಕಾಣಿಯೊ ಹೆರ್ ಭಾಸಾಂನಿ ತರ್ಜಣ್ ಜಾವ್ನ್ ತಿತ್ಲೊಚ್ ಪ್ರಭಾವ್ಶೀಲ್ ಜಾವ್ನ್ ಉರ್ತಾತ್ ಕಶ್ಯೊ? ಹಾಚಿ ಜವಾಬ್ ಭೊವ್ ಸಂಪಿ; ಹ್ಯಾ ಕಾಣಿಯಾಂಚಿಂ ತೀರ್ಳ್ ಜಾಗತಿಕ್ ಸ್ಫರಾಚೆಂ, ಮ್ಹಳ್ಯಾರ್ ತಸಲ್ಯೊ ಕಾಣಿಯೊ ತ್ಯಾ ಕಾಣಿಯಾಂನಿ ಕಸಲೆಂ ಪರಿಸರ್ ಆಸುನ್ಯೀ ಜಾಗತಿಕ್ ಸ್ಫರಾಕ್ ಪಾವುಂಕ್ ಸಕ್ತಾತ್. ಹ್ಯಾ ಚಿಂತಾನ್ ಪಳೆಲ್ಯಾರ್ 'ಖಾಂದಿ ಖುರಿಸ್' ಕಾಂಯ್



ಮಂಗ್ಳುರ್ ವಾ ತೆಚ್ಚ್ ಪರಿಸರಾಕ್ ಸೀಮಿತ್ ಜಾವ್ನ್ ಉರ್ತಾ ಶಿವಾಯ್ ಜಾಗತಿಕ್ ಸ್ಠರಾಚೆರ್ ತಿತ್ತಿ ಪ್ರಭಾವ್‌ಕಾರಿ ಜಾವ್ನ್ ಉದೆಂವ್ಣಿನಾ.

**ಕಥಾನಕ್ ಆನಿ ದೃಷ್ಟಿಕೋನ್:** ಕಾಣಿಯೆಚ್ಯಾ ಸುವರ್ತೆಥಾವ್ನ್ ಅಖೇರ್ ಪರ್ಯಾಂತ್ ಎಕಾ ನಾ ಎಕಾ ರಿತಿರ್ ಕಾಣಿಯೆಗಾರಾನ್ ಉಕ್ಲೆನ್ ಧರುಂಕ್ ಪ್ರೇತನ್ ಕರ್ಚಿ ನೈತಿಕತಾ ವ ಸಮಾಜಿಕ್ ನೀತ್ ತಶೆಂಚ್ ಅನೀತೆವಿರೋದ್ ಚಿಂತಪ್ ಸ್ಪಶ್ಟ್ ಪಾರ್ಕಿಯೆತಾ. ಮನಿಸ್ ಸಂಘ್‌ಜಿವಿ ಮ್ಹಣ್ಚ್ ಏಕ್ ಮನಿಸ್, ವ ಏಕ್ ಕುಟುಂಬ್ 'ವೆಗೈಚ್ ಭಂವಾರಾಂತ್' ಜಿಯೆಂವ್ಕ್ ಆಶೆನಾ ತಶೆಂಚ್ ಸಕಾನಾ. ತಾಕಾ ಸೆಜ್-ಸಂಬಾರ್ ಜಾಯ್, ಸಮಾಜ್ ಜಾಯ್. ಜೆದ್ನಾಂ ಸಮಾಜ್ ಆಸಾ ಥಂಯ್ಚರ್ ಏಕ್ ಸಮಾನ್ ಮನಿಸ್ ನಾ, ಚಿಂತಾಂತ್, ವಿಚಾರಾಂತ್, ಉಲವ್ಪಾಂತ್, ಕರ್ನಿಂತ್ ತಶೆಂಚ್ ಕರ್ಮಾಂತ್ ವೆವೆಗೈ. ತೆದ್ನಾಂಚ್ ಉಬ್ಜತಾ ಭಳ್ವಂತಾಂಚೊ ಅಬ್ಲೆಸ್. ಅಸ್ಕತಾಂಕ್ ದಾಂಬುನ್ ಫಾಯ್ದೊ ಜೊಡ್ಚೆಂ ಚಿಂತಪ್ ಉದೆತಾ ತೆದ್ನಾಂಚ್.

ಪುಣ್ ಚಡ್ ಬಳ್ವಂತ್ ಕಾಳ್, ದೆಕುನ್ ದೀಸ್ ಗೆಲ್ಯಾರಿ ದಿಸಾಚಿ ವಾಡ್ ವಚಾನಾ ಮ್ಹಳ್ಳೆಪರಿಂ, ಸತ್ ಕೆದ್ನಾಂಯ್ ಉಲಯ್ನಾ ಜಾವ್ಪೆತ್ ಪುಣ್ ಸತ್ ಕೆದ್ನಾಂಯ್ ಬುಡಾನಾ. ಎಕಾ ಸ್ವಯ್ ಎಕಾ ರಿತಿನ್ ತೆಂ ಭಾಯ್ರ್ ಯೆತಾ ಅನಿ ನಿತಿನ್ ಜಿಯೆತೆಲ್ಯಾಕ್ ನೀತ್ ಜರೂರ್ ಲಾಭ್ತಾ.

**ಸಂಘರ್ಷ್/ವಿವಾದ್:** ಎಕಾ ಫಿರ್ಗಜೆಂತ್ ವಿಗಾರ್, ಆಡಳ್ತಿದಾರ್ ತಶೆಂಚ್ ಫಿರ್ಗಜ್ ಮಂಡಳ್ ಮ್ಹಳ್ಳಿ ಆಸ್ತಾ. ಲೋಕ್ ಉಪ್ರಾಂತ್ಲೊ ಹಾಂಗಾಸರ್ ಎಕಾ ನಿತಿನ್ ಜಿಯೆತೆಲ್ಯಾ ಟಿಚೆರಿಚೆರ್ ಅನೀತೆಚೊ ದಭಾವ್ ಫಾಲ್ಟೆಂ ಪ್ರೇತನ್ ಚಲ್ತಾ, ತೆಂಯೀ ಪ್ರಮುಕ್ ವೆಕ್ತೆಥಾವ್ನ್ ಹೆಂ ಥೊಡೆ ವೆಗೈ ರಾವೊನ್ ಅಪ್ರತ್ಯಕ್ಯ್ ರಿತಿನ್ ತಾಕಾ ಪಾಟಿಂಭೊ ದಿತಿತ್ ಪುಣ್ ಹ್ಯಾ ಕರ್ನಿಂಕ್ ವಿರೋದ್ ಕರ್ಚಿ ಬರೆ ಮನಿಸ್‌ಯೀ ಫಿರ್ಗಜ್ ಮಂಡಳೆಂತ್ ಆಸುಂಕ್ ಜಾಯ್ ಆಸ್ಲೆ. ಭಳ್ ಆಸ್ಪೆಂಚ್ ಬೊಳ್ಕೆಂ ಕರ್ನಿಂ ಹೆರಾಂಕ್ ಕೊಣಾಕ್ ಕಶೆಂ ಕೆದಾಳಾ ಗಳ್ವಂಚೆಂ ಮ್ಹಳ್ಳಿ ವಿಧ್ಯಾ ಬರೆ ರಿತಿನ್ ಸಮ್ಜಲೆ ಕಾಸಾಪ್ಪಿ ಕಾಸಾಚೆ ಮನಿಸ್ ಸಮಾಜೆಂತ್ ಜರೂರ್ ಆಸ್ತಲೆ ಪುಣ್ ಕಾಣಿಯೆಂತ್ ದಿಸ್ಚಿ ಸಮಾಜ್ ಜಿ ಅಜೀಕ್ ಚಾಳಿಸ್ ವರ್ಸಾಂ ಮ್ಹಣ್ಚ್ ತೆದ್ನಾಂ ಸಮಾಜೆಂತ್ ನೈತಿಕ ಮೌಲ್ಯಾಂ ಆಯ್ಚಿ ಸಮಾಜೆವೆಂ ತುಲನ್ ಕರ್ಚಿಂ ತರ್ ಬರಿಂ ಆಸ್ಲಿಂ. ಆಡಳ್ತಿದಾರ್ ಅಪ್ಲೊ ಖಾಸ್ಗಿ ರಾಗ್ ವಾ ಹಗೆಂ ಟಿಚೆರಿಚೆರ್ ಕಾಡುಂಕ್ ಸೊಧ್ತಾ ತರ್ಯೀ, ಅಖೇರಿಚೆಂ ಫಯ್ಲೆ ಫಿರ್ಗಜೆಚ್ಯಾ ವಿಗಾರಾಚೆರ್ ತೆಂ ಆಸಾ. ಹಾಂಗಾಸರ್ ಕಾಂಟ್ರಾಕ್ ಕಾಂಟ್ರಾನ್ ಕಾಡ್ಚಿ ರೀತ್ ಸಾರ್ಕಿ ಜಾತಿನಾವೆ ಮ್ಹಳ್ಳೆಂ ಚಿಂತಪ್ ಉದೆತಾ.



**ಸಂಕ್ಷಿಪ್ತ:** ನವೊಚ್ ಜಾಲ್ಲೆನಿಮ್ಮಿಂ ಲೋಕಾಂಕ್ ಆನಿ ತಾಂಚ್ಯಾ ಇರಾದ್ಯಾಂಕ್ ಪಾರ್ಕುಂಕ್ ಸಕಾನಾಸ್ಚೊ ವಿಗಾರ್, ಜೆದ್ನಾಂ ಬಾಬಿ ತಸಲ್ಯಾ ನೈತಿಕತೆಚ್ಯಾ ಪ್ರಾಯೆಸ್ತ್ ಮನ್ಯಾಂಥಾವ್ನ್ ಜೊಕ್ತಿ ಮಾಹೆತ್ ಘೆವ್ನ್, ಟಿಚೆರಿಕ್ ಮೆಳುನ್ ಸತ್ ಸಮ್ಜೊನ್ ಘೆವ್ನ್ ಉಪ್ರಾಂತ್ ಜೆಂ ಹಾತೆರ್ (ಧರ್ಮ್) ಜುವಾಂವ್ ಕುವೆಲೊನ್ ಘೆವ್ನ್ ಶೋಷಣ್ ಕರುಂಕ್ ಭಾಯ್ರ್ ಸರ್ಲೆಲ್ಲೊಕಿ ತೆಂಚ್ ಹಾತೆರ್ ಘೆವ್ನ್ ಜೆದ್ನಾಂ ವಿಗಾರ್ ಫಟ್ ಸಾಕ್ಸ್ ದಿಲ್ಲಾಂತ್ ಜಾಗ್ಣಣ್ ದಿತಾನಾ ಅಪ್ಲ್ಯಾ ಖೋಟ್ಯಾ ಹಿಖಿತೆಚಿ ಪಿತುಳ್ ಭಾಯ್ರ್ ಪಡ್ಚ್ಯಾಧಿಂಚ್ ಥಂಯ್ಚೊ ನಿಕಳ್ತಾ ಜುವಾಂವ್ ಕುವೆಲ್ ಆನಿ ಕಾಳೊಕಾಂತ್ ಇಗರ್ಜೆಭಾಯ್ರ್ ಪಡ್ತಾ.

**ಮುಳಾವೊ ವಿಶಯ್:** ಕಾಲ್ಪನಿಕ್ ತರ್ಯೀ, ಲಿಸಾಂವಾಭರಿತ್ ಆಸ್ಚಿ ಕಾಣಿಯೆಂತ್ ಸಮಾಜೆಚಿಂ ಸರ್ವ್ ಸಿಂತಿಮೆಂತಾಂ ದಿಸ್ತಾತ್. ಧಾರ್ಮಿಕ್ ಚಿಂತ್ನಾಚ್ಯೊ ನೈತಿಕ ಕಾಣಿಯೊ ಲಿಸಾಂವಾಭರಿತ್. ಪುಣ್ ಸಾಹಿತ್ಯಿಕ್ ದರ್ಜೆಚ್ಯೊ ಚಡ್ತಾವ್ ಕಾಣಿಯೊ ವೆಗ್ಳ್ಯಾಚ್ ಸ್ಥರಾಚ್ಯೊ. ಜಾಂವ್ ಉತ್ರಾವಳಿಂತ್, ಘಡಾವಳಿಂತ್ ವಾ ಘಡಾವಳಿಂತ್.

**ತೈಲಿ:** ಸಾದಿ ಭಾಸ್, ಸೊಭಿತ್ ವಾಳೊ ಆನಿ ಸುಂದರ್ ಚಿತ್ರಣ್ ಹೆಂ ವಲ್ಲಿ ವಗ್ಳಚ್ಯಾ ಚಡ್ತಾವ್ ಕಾಣಿಯಾಂನಿ ಉಟೊನ್ ದಿಸ್ಚೆ ಅಂಶ್. ಪುಣ್ ಕಥಾವಸ್ತ್ ಸಯ್ತ್ ಥೊಡೆ ಕಾಣಿಯಾಂನಿ ಲಾಂಭ್ ಕಾಳ್ ಪರ್ಯಾಂತ್ ಉಡಾಸಾನ್ ದವರ್ಚೆತಸಲಿ ಮ್ಹಣ್ಣ್ಯಾಕ್ ಹಿ ಕಾಣಿ ಗೊವಾಯ್ ದೀತ್.

**ವಿಶ್ಲೇಷಣ್:** ಕ್ರಿಯೆಕ್ ಪ್ರತಿಕ್ರಿಯಾ ದಿನಾತ್ಲಿ ಜೀವಿ ಸಂಸಾರಾಂತ್ ಜಿಯೆತಾಗಿ? ಹೆಂ ಸವಾಲ್ ಭೋವ್ ಗರ್ಜೆಚಿಂ. ನ್ಯೂಟನಾಚೊ ತಿಸ್ತೊ ವಾದ್ ಯಿ ಹೊಚ್; 'ಕ್ರಿಯೆಕ್ ಸಮಾನ್ ತಶೆಂಚ್ ವಿರುದ್ ಪ್ರತಿಕ್ರಿಯಾ ಆಸ್ತಾಚ್' (There is an equal and opposite reaction to the action). ಹೆಂ ಕಾಂಯ್ ನವೆಂ ನ್ಹಯ್, ಮನಿಸ್ ಸೊಡ್ಯಾಂ, ಜೀವಿಕ್ ಸಯ್ತ್ ಜೆದ್ನಾಂ ಆಮಿ ದುಕಯ್ತಾಂವ್ ತೆದ್ನಾಂ ತಿಂ ಅಪ್ಲೊ ರಾಗ್-ದೂಕ್ ವೆಕ್ತ್ ಕರ್ತಾತ್. ರೀತ್ ವೆಗ್ಳಿ ಆಸುಯೆತ್ ಪುಣ್ ಪ್ರತಿಕ್ರಿಯಾ ದೀನಾಸ್ಚೆಂ ಸಂಸಾರಾಂತ್ ಕಿತೆಂಚ್ ನ. ಅಶೆಂ ಮ್ಹಣ್ತಾನಾ ಮನಿಸ್ ಜಾಲ್ಲೊ ಹ್ಯಾ ಪ್ರತಿಕ್ರಿಯೆಕ್ ಸಯ್ತ್ ವೆವೆಗ್ಳೆ ಪ್ರಕಾರ್ ಕರ್ತಾ.

ಶಿಕ್ವಾ ಮ್ಹಳ್ಯಾರ್ ಕಿತೆಂ? ಎಕಾ ಥರಾಚಿ ಪ್ರತಿಕ್ರಿಯಾ ಜಿ ಎಕಾ ಕರ್ನಿಕ್, ಎಕಾ ವೆಕ್ತೆಕ್ ದಿಂವ್ಚಿ ಜಾವ್ನಾಸಾ. ಹೆಂ ಪಾರಂಪರಿಕ್ ಚಾವ್ನ್ ಚಲೊನ್ ಆಯ್ಲಾಂ. ಹೆಂ ಫಕತ್ ಆಮ್ಚ್ಯಾ ದೇಶಾಂತ್ ನ್ಹಯ್, ಸಂಸಾರಾಚ್ಯಾ ಹೆರ್ ಖಿಂಚ್ಯಾಯ್ ದೇಶಾಂತ್, ಜಾಂವ್ ಅಮೆರಿಕಾಂತ್ ವಾ ಯುರೊಪಾಂತ್, ರಶಿಯಾಂತ್ ವಾ ಚಾಯ್ತಾಂತ್. ಪರ್ನಾಸ್ತ್ ಕಾಳಾರ್ ಚಾಯ್ತಾಂತ್ ಗುನ್ಯಾಂವಾಪ್ರಕಾರ್ (ಹಾಂಗಾಸರ್ ಗುನ್ಯಾಂವ್ ಮ್ಹಳ್ಯಾರ್





ಕರ್ನಿ) ಶಿಕ್ಯಾ (ಪ್ರತಿಕ್ರಿಯಾ) ದಿಂವ್ಚಿ ರಿವಾಜ್ ಆಸ್ಲಿ. ಜಶೆಂ ಲ್ಹಾನ್ ಗುನ್ಯಾಂವ್ ತರ್ ಹಾತಾಚಿಂ ಬೊಟಾಂ ಖಾತರ್ಚಿಂ, ಪರತ್ ಪರತ್ ಗುನ್ಯಾಂವ್ ಕೆಲ್ಲ್ಯಾಂಚ್ಯಾ ಪಾಂಯಾಂಚಿಂ ಬೊಟಾಂ ಖಾತರ್ಚಿಂ, ಅಪ್ರಾದ್ ಕೆಲ್ಲ್ಯಾಂಚಿಂ ನಾಕ್ ಖಾತರ್ಚಿಂ ಸಾಮಾನ್ಯ್ ಜಾವ್ನ್ಲೆಂ. ಪುಣ್ ಹರೇಕ್ ಪ್ರತಿಕ್ರಿಯಾ ಕ್ರಿಯೆಚೆರ್ ಹೊಂದ್ಲ್ಯಾಂ ಆಸ್ಲೆಂ. ಆನಿ ತ್ಯಾ ತ್ಯಾ ಸಮಾಜೆಚ್ಯಾ ಚಿಂತ್ನಾಪ್ರಕಾರ್ ಆಸ್ಲೆಂ.

ಮಂಗ್ಳುರಿ ಕ್ರಿಸ್ತಾಂವ್ ಸಮಾಜ್ ಕಶ್ಟಿ-ಮಿನತಿ, ಚಡಾವತ್ ಲೋಕ್ ಗೇಣಿಚೊ ಜಾಗೊ ಘೆವ್ನ್ ತ್ಯಾ ಜಾಗ್ಯಾಂತ್ ಬೆಳೆಂ ಪಿಕವ್ನ್, ಗೇಣ್ ದೀವ್ನ್ ಉರ್ಲೆಂ ಬೆಳೆಂ ಅಪ್ಲ್ಯಾ ಕುಟ್ಮಾಕ್ ಪೊಸುಂಕ್ ಗಲ್ಲತಾಲೆಂ. ದೀಸ್ಪಡ್ಲ್ಯಾ ಜಿಣ್ಯೆಂತ್ ಪೊಟಾಚೊ ಗ್ರಾಸ್ ಜಿತ್ಲೊ ಮಹತ್ವಾಚೊಕಿ ತಿತ್ಲೊಚ್ ಧಾರ್ಮಿಕ್ ತೆಂಕೊ, ದೆಕುನ್ ಹಫ್ತ್ಯಾಕ್ ಚುಕಾನಾಸ್ತಾನಾ ಮಿಸಾಕ್ ವೆಚೆಂ, ಧಾರ್ಮಿಕ್ ರಿತಿ ರಿವಾಜಿಂಕ್ ಪಾಳ್ಚೆಂ ಸವಯೆಚೆಂ ಜಾಲ್ಲೆಂ. ಹೆಚ್ಚ್ ಭಂವಾರಾಂತ್ ದುಬ್ಳೊ ಫಕತ್ ಅಪ್ಲೆಂ ಆನಿ ಆಪ್ಲ್ಯಾಂಚೆ ಕಶ್ಟ್ ಚಡಿತ್ ಚಿಂತಾಲೊ ತರ್, ಭಳ್ವಂತ್ ದುಡ್ವಾಚೊ ಮನಿಸ್ ಕಶೆಂ ಅಸ್ಕತ್ಯಾಂಕ್ ಅಪ್ಲ್ಯಾ ಫಾಯ್ದ್ಯಾಕ್ ವ್ಯಾಪಾರ್ಚೆಂ ಮ್ಹಣುನ್ ಚಿಂತಾಲೊ. ಅಶೆಂ ಮ್ಹಣುನ್ ಸರ್ವ್ ದುಬ್ಳೆ ನಿತಿನ ಜಿಯೆತಾಲೆ ಅನಿ ಸರ್ವ್ ಗ್ರೇಸ್ತ್ ಆಬ್ಲೆಶಿ ವ ವಿಲಾಸಿ ಜಿವಿತ್ ಜಿಯೆತಾಲೆ ಮ್ಹಳ್ಳೊ ಮತ್ಲೆಬ್ ನ್ಹಯ್. ಪುಣ್ ಜೆರಾಲ್ ರಿತಿನ್ ಶೋಷಣ್ ಜಾಂವ್ ತೆಂ ಸಮಾಜಿಕ್ ರಿತಿನ್, ಧಾರ್ಮಿಕ್ ರಿತಿನ್ ವಾ ರಾಜಕೀಯ್ ವಾ ಹೆರ್ ರಿತಿಚೆಂ, ಚಡ್ತಾವಾಂತ್ ಶಿಕೊಂಚೆಂ ದುಬ್ಳ್ಯಾಂನಿ ವಾ ಅಸ್ಕತ್ಯಾಂನಿ.

ಕ್ರಿಸ್ತಿ ಧರ್ಮಾಚೆಂ ಮುಳಾವೆಂ ಚಿಂತಾಪ್ ದುಸ್ಮಾನಾಕ್ ಭಗ್ನಂಚೆಂ, ಅಪ್ಲ್ಯಾಕ್ ವಾಯ್ ಆಧಾರ್ಲ್ಲ್ಯಾಂಚೆರ್ ಬರೆಂಚ್ ಮಾಗ್ಚೆಂ ವಾ ಕರ್ಚೆಂ. ಪುಣ್ ಮನ್ಯಾಕ್ ದಾಕಂವ್ಕ್ ಏಕ್ ಧರ್ಮ್ ಆನಿ ಜಿಯೆಂವ್ಕ್ ಅನ್ಯೆಕ್ ಧರ್ಮ್ ಜಾಲಾ ದೆಕುನ್ ಸಂಸಾರಾಂತ್ ಆಜ್ ಅನೀತ್ ಆನಿ ಅರಾಜಕತಾ ಇಲ್ಲಿ ಖೊಟ್ಯಾ ಪಾಂವ್ಡಾಕ್ ಪಾವ್ಲ್ಯಾ ತರ್ ಹೆಚ್ಚ್ ಅಸಮತೋಲನ್ ಚಿಂತ್ಪಾನಿಂ.

\*\*\* ೦೦೦ \*\*\*



### ಮೊಟ್ಟೆಕಾಣಿ 3. ತಾಂಬ್ಲೆಂ ತಳೆಂ

ಮ್ಹಜಾ ಸರ್ವ್ ರಾಟವಳಿಂಕ್ ಎಕಾ ಹಫ್ತಾಚೊ ವಿಶೆವ್ ದೀವ್ನ್, ಮೈಸೂರ್ ಶಹರಾ ಥಾವ್ನ್ 250 ಕಿ.ಮೀ. ಪಯ್ಸ್ ಆಸ್ಚ್ಯಾ ಮ್ಹಜ್ಯಾ ಜಲ್ಮಾ ಗಾಂವಾಕ್ ಹಾಂವ್ ಭಾಯ್ರ್ ಸರ್ಲಾಂ. ಪಾಟ್ಲಾ ತೀಸ್ ವರ್ಸಾಂ ಥಾವ್ನ್, ಹಯೆಕಾ ವರ್ಸಾ ಹಾಂವ್ ಗಾಂವಾಕ್ ವೆತಾಂ ಆನಿ ಚುಕಾನಾಸ್ತಾಂ ಹಾಂವೆಂ ಜಲ್ಮಲ್ಲಾ ತ್ಯಾ ಘರಾ ಲಾಗಿಂ ಪಾವ್ತಾಂ.

ಪನ್ನಾಸ್ ವರ್ಸಾಂ ಆದಿಂ, ತ್ಯಾ ಕೊಲ್ವಾಚ್ಯಾ ಲ್ಹಾನ್ ಘರಾಂತ್ ಹಾಂವ್ ಜಲ್ಮೆಲ್ಲಾಂ. ಆತಾಂ ತ್ಯಾ ಘರಾಂತ್ ವಸ್ತಿ ನಾ. ತೆಂ ಘರ್ ಕೊಸ್ಕೊನ್ ಪಡ್ಲಾಂ.

ತೆದ್ನಾಂ ಮ್ಹಜಿ ಆವಯ್-ಬಾಪಯ್, ತ್ಯಾ ಭಾಡ್ಯಾಚ್ಯಾ ಘರಾಂತ್ ಜಿಯೆತಾಲಿಂ. ತ್ಯಾ ಘರಾಚ್ಯಾ ಪಾಟ್ಲಾನ್ ಆಸಾ, ಮಂಗ್ಳುರ್-ಮೂಡಿಗೇರೆ ರಾಜ್ ರಸ್ತೊ.

ತ್ಯಾ ರಸ್ತಾಚೆ ಅನ್ಯೆಕೆ ಕೂಶಿನ್, ಉಬಾರಾಯೆರ್ ಆಸಾ ವಿಸ್ತಾರ್ ಆನಿ ವಿಶಾಲ್, 'ಕೊಡ್ಡ್ಯಮಲೆ' ಮ್ಹಳೆಂ ಸರ್ಕಾರಿ ರಕ್ಷಿತ್ ರಾನ್.

ತ್ಯಾ ರಾನಾಂತ್ ಹಜರಾಂನಿ, ದಾಟ್ಕಾ-ಮೊಟ್ಯಾ ಕಸ್ತಾಚೆ ಲಾಂಭ್-ದೀಗ್ ರೂಕ್ ಮೊಳ್ಳಾಕ್ ತೆಂಕೊನ್ ರಾವ್ಲೆಲೆ ಪರಿಂ ವಾಡೊನ್ ಆಸಾತ್ ಜಾಲ್ಲ್ಯಾನ್, ಸುರ್ಯಾಚಿಂ ಕಿರ್ಣಾಂ ಸಮೇತ್ ರಾನಾ ಭಿತರ್ ರೀಗ್ ಘೆಂವ್ಕ್ ಖರ್ಚತಾತ್!

ಆಮ್ಚಾ ಘರಾ ಸಾಮ್ಬಾರ್ ದಿಸ್ತಾತ್, ಗುಡೆ ಆನಿ ದೊಂಗೊರ್. ಫಾಜೆ ಪಾತ್ರಾಂಚಿ ರಾಸ್ ಆನಿ ತಾಚ್ಯಾ ಸಾಂಗಾತಾಚೆ ಮ್ಹಳೆಪರಿಂ ಆಸಾ, ತೆಂ ಗುಂಡಾಯೆಚೆಂ ವ್ಹಡ್ಲೆಂ ಸಯ್ 'ತಾಂಬ್ಲೆಂ ತಳೆಂ'.

ತೆಂ ಘರ್, ತೆಂ ಸರ್ಕಾರಿ 'ಕೊಡ್ಡ್ಯ ಮಲೆ'ರಾನ್, ಘರಾಮುಕ್ಲೆ ತೆ ಗುಡೆ ಆನಿ ದೊಂಗೊರ್, ಮ್ಹಜ್ಯಾ ಹಜಾರ್ ರಾಟಾವಳಿ ಮಧೆಯೀ ಮ್ಹಜ್ಯಾ ಚಿಂತ್ನಾಂನಿ ಉಪ್ಜತಾತ್.

ತಾಂಚೆಂ ಸಂಗಿಂಚ್ ತೆಂ ತಾಂಬ್ಲೆಂ ತಳೆಯೀ, ಶಿಮ್ಪಿ ಮ್ಹಳೆಪರಿಂ ಚಿಡ್ಕೊನ್ ಆಸ್ತಾ!



ಗಿಮೆ ದಿಸಾಂನಿ ಉದಕ್ ಉಣೆಂ ಜಾವ್ನ್, ಅಸ್ಕತ್ ದಿಸ್ಚೆಂ ತೆಂ ತಳೆಂ ಪಾವ್ಲಿಲ್ಯಾ ದಿಸಾಂನಿ, ಗುಡ್ಯಾ-ದೊಂಗ್ರಾಂಚೆಂ ತಾಂಬ್ಲೆಂ ಉದಕ್ ಭರೊನ್, ಸಗ್ಳೆಂಚ್ ತಾಂಬ್ಲೆಂಚ್ ಜಾತಾ ಆನಿ ಲಾಗ್ನಾರ್ ರಾವೊನ್ ತೆಂ ತಳೆಂ ಪಳೆತೆಲ್ಯಾಂಕ್ ಭ್ಯೆಂ ಉಟಯ್ತಾ. ಹ್ಯಾ ದೆಕುನ್ ಆಸ್ಯೆತ್, ಹ್ಯಾ ತಳ್ಯಾಕ್ ತಾಂಬ್ಲೆ ತಳೆಂ ಮ್ಹಳ್ಳೆಂ ನಾಂವ್ ಪಡ್ಲಾಂ!

ಮೈಸೂರ್ ತಸಲ್ಯಾ ವಿಸ್ತಾರ್ ಶಹರಾಂತ್, ಪಯ್ಸಾ-ಪಯ್ಸಾ ಆಸ್ತಾ ಮ್ಹಜ್ಯಾ ದೋನ್ ಉದ್ಯಮಾಂಚ್ಯಾ ವಹಿವಾಟಾಂತ್ ಹಾಂವ್ ಗಳೊಭರ್ ಪುರೊನ್ ಆಸ್ಲ್ಯಾರ್ಯೆ, ಮ್ಹಜೊ ಜಲ್ಮಾ-ಗಾಂವ್ ಮ್ಹಜಿ ಪಾಟ್ ಸೊಡಿನಾ.

ಮ್ಹಜೆಂ 'ಸೆಕ್ರೆಟರಿ' ಲಿನಾ, ಸಕಾಳಿಂ ಮ್ಹಜಾ ಕೆಬಿನಾಕ್ ಯೇವ್ನ್, 'ಸರ್ ಆಜ್ ಇಕ್ರಾ ವೊರಾರ್ ತುಂವೆಂ ಸದರ್ನ್ ಸ್ಟಾರ್ ಹೊಟೆಲಾಂತ್ ಆಸ್ಲ್ಯಾ 'ಇಂಡಸ್ಟ್ರಿ ಅಂಡ್ ಕೊಮರ್ಸ್' ಜಮಾತೆಕ್ ಹಾಜರ್ ಜಾಂವ್ಕ್ ಆಸಾ.'

'ತೀನ್ ವರಾರ್, ಬೆಮೆಲ್ ಕಂಪೆನಿಕ್ ವಜೊಂಕ್ ಆಸಾ.....'

'ಆಜ್, ಬೆಂಗಳೂರ್ ಮೊಡರ್ನ್ ಪ್ಲಾಸ್ಟಿಕ್ ಸಂಸ್ಥಾಂಕ್ ವೀಸ್ ಹಜಾರಾಂಚಿ ಚೆಕ್ ಧಾಡುಂಕ್ ಆಸಾ.....' ಇತ್ಯಾದಿ... ಸಾಂಗ್ತಾ. ತರೀ ಹಾಂವ್ ಮ್ಹಜ್ಯಾ ತ್ಯಾ ಲ್ಹಾನ್ವಣಾಚ್ಯಾ ದಿಸಾಂ ಲಾಗಿಂ ಖೆಳೊನ್ ಆಸ್ತಾಂ.

ಮ್ಹಜ್ಯಾ ತ್ಯಾ ಮೊಗಾಚ್ಯಾ ಘರಾಂತ್ ಉಡ್ಯಾಣಾಂ ಮಾರುನ್, ಫಾಜೆ ಫಾತ್ರಾ ಪಾಟ್ಲಾನ್ ಆಸ್ತಾ ತ್ಯಾ ತಾಂಬ್ಲ್ಯಾ ತಳ್ಯಾಂತ್ 'ಝಳಾ-ಫಳಾ' ಕರುನ್ ಉಪ್ಯೆವ್ನ್ ಆಸ್ತಾಂ!

ತ್ಯಾ ತಳ್ಯಾ ಆನಿ ಮ್ಹಜ್ಯಾ ಜಿವಿತಾ ಮಧೆಂ ಏಕ್ ಗಾಂಚ್ ಆಸಾ. ಮ್ಹಜೊ ಏಕ್ ಘುಟ್ ತೆಂ ತಳೆಂ ಜಾಣಾಂ, ತೊ ಘುಟ್ ತಾಕಾ ಆನಿ ಮ್ಹಜಾ ಮಾತ್ ಕಳಿತ್!

\*\*\*

ಕಾರ್ ಧಾಂವೊನ್ಚ್ ಆಸಾ. ಚಾಲಕ್ ರಘು ಚಿಕ್ಕೆ ಪಾಟಿಂ ಘುಂವೊನ್, "ಸರ್ ತುಂ ಚಿಂತ್ಯಾಂನಿ ಬುಡ್ಲಾಯ್, ಕಿತೆಂಚ್ ಉಲಯ್ತಾಯ್" ಮ್ಹಣ್, ಮೌನ್ ಮೊಡ್ತಾ.

"ನಾ ರಘು, ಹಾಂವ್ ಚಿಂತ್ಯಾಂನಿ ಬುಡೊಂಕ್ ನಾ. ಬಗಾರ್ ಮ್ಹಜ್ಯಾ ಘರಾಂ ಲಾಗಿಂ ಪಾವ್ಲಾಂ!"



“ಖಿಯೆಂ ಘರ್ ಸರ್? ಮೈಸೂಚೆಂ ಯಾ ಗಾಂವ್ಚೆಂ....?”

ತಾಕಾ ಮ್ಹಜ್ಯಾ ಮಾಂಯ್ ಗಾಂವ್ಚಾ ಘರಾಚಿಯೀ ವಳಕ್ ಆಸಾ. ಹಾಂವೆಂ ದೋನ್ ವರ್ಸಾಂ ಪಯ್ಲೆಂ ಕಾರ್ ಘೆತ್ಲಾ ದಿಸಾ ಥಾವ್ನ್ ತೊ, ಮ್ಹಜ್ಯಾ ಕಾರಾಚೊ ಚಾಲಕ್ ಜಾವ್ನ್ ವಾವುರ್ತಾ. ಗೆಲೆತ್ಯಾ ವರ್ಸಾ ಮ್ಹಜೆ ಸಂಗಿಂ ಗಾಂವಾಕ್ ಯೆವ್ನ್ ಗೆಲ್ಲೊ ಅನ್ವೋಗ್‌ಯೀ ತಾಕಾ ಆಸಾ. ಆತಾಂ ಆಮಿಂ, ಗಾಂವ್ಚ್ಯಾ ತ್ಯಾ ಘರಾಲಾಗಿಂ ಪಾವ್ಲ್ಯಾಂವ್. ರಘುಕ್ ಕಾರಾಸವೆಂ ಮಾರ್ಗಾ ದೆಗೆನ್ ಸೊಡುನ್, ಹಾಂವ್ ಎಕ್ಸುರೊಂಚ್ ಆಮ್ಚಾ ಪರ್ನಾ ಘರಾ ಸರ್ಶಿಂ ವೆತಾಂ. ಹಾಂವ್ ಜಲ್ಮಾಲ್ಲೆಂ ಘರ್ ಆತಾಂ ಕೊಸ್ಕೊನ್ ಪಡ್ಲಾಂ. ಘರಾಚೆಂ ಪಾಕೆಂ ನಿರ್ನಾಮ್ ಜಾಲಾಂ. ಏಕ್ ದೋನ್ ವೋಣ್ಣೆ ಅದೊಲ್ಯಾ ಕುರ್ಯೊ ಉಬ್ಯೊ ಆಸಾತ್ ಆನಿ ಥೊಡ್ಯೊ ಮಾತ್ಯೆಂತ್ ಜಿರೊನ್ ಗೆಲ್ಯಾತ್ ತರ್ಯೆ, ಹಾಂವೆಂ ಹಾಂಗಾಸರ್ ಪಾಶಾರ್ ಕೆಲ್ಲಿಂ ತಿಂ ವೀಸ್ ವರ್ಸಾಂ ಕೊಸ್ಕೊಂಕ್ ನಾಂತ್ ವಾ ಕರ್ಗೊಂಕ್ ನಾಂತ್ ತಿಂ ಜಿವಿಂ ಆಸೊನ್, ಮ್ಹಜೆ ಮತಿಂತ್ ವಯ್ಲಾವಾನ್ ಝಳ್ತಾತ್!

ಹ್ಯಾ ನಿರ್ಜೀವ್ ಘರಾಚೆರ್ ದೀಷ್ಟ್ ಘಾಲ್ತಾನಾ, ಮನ್ಶಾಚೆಂ ಜಿವಿತ್‌ಯೀ ಹ್ಯಾ ಘರಾಕ್ ಸರಿ ಮ್ಹಳ್ಳೊ ಉಡಾಸ್ ಮ್ಹಾಕಾ ಯೆತಾ. ಮನಿಸ್ ಏಕ್ ದೀಸ್ ಉಬೊ ಆಸಾ, ಅನ್ಯೇಕಾ ದಿಸಾ ತೊ ಧರ್ಣಿಕ್ ಕೊಸಾಳ್ತಾ ತಾಚಿ ಕೂಡ್, ಧುಳ್ ಆನಿ ಮಾತಿ ಜಾತಾ! ಬಾಂದ್ಪಾ ಥಾವ್ನ್ ಮೆಕ್ಳಿ ಜಾಲ್ಲ್ಯೆ ವೋಣ್ಣೆಚ್ಯಾ ಎಕಾ ಕುಡ್ಯಾರ್ ಥೊಡೊ ವೇಳ್ ಹಾಂವ್ ಬಸ್ತಾಂ. ಆತಾಂ ಮ್ಹಜೆ ದೀಶ್ಟ್ ಸಾಮ್ಬಾರ್ ದಿಸ್ಚಿ ತ್ಯಾ ವಿಸ್ತಾರ್ ಪಿಂಗ್ಯಾಚ್ಯಾ ರುಕಾರ್ ಚರ್ತಾ. ತೊ ರೂಕ್ ಹಾಂವ್ ಲ್ಹಾನ್ ಭುರ್ಗೊ ಆಸ್ತಾನಾಂಯೀ ಹ್ಯೆಚ್ ಪರಿಂ ಆಸ್‌ಲ್ಲೊ, ಆಜ್‌ಯೀ ತಸೊಚ್ ಆಸಾ. ತೆದ್ನಾಂ ತಾಚೆರ್ ಸಬಾರ್ ಕಾವ್ಣೆ ಬಸೊನ್ ಕೆಂಕಾರ್ತಾಲೆ ಆಜ್‌ಯೀ ತೆ ಆಸಾತ್ ಆನಿ ಕಾ ಕಾ ಮ್ಹಣ್ ಗಾಣಾಂ ಗಾಯ್ತಾತ್!

ಪಿಂಗ್ಯಾಚ್ಯಾ ರುಕಾ ಪಾಟ್ಲಾನ್, ಏಕ್ ಲ್ಹಾನ್ ದೊಂಗೊರ್ ದಿಸ್ತಾ. ತಾಚೆ ತುದಿಯೆರ್ ಪಾಜೆ ಫಾತ್ರಾಂಚಿ ರಾಸ್. ಲಾನ್ವನಾರ್ ಮ್ಹಜೆ ಭಯ್ಲಿ ನಿನಾ ಸಂಗಿಂ ತ್ಯಾ ಫಾತ್ರಾಂಚೆರ್ ಚಡೊನ್ ದೆಂವೊನ್ ಖೆಳ್ಣೊ ಖೆಳ್, ಹಾಂವ್ ಖೆಳ್ತಾಲೊಂ. ತೊ ಖೆಳ್ ‘ಆಜ್‌ಯೀ ಖೆಳ್ಣಾಂ’ ಮ್ಹಳ್ಳಿ ತಾಳ್ಣಿ ಮ್ಹಾಕಾ ಥೊಸ್ತಾ ಜಾಲ್ಲ್ಯಾನ್, ಥೈಂಸರ್ ಪಾಂವ್ಣೆ ಖಾತಿರ್ ಉಟೊನ್ ಧಾಂವ್ಯಾಂ ಮ್ಹಣ್ ಮ್ಹಾಕಾ ಭಗ್ತಾ ಆನಿ ಹಾಂವ್ ಉಟಾಂ.



ಪೂಣ್ ಧಾಂವೊಂಕ್ ಹಾಂವ್ ಸಕಾನಾ ಜಾಲ್ಲ್ಯಾನ್, ಸವ್ಯಾಸ್ ಮೆಟಾಂ ಕಾಡುನ್ ಮುಖಾರ್ ವೆತಾಂ. ತೊ ಲ್ಹಾನ್ ದೊಂಗೊರ್ ಚಡೊನ್ ಫಾತ್ರಾಂಚೆ ರಾಶಿಲಾಗಿಂ ಪಾವ್ತಾನಾ, ಹಾಂವ್ ಖರ್ಶೆತಾಂ, ಥೊಡ್ಯಾ ವರ್ಸಾಂ ಥಾವ್ನ್ ಬೆಸೊರ್ ನಾಸ್ಲೊ ವಾವ್ರ್ ಕರಿನಾತ್ಲೊ ಫಳ್ ಹೊ! ಪುರಾಸಾಣೆವರ್ವಿಂ ಫಾತ್ರಾಂಚೆರ್ ಹಾಂವ್ ಬಸ್ತಾಂ ಆನಿ ಮುಖಾರ್ ದಿಸ್ತಾ ತಾಂಬ್ಡ್ಯಾ ತಳ್ಯಾಕ್ ನಿರ್ಜೀವ್ ದಿಶ್ಪಿನ್ ಚೊಯ್ತಾಂ.

ತಾಂಬ್ಡೆಂ ತಳೆಂ!

ಮ್ಹಜ್ಯಾ ಜಿವಿತಾಂತ್ ಮ್ಹಜಿ ಪಾಟ್ ಧರುನ್ ಯೇವ್ನ್, ಮ್ಹಜ್ಯಾ ಕಾನಾಂತ್ ಮ್ಹಜೆ ಆನಿ ತಾಚೆ ಮಧ್ಲೊ ರಗ್ತಾಖಿತಾಚೊ ಏಕ್ ಮಿರ್ಮಿರೊ ಘುಟ್ ಸಾಂಗ್ಲೆಂ ತೆಂಚ್ ತಳೆಂ! ಮ್ಹಜೆ ಕಬ್ಲಾತೆವಿಣೆಂಚ್ ಮ್ಹಜೆ ಪಾಂಯ್ ತ್ಯಾ ತಳ್ಯಾಲಾಗಿಂ ಮ್ಹಾಕಾ ವ್ಹರುನ್ ಪಾಯ್ತಾತ್.

ತೆಂ ತಳೆಂ ತಸೆಂಚ್ ಆಸಾ. ಹ್ಯಾ ವರ್ಸಾ ಗಾಂವಾಂತ್ ದರಬಸ್ತ್ ಪಾವ್ ಪಡ್ಲಾ ಜಾಲ್ಲ್ಯಾನ್, ಝರಿಚ್ಯಾ ಹ್ಯಾ ತಳ್ಯಾಂತ್ ಬರ್ಪೂರ್ ಉದಕ್ ಭರೊನ್, ವಾರ್ಯಾಚೆ ಬಳಾಕ್ ತಕ್ಲೆ ಬಾಗಾವ್ನ್, ಲಾರಾಂ ಜಾವ್ನ್ ನಾಚ್ ಮಾರ್ತಾ. ಆತಾಂ ಮ್ಹಜಾ ಕಾಳ್ಜಾಂತ್ಲಿಂ ಭಗ್ಲಾಂ ಜಾಗಿಂ ಜಾತಾತ್. ಮ್ಹಜೆ ಮತಿಂತ್ ಲಿಪವ್ನ್ ಆಸ್ಲೊ ತೊ ಘುಟ್ ಹೆಂ ತಳೆಂ ಜಾಣಾಂ ದೆಕುನ್, ಸದಾಂಚ್ ಹೆಂ ಮ್ಹಜಾ ಪಾಟ್ಲಾನ್ ಆಸ್ತಾ ಆನಿ ಮ್ಹಜೆ ಮತಿಂತ್ ಚಿಂತ್ನಾಂ - ಭಗ್ಲಾಂಚಿಂ ಲಾರಾಂ ಉಟಿಯಾ. ಆಜ್‌ಯೀ, ಹ್ಯಾ ತಳ್ಯಾನ್‌ಚ್ ಮ್ಹಾಕಾ ಹಾಂಗಾಸರ್ ವೊಡುನ್ ಹಾಡುನ್, ತಾಚ್ಯಾ ಸಾಮ್ಬಾರ್ ಉಬೊ ಕೆಲಾ!

\*\*\*

ಮ್ಹಜ್ಯಾ ಆವಯ್-ಬಾಪಾಯ್ಕ್, ದೊಗಾಂ ಚೆರ್ಕಾಂ ಪಾಟ್ಲಾನ್, ಹಾಂವ್ ತಿಸ್ತೊ ಜಾವ್ನ್ ಜಲ್ಮಾಲೊಂ.

‘ಎಕ್ಲೊ ಜಾಲೊ, ದುಸ್ರೊ ಜಲ್ಮಾಲೊ, ತಿಸ್ರೊಯೀ ಹೊ ಚೆರ್ಕೊಚ್ ಜಾಲೊ ಪುನೆ ಗೆಲ್ಲೊ. ಹಾಕಾ ಚೆಡುಂ ಜಾವ್ನ್ ಜಲ್ಮಾಲ್ಯಾರ್ ಕಿತೆಂ ಜಾತೆಂ?’ ಅಶೆಂ ಸದಾಂಚ್ ಮಾಂಯ್ ಮ್ಹಜಿ ಪುರ್ಪುರ್ತಾಲಿ. ತಿಚ್ಯಾ ರಜಾರ್ ಆನಿ ಮಾಗ್ಲ್ಯಾನ್ ಜಾವ್ಚೆತ್, ಮ್ಹಾಕಾ ದೋನ್ ವರ್ಸಾಂ ಭರ್ತಾನಾ, ಆಮ್ಚಾ ಘರಾಂತ್ ಚೆಡುಂ ಬಾಳ್ಕಾಚೆಂ ಯೆಣೆಂ ಜಾಲೆಂ.

ತಾಚೆಂ ನಾಂವ್ ನಿನಾ!



ನಿನಾ ಆಮ್ಚ್ಯಾ ಘರಾಂತ್ ರಾಣಿಯೆ ಪರಿಂ ವಾಡ್ತಾಲೆಂ. ಸಕ್ಲಾಂಕ್ಯಾಂಯಿ ತಾಚೊ ಮೋಗ್ ಆನಿ ತಾಚೊ ಕೊಂಡಾಟೊ. ತೆಂ ವಾಡ್ತಾನಾ, ಹಾಂವ್‌ಯಿ ವಾಡ್ಲೊಂ ಆನಿ ತೆದ್ನಾಂ ಮ್ಹಾಕಾ ಕಾಂಯ್ ಧಾ ವರ್ಸಾಂ ಪ್ರಾಯ್ ಆನಿ ನಿನಾಕ್ ಸಾತ್!

ಆಮಿ ದೊಗಾಂಯಿ ರಾನಾಂತ್ ಭೊಂವ್ಡಿ ಮಾರುನ್, ಸುಕ್ಲ್ಯಾಂಕ್ ಧಾಂವ್ಡಾವ್ನ್ ರಂಗ್-ರಂಗಾಳ್, ಧಾಕ್ಪಲ್ಯಾ ಪಿಸೊಳ್ಯಾಂಕ್ ಧರ್ಚೊ ಖೆಳ್ ಖೆಳ್ತಲ್ಯಾಂವ್!

ಲ್ಹಾನ್, ಲ್ಹಾನ್, ರೂಕ್-ಝಡಾಂಚ್ಯಾ ಇಡ್ಯಾಂತ್ ಆಸ್ಲೆಲ್ಯಾ ಬೊಲ್ಯಾಂನಿ ಆಸ್ಚ್ಯಾ ಮ್ಹೊಂವಾ ಮುಸಾಂಚೊ ಪತ್ನೊ ಧರ್ಚೊ, ಫಾತ್ರಾಂಚೆ ರಾಶಿರ್ ಚಡೊನ್, ತಾಚೆರ್ ಮೀಸ್ ಭೆಟಂವ್ಣೆಂ ಆನಿ ತಾಂಬ್ಡ್ಯಾ ತಳ್ಯಾಳಾಗಿಂ ವಚೊನ್, ತಾಕಾ ಫಾತೊರ್ ಉಡವ್ನ್, ತೆದ್ನಾಂ ಉದ್ಯಾಂತ್ ಉಬ್ಜೊಂಚಿಂ ಲ್ಹಾರಾಂ ದೆಖೊನ್, ಸಂತೊಸಾಚಿಂ ಉಡ್ಯಾಣಾಂ ಮಾರ್ತಲ್ಯಾಂವ್!

ಆಜ್‌ಯಿ ಆಮಿ ದೊಗಾಂಚ್ ತ್ಯಾ ತಳ್ಯಾ ವಯ್ಲಾಂತ್ ಕಡ್ಯಾಚೆರ್ ಉಬಿಂ ಆಸೊನ್, ತಳ್ಯಾಕ್ ಫಾತೊರ್ ಉಡಯ್ತಾಂವ್. ನಿನಾ ಉಡಯ್ತಾ ಆನಿ ಹಾಂವ್‌ಯಿ ಉಡಯ್ತಾಂ. ಹಾಂವೆಂ ಉಡಂವ್ಣೆ ಫಾತೊರ್ ಉದ್ಯಾಂತ್ ಲಿಪವ್ನ್ ನಪಂಯ್ಚ್ ಜಾಂವ್ಣೆಂ ಚಿಂತ್ತಾನಾ, ಮ್ಹಜೆ ತರ್ನೆ ಮತಿಂತ್ ವಿಚಿತ್ರ್ ಭಗ್ಣಾಂ ಉದೆತಾತ್. ನಿನಾಕ್ ಆಮ್ಚ್ಯಾ ಘರಾಂತ್ ಮೆಳ್ಳೊ ಮೋಗ್ ಆನಿ ಮಯ್ಪಾಸ್ ಚಿಂತುನ್ ಮ್ಹಜ್ಯಾ ಕಾಳ್ಜಾಂತ್ ಜಮೊ ಜಾಲ್ಲೊ ಮೊಸೊರ್ ಆತಾಂ ಜಾಗೊ ಜಾಲಾ.

ಪರತ್ ಹಾಂವೆಂ ಉಡಯ್ಲೊ ಫಾತೊರ್ ತಳ್ಯಾಂತ್ ಲಿಪ್ತಾ ಮ್ಹಳೆಂ ಸತ್ ಮ್ಹಜ್ಯಾ ಮತಿಂತ್ ಉಡ್ಯಾಣಾಂ ಫಾಲ್ತಾ ಮ್ಹಣ್ತಾನಾ, ಹಾಂವ್ ಪಾಟಿಂ ಮುಖಾರ್ ಪಳೆನಾಸ್ತಾಂ, ಮ್ಹಜೆ ಭಯ್ಲಿ ನಿನಾಕ್ ಉದಕ್ ಭರೊನ್ ವಮ್ತೊಂಚ್ಯಾ ತಾಂಬ್ಡ್ಯಾ ತಳ್ಯಾಕ್ ಲೊಟುನ್ ಸೊಡ್ತಾಂ.

ಆತಾಂ ಪಳೆ, ವ್ಹಡ್ ಆವಾಜ್ ಜಾತಾ!

ಮ್ಹಜ್ಯಾ ದೊಳ್ಯಾಂ ಮುಕಾರ್, ನಿನಾ ತಳ್ಯಾಂತ್ ಧಡ್ಡಡ್ತಾ, ಹಾತ್ ವಯ್ ಕರುನ್ ಆಕ್ಲಾಸ್ತಾ. ಬುಡ್ತಾ ಆನಿ ವಯ್ ಯೆತಾ!

\*\*\*

“ನಿನಾ.....” ಹಾಂವ್ ಬೋಬ್ ಮಾರ್ತಾಂ.



ತೆಂ ಆತಾಂ ಮ್ಹಜಾ ದೋಳ್ಕಾಂ ಮುಕಾರ್, ಸಬಾರ್ ವರ್ಸಾಂ ಉಪ್ರಾಂತ್ಯೆ ಪರತ್ ತ್ಯಾ ತಾಂಬ್ಡ್ಯಾ ತಳ್ಕಾಂತ್ ಧಡ್ಲಡ್ಲಾ ಆಪ್ಲೆ ದೋನ್ಯೆ ಹಾತ್ ವಯ್ರ್ ಕರುನ್, ಬೋಬ್ ಫಾಲ್ರಾ ಆನಿ ಸವ್ಕಾಸ್ ಬುಡೊನ್ ನಪಂಯ್ಚ್ ಜಾತಾ.

ರಗ್ನಾ ಖಿತಾಂಚೆಂ ತೆಂ ತಾಂಚೆಂ ತಳೆಂ ಮ್ಹಾಕಾ ದೆಖೊನ್ ಹಾಸ್ತಾ, ಮ್ಹಜೆಂ ಕಾಳಿಜ್ ಧಡ್ಲಡ್ಲಾ. ಯೆದೊ ವಡ್ಲೊ ಜೀವ್ ಮ್ಹಜೊ, ಫಾಮಾನ್ ಮುದೊ ಜಾಲಾ ಆನಿ ಹಾಂವ್, ದಿಂಬೈರ್ ಪಡೊನ್ ಮ್ಹಜ್ಯಾ ದೋನ್ಯೆ ಹಾತಾಂನಿ, ಮ್ಹಜೆಂ ಅಪ್ರಾಧಿ ಮುಖಿಮಳ್ ಲಿಪವ್ನ್, ಗಳ್ಳಳ್ಕಾಂ ರಡ್ತಾಂ!

\*\*\* ೦೦೦ \*\*\*



### ವಿಶ್ಲೇಷಣ್ 3. ತಾಂಬ್ಡೆಂ ತಳೆಂ

**ಮಾಂಡಾವಳ್:** ಹಿ ಸಮಾಜಿಕ್ ಚಿಂತ್ನಾ ಪ್ರಕಾರಾಚಿ ಕಾಲ್ಪನಿಕ್ ಕಾಣಿ ಅಜೀಕ್ ಶೀಸ್-ಪಾಂತೀಸ್ ವರ್ಸಾಧಿಂ ಬರಯಿಲ್ಲಿ ಕಾಣಿ. ಕಾಣಿಯೆಂತ್ ಉತ್ರಾಯಿಲ್ಲೆಂ ಪರಿಸರ್, ಸನ್ನಿವೇಶಾಂ, ಘಡಿತಾಚೆಂ ಅಪುರ್ಭಾಯೆಚೆಂ ಚಿತ್ರಣ್ ಆನಿ ಕಾಣಿಯೆಚ್ಯಾ ಬಾಂದಾವಳೆಂತ್ ಅಪುರ್ಭಾಯೆಚೊ ವಾಳೊ ವಾಚ್ಪ್ಯಾಕ್ ಹರ್ಶೆಂಚೆಪರಿಂ ಎಕಾ ವೆಗ್ಳ್ಯಾಚ್ ಅನ್ವವ್ ಕರುನ್ ದಿತಾ. ಕಾಣಿಯೆಚ್ಯಾ ಶುರ್ವಾತೆರ್ ಮೈಸೂರ್ ಶೆರಾಚಿ ತಶೆಂಚ್ ರಾಟಾವಳೆಂನಿ ಮೆತೆರ್ ಜಾವ್ನ್ ಆಸ್ಚ್ಯಾ ಎಕಾ ಬಿಜ್ನೆಸ್‌ಮನಾಚೆಂ ಜಿವಿತ್ ಪಿಂತ್ರಾಯ್ತಾ ತರ್ಯೀ ಹಿ ಕಾಣಿ 'ತಾಂಬ್ಡೆಂ ತಳೆಂ' ಚೆರ್ ಕೇಂದ್ರಿತ್ ಜಾಲ್ಯಾ ಆನಿ ಗ್ರಾಮೀಣ್ ಪರಿಸರಾಚೆಂ ಅಪುರ್ಭಾಯೆಚೆಂ ಚಿತ್ರಣ್ ವಾಚ್ಪ್ಯಾಚ್ಯಾ ಮತಿಂತ್ ಉಭಿಂ ಕರ್ತಾ. ಕಾಣಿ ವಾಚುನ್ ಗೆಲ್ಲೆಪರಿಂಚ್ ಆಂಗಾಚಿ ಲೋಂವ್ ಉಭಿ ಕರ್ಚಿ ಶ್ಯಾಧಿ ಭೋವ್ ಸಂಪ್ಯೆ ರಿತಿನ್ ಉತ್ರಾಯಿಲ್ಲೆಂ ದಿಸೊನ್ ಯೆತಾ.

**ನಿರೂಪಣ್/ಗೂಣ್‌ಲಕ್ಯಾ:** ತಾಂಬ್ಡೆಂ ತಳೆಂ ಹ್ಯಾ ಕಾಣಿಯೆಚೆಂ ಪಾರ್ಶ್ವಭುಂಯ್ ತರ್ ನಿನಾ, ಕೊಡ್ಡ್ಯೆಮಲೆ, ಲೀನಾ, ರಘು ಆನಿ ಹಾಂವ್ (ಕಾಣಿಯೆಗಾರ್) ಪ್ರಮುಕ್ ಪಾತ್. ಹಿ ಕಾಣಿ ಪಯ್ಲ್ಯಾ ವೆಕ್ತಿಚಿ ಕಾಣಿ ಜಾಲ್ಲ್ಯಾನ್ ಎಕಾತಿರಿಚಿ ವರ್ದಿ ದಿಲ್ಲೆಪರಿಂ ವಾ ತೊಂಡ್ವಾಶಿಂ ಕಾಣಿಯೆಪರಿಂ ದಿಸ್ತಾ ಪುಣ್ ವಾಚ್ಪ್ಯಾಕ್ ಹಾಚೊ ಚಡ್ ಫರಕ್ ಪಡಾನಾ. ಕಾಣಿಯೆಚೆಂ ಧ್ರಿಲ್ ವ ಶಿರ್ಶಿರೊ ಜಿವೊಚ್ ಉರ್ತಾ.

ಹಿ ಕಾಂಯ್ ಪಾಂತೀಸ್ ವರ್ಸಾಧಿಂ ಬರಯಿಲ್ಲಿ, ಫಾಟ್-ಗುಡೆ-ದೊಂಗೊರ್, ರೂಕ್-ತಳೆಂ ಪರಿಸರಾಚೆಂ ನೈಜ್ ಚಿತ್ರಣ್ ಕೆಲ್ಲೆಂ ಖರೆಂಚ್ ರೂಪ್ ರೂಪ್ ಪಳಯಿಲ್ಲೊ ಅನ್ಬೋಗ್ ದಿತಾ. ಪುಣ್ ಹಿ ಕಾಣಿ ಆಜ್ ಸಯ್ತ್ ವಾಚ್ತಾನಾ ಕಾಂಯ್ ಕಾಳ್-ಪೋಯ್ತ್ ಘಡುಂಕ್ ಸಾಧ್ಯ್ ಆಸ್ಚ್ಯಾ ಘಡಿತಾಪರಿಂ ಭಗ್ತಾ. ಹಾಕಾಚ್ ಮ್ಹಣ್ಣೆಂ ಏಕ್ ಕಾಣಿ ವೇಳ್ ಕಾಳ್ ಉತ್ರೊನ್ ಸಯ್ತ್ ಅಪ್ಲೊ ಪರಿಣಾಮ್ ಹೊಗ್ಡಾವ್ನ್ ಘೆನಾ.

ಕಾಣಿಯೆಚಿ ಭಾಂದಾವಳ್ 'ತಾಂಬ್ಡ್ಯಾ ತಳ್ಯಾಚೆರ್' ಆಸಾ ಆಸ್ತಾಂ ಕಾಣಿಯೆಚ್ಯಾ ಸುರ್ವಾತೆರ್ ಮೈಸೂರ್, ಆನಿ ದಪ್ಪರ್, ಬಿಜಿ ಶೆಡ್ಯೂಲ್ ಕಿತ್ಲೆಂ ಮಹತ್ವಾಚೆಂ ಮ್ಹಳ್ಳೆಂ ಸವಾಲ್ ಉಭೆಂ ಜಾತಾ. ಪುಣ್ ಕಾಣಿಯೆಚ್ಯಾ ಬಾಂಧಾವಳೆಂತ್ ಹಾಚೊ ಮಹತ್ವಾಚೊ ಪಾತ್ ನಾ ಪುಣ್ ಗರ್ಜೆಚೊ ಕಿತ್ಯಾಕ್ ಮ್ಹಳ್ಳಾರ್, ಭುರ್ಗಾಪಣಾರ್ ನೆಣಾರ್‌ಪಣಾರ್ ಕೆಲ್ಲ್ಯಾ ಎಕಾ ಗುನ್ಯಾಂವಾನ್ ಕಥಾನಾಯಕಾಕ್ ಕಾಂಯ್ ಸಾಮಾಜಿಕ್ ಅಪ್ರಾಧಿ ಕರುಂಕ್ ನಾ, ಬಗಾರ್ ತೊ ಬರೆ ವಾಟೆನ್ ಆಸಾ, ಪ್ರಗತಿ





ಕರುನ್ ಆಸಾ, ಬರೊ ಪುಡಾರ್ ರುತಾಂ ಕರುಂಕ್ ಪಾವ್ಲಾ ಮ್ಹಳ್ಳೆಂ ವಾಚ್ಪ್ಯಾಕ್ ಸಮ್ಜಂವ್ಚಾಕ್ ಹಿಂ ಸನ್ನಿವೇಶಾಂ ಗರ್ಜೆಚಿಂ ಮ್ಹಣ್ ಭಗ್ತಾ.

**ಕಥಾವಸ್ತು ಅನಿ ಭಾಂದಾವಳ್:** ಕಥಾನಾಯಕ್ (ಹಾಂವ್) ಹಿ ಕಾಣಿ ಅಪ್ಲ್ಯಾ ಕೊಶೆಡ್ಲಾಕ್ ಸಾಂಗ್ತಾ, ಕಾಂಯ್ ತೀಸ್ ವರ್ಸಾ ಉಪ್ರಾಂತ್. ಆತಾಂ ತೊ ಜಾಣ್ಲೊ ಜಾಲಾ ತರ್ಯೀ ಅಪ್ಲ್ಯಾ ನೆಣ್ಣ್ಯಾ ದಿಸಾಂನಿ ನಾ-ಸಮ್ಜಣೆಂತ್ ಘಡ್ಲಲ್ಯಾ ವಾ ಆಧಾರ್‌ಲ್ಲಾ ಕರ್ನಚೊ ನಿಯಾಳ್ ಕರುನ್ ದಿತಾ, ಎಕಾ ರಿತಿಚ್ಯಾ ಫ್ಯಾಶ್‌ಬ್ಯಾಕಾ ಪರಿಂ.

ತೆಂ ಏಕ್ ಸಾದೆಂ/ದುಬ್ಬೆಂ ಘರಾಣೆಂ, ಎಕಾ ಪಾಟ್ಲ್ಯಾನ್ ಏಕ್ ಅಶೆಂ ತೇಗ್ ಚೆರ್ಕೆಚ್ ಜಲ್ಮೊನ್ ಯೆತಾನಾ ಕುಟ್ಮಾಂತ್, ಸಯ್ರ್ಯಾಂ ಮಧೆಂ ವೆವೆಗ್ಳೆ ಅಭಿಪ್ರಾಯ್ ಜಶೆಂ ಅತ್ರೇಗ್ ಉದೆಂವ್ಚೆ ಸಹಜ್. ಹಾಂಗಾಸರ್ ಕಥಾನಾಯಕ್ ತಿಸ್ಲೊ ಚೆರ್ಕೊ, ಆನಿ ತಾಚ್ಯೆ ಬದ್ಲಾಕ್ ಕುಟಮ್ ತಶೆಂಚ್ ಸಯ್ರಿಂ ಚೆಡ್ವಾಕ್ ಅಪೇಕ್ಯಾ ಕರುನ್ ಆಸ್ಲೆವೆಳಾರ್ ಚೆರ್ಕೊ ಜಾಲ್ಲೆಂ ಹೆರಾಂಕ್ ನಿರಾಶಿ ಕರುಂಕ್ ಪಾವ್ತಾತ್. ಹೆಚ್ ಚಿಂತ್ಯಾಂತ್ ವ್ಹಡ್ ಜಾಲ್ಲೊ ಕಥಾನಾಯಕ್ ಅಪುಣ್ ಹೆರಾಂಕ್ ಗರ್ಜೆಭಾಯ್ಲೊ ಮ್ಹಳ್ಳೆಂ ಚಿಂತುಂಕ್ ಲಾಗ್ತಾ. ವೆಳಾಕಾಳಾ ಪರ್ಮಾಣೆ ಹಾಚೆ ಉಪ್ರಾಂತ್ ಚೆಡುಂ ಭುರ್ಗೆಂ ಜಲ್ಮತಾ ಆನಿ ತೆದ್ನಾಂ ಸಗ್ಳೆಂ ಕುಟಮ್ ಮಾತ್ ನ್ಹಯ್ ಸಯ್ರಿಂ ಸಗ್ಳೆಂ ಎಕಾ ಕುಂವರಿಪರಿಂ ತಿಕಾ ಮೋಗ್ ದಿತಾನಾ ಸಹಜ್ ರಿತಿಚ್ಯಾ ಮೊಸ್ತಾಚಿಂ ಭಿಂ ಕಥಾನಾಯಕಾಚ್ಯಾ ಮತಿಂತ್ ಉದೆತಾ.

ಭುರ್ಗ್ಯಾಪಣಾಚೆ ಖೆಳ್ ವಿಚಿತ್ರ್, ಮೊಳ್ವಾಚಿಂ ನೆಕೆತ್ರಾಂ ಮೆಜುಂಕ್ ಜಾಂವ್, ರಾನಾಂತ್ಲಿಂ ಪಿಸೊಳಿಂ ಧರುಂಕ್ ಜಾಂವ್, ರಾತಿಚೆ ಕಾಜುಲೆ ಧರುಂಕ್ ಜಾಂವ್ ತಾಂಚೊಚ್ ಸಂಸಾರ್ ವೆಗ್ಳೊ, ಸಂಸಾರಿ ರಾಟಾವಳೆಚಿ ಫಿಕ್ಸಿರ್ ನಾಸ್ತಾನಾ ಖೆಳ್ಚೆಂ ಆನಿ ಸಂತೊಸ್ ಪಾಂವ್ಚೆಂಚ್ ತಾಂಚೆಂ ಜಿವಿತ್. ಆನಿ ಹ್ಯಾ ಭುರ್ಗ್ಯಾಪಣಾಚ್ಯಾ ಖೆಳಾಂತ್ ಸಯ್ತ್ ಕೆದ್ನಾಂ ಮತಿಕ್ ರಿಗ್‌ಲ್ಲಿ ದುಭಾವಾಚಿ ಕೀಡ್ ಕೆದಾಳಾ ಆನಿ ಕಶಿ ಅಪ್ಲಿ ಕರ್ನಿ ಮನ್ಯಾಕರ್ನಾ ಕರಯ್ತಾ ಮ್ಹಳ್ಳೆಂ ಸಾಂಗುಂಕ್ ಜಾಯ್ನಾ. ಅಪ್ಲ್ಯಾಚ್ಯಾ ಕರ್ನಚೆರ್ ಬರೆಂ-ವಾಯ್ಬ್ ಸಮ್ಜುಂಚಿ ತಿ ಪ್ರಾಯ್ ನ್ಹಯ್. ಫಕತ್ ಕುಟ್ಮಾಚ್ಯಾಂಚ್ಯಾ ತಶೆಂಚ್ ಸಯ್ರ್ಯಾಂಚ್ಯಾ ಮೊಗಾಚೆಂ ಮಾಣೆಕ್ ಜಾವ್ನಾಸ್ಲ್ಯಾ ಲ್ಹಾನ್ ನೆಣ್ಣುಲ್ಯಾ ಭಯ್ಣಿಕ್ ಸಹಜ್ ರಿತಿನ್ ನಾ ಕರ್ಚೆಂ. ದೆಕುನ್ ತ್ಯಾ ತಳ್ವಾಂತ್ ಫಾತೊರ್ ಉಡಂವ್ಚೊ ಖೆಳ್ ಖೆಳುನ್ ಆಸ್ಲೆಪರಿಂಚ್ ಮತಿಂಚ್ ಮೊಸ್ತಾಚಿಂ ಕಿಟಾಳಾಂ ಭಳ್ ಜಾವ್ನ್ ಆಯಿಲ್ಲೆಪರಿಂಚ್ ಅಪ್ಲ್ಯಾ ಭಯ್ಣಿಕ್‌ಯೀ ಕಿತ್ಯಾಕ್ ತ್ಯಾ ಫಾತ್ರಾಂಪರಿಂ ಉದ್ಕಾಂತ್ ಉಡಯ್ನಾಯೆ ಮ್ಹಣುನ್ ತೊ ತಶೆಂಚ್ ಕರ್ತಾ.



**ದೃಷ್ಟಿಕೋನ್:** ಹಿ ಎಕಾ ಉಗ್ತಾ ಸಂಪ್ಲೆಚಿ ಕಾಣಿ, ಹಾಂಗಾಸರ್ ನಿರ್ದಿಶ್ಟ್ ಸಂಪ್ಲಿ ಮ್ಹಣುನ್ ನಾ. ಭುರ್ಗಾಪಣಾಲೊ ಏಕ್ ಮಿಸ್ತರ್ ಉಗ್ತಾಪೆ ಕೆಲ್ಲೊ ದಿಸೊನ್ ಯೆತಾ. ಪುಣ್ ಕಿತ್ಯಾಕ್ ಮ್ಹಳ್ಳೆಂ ಸವಾಲ್ ಕೆಲ್ಯಾರ್ ಕಾಂಯ್ ಸಭಾರ್ ರಿತಿಚಿ ವಿಚಾರ್ ಉಭಾಶೆಂ ಕರ್ಚಿ ಶ್ಯಾಧಿ ಹ್ಯಾ ಕಾಣಿಯೆಕ್ ಆಸಾ. ವಲ್ಲಿ ವಗ್ಚ್ಯಾ ಹೆರ್ ಚಡ್ತಾವ್ ಕಾಣಿಯಾಂನಿ ವೈಚಾರಿಕ್ ಚಿಂತ್ಪಾಕ್ ಚಡಿತ್ ಆವ್ಕಾಸ್ ಆಸಾನಾ. ವೈಚಾರಿಕ್ ಚಿಂತ್ಪಾಕ್ ಕಾಣಿಂಚ್ ಕಿತ್ಯಾಕ್ ಬರಯ್ತಾಯ್ ಮ್ಹಳ್ಳೆಂ ಸವಾಲ್ ಹಾಂಗಾಸರ್ ಉಭೆಂ ಕರಯೆತ್, ಪುಣ್ ಎಕಾ ಕಾಣಿಯೆಂತ್ ಸಮಾಜಿಕ್ ಚಿಂತ್ಪಾಚೆರ್ ಆಟೊವ್ ಕರಿಶೆಂ ಕರಿಜಯ್ ತರ್, ಸಮಾಜಿನ್ ಮಾಂದ್ಚೆಂ ಚಿಂತಪ್ ಎಕಾ ಕಾಣಿಯೆಧಾರಿಂ ಬದ್ಲುಂಚೊ ಇರಾದೊ ಎಕಾ ಕಾಣಿಯೆಗಾರಾಚೊ ತರ್ ಥಂಯ್ಚರ್ ವಿಚಾರಾಂಚಿ ಗರ್ಜ್ ಆಸಾ. ಪುಣ್ ಹಾಂಗಾಸರ್ ಎಕಾ ರಿತಿಚೊ ಪ್ರಾಚಿತ್ ದಿಸುನ್ ಯೆತಾ. ಅತ್ಯಾಚೆಂ ರುದಾನ್, ಕೊಶೆಡ್ತಾಚಿ ಕಳ್ಳೆ, ಚಿಂತ್ಪಾಚಿ ವಳ್ಳೆ ದಿಸೊನ್ ಯೆತಾತ್.

**ಸಂಘರ್ಶ್/ವಿವಾದ್:** ತ್ಯಾ ತಳ್ಯಾಕ್ 'ತಾಂಬ್ಡೆಂ ತಳೆಂ' ಮ್ಹಳ್ಳೆಂ ನಾಂವ್ ಆಸ್ಚ್ಯಾಂತ್ ಕಥಾನಾಯಕಾಚೊ ಗುನ್ಯಾಂವ್ಕಾರಿ ಚಿಂತಪ್ ಕಾರಣ್ ವ ಹೆರ್ ಕಾರಣ್ ಮ್ಹಳ್ಳೆಂ ಕಳಾನಾ. ಹೆಂ ಕೋನ್‌ಪ್ಲಿಕ್ ಕಿತ್ಯಾಕ್ ಮಹತ್ವಾಚಿಂ ಮ್ಹಳ್ಯಾರ್, ಹಾಂವೆಂ ರಾನಾಮುಲ್ಯಾಂನಿ ಆಸ್ಚ್ಯಾ ವ್ಹಡ್ ವ್ಹಡ್ ರುಕಾಂಚ್ಯಾ ಸಾವ್ಣೆಂತ್ ಮಧೆಂ ಆಸ್ಚ್ಯಾ ಲ್ಹಾನ್ ತಳ್ಯಾಂನಿ ಆಸ್ಚೆಂ ಉದಕ್ ಕಾಳೆಂ ಆಸುನ್ ಕಾಳೆಂ ತಳೆಂ ಮ್ಹಳ್ಳೆಂ ನಾಂವ್ ಆಸ್ಚೆಂ ಆಯ್ಕಲಾಂ, ಪುಣ್ ತಾಂಬ್ಡೆಂ ತಳೆಂ, ಜಶೆಂ ತಾಂಬ್ಡೊ ದರ್ಯೊ ಮ್ಹಳ್ಳೆಂ ನಾಂವ್ ಆಯ್ಕಲೆಪರಿಂ ಹೆರ್ ಕಾಂಯ್ ಮಹತ್ವ್ ಹ್ಯಾ ನಾಂವಾಂತ್ ಆಸಾಗಿ ಮ್ಹಳ್ಳೊ ಸ್ಪಶ್ಟ್ ಜಾಯ್ನಾ.

**ಸಂಪ್ಲಿ:** ಭಾವ್-ಭಯ್ಲಿಂ ಮಧೆಂ ಜೆದ್ನಾಂ ಮೊಸ್ತಾಚೆಂ ಕಿಟಾಳ್ ಪೆಟಾ ತೆದ್ನಾಂ ಜಾಂವ್ಚಿಂ ಅನಾಹುತಾಂ ಅಪಾರ್. ಹೆರ್ ಭಾಸೆಂನಿ ಸಯ್ ಹೆಚ್ ವಿಶ್ಯಾಚೆರ್ ದರಬಸ್ತ್ ಕಾಣಿಯೊ ವಾಚುಂಕ್ ಮೆಳ್ತಾತ್. ಹಾಂಗಾಸರ್ ಕಥಾನಾಯಕ್ (ಹಾಂವ್) ಕುಟ್ಮಾಂತ್ ತಿಸ್ತೊ ಚೆರ್ಕೊ ಜಾಲ್ಲ್ಯಾನ್, ತಾಚ್ಯಾ ಜಾಗ್ಯಾರ್ ಎಕಾ ಚಲಿಯೆಕ್/ಚಿಡ್ತಾ ಭುರ್ಗಾಕ್ ಅಪೇಕ್ಯಾ ಕೆಲ್ಲ್ಯಾಂನಿ ಎಕಾರಿಶಿನ್ ತಾತ್ಪಾರಾಂತ್ ವಾ ಗರ್ಜ್‌ವಿಣೆಂ ಜಲ್ಮಲ್ಲೊ ಮ್ಹಳ್ಳೆಂ ಚಿಂತಪ್ ತಾಚ್ಯಾ ನೆಣ್ಣಾ ಪ್ರಾಯೆಚ್ಯಾ ಮತಿಂತ್ ರಿಗ್ಲಾಂ. ಪುಣ್ ಹೊ ತಾತ್ಪಾರ್ ಜೆದ್ನಾಂ ಹಾಚೆಪಾಟಲ್ಯಾನ್ ಚೆಡುಂ ಭುರ್ಗೆಂ ಜಲ್ಮತಾನಾ ತಾಕಾ ಮೆಳ್ಳೊ ಮಾನ್ ಆನಿ ಗುಮಾನ್ ಪಳೆತಾನಾ ಮೊಸ್ತಾಚೆಂ ಕೀಟ್ ಉದೆತಾ. ಆನಿ ಜೆದ್ನಾಂ ಮೊಸೊರ್ ಉದೆತಾ ಥಂಯ್ಚರ್ ಸ್ವಾರ್ಥ್ ಎಕಾ ಅನಾಹುತಾಕ್ ಜಲ್ಮ್ ದಿತಾ ಆನಿ ತಶೆಂಚ್ ಜಾತಾ, ಕಥಾನಾಯಕ್ ಅಪ್ಲ್ಯಾ ಲ್ಹಾನ್ ಭಯ್ಲಿಕ್ ತ್ಯಾ ತಾಂಬ್ಡ್ಯಾ ತಳ್ಯಾಕ್ ಲೊಟುನ್ ಘಾಲ್ತಾ.



ಆನಿ ಲ್ಹಾನ್ ಪ್ರಾಯೆಚಿಂ ನೆಣ್ತಲೆಂ ಭುರ್ಗೊಂ ತ್ಯಾ ತಳ್ತಾಂತ್ ಉಪ್ಯೆಂವ್ಕ್ ನೆಣಾಸ್ತಾನಾ ಮರಣ್ ಪಾವ್ತಾ.

**ಮುಳಾವೊ ವಿಶಯ್:** ಪಾಶ್ಚಾತ್ಯ ದೇಶಾಂನಿ ಫ್ಲಡಿಲಾಂಕ್ ತಶೆಂಚ್ ಭುರ್ಗಾಂಕ್ ದಿಂವ್ಚ್ಯಾ ಶಿಕವ್ಣೆಂತ್ ಭುರ್ಗಾಂಕ್ ಎಕಾಮೆಕಾಥಂಯ್ ಆಸ್ಚೊ ಸ್ಪರ್ಧೊ ಕಸೊ ಥೊಡೆಪಾವ್ಣಿಂ ತಾಂಚ್ಯಾ ಚಿಂತ್ನಾಚೆರ್ ಆನಿ ವೆಕ್ತಿತ್ವಾಚೆರ್ ಪರಿಣಾಮ್ ಘಾಲುಂಕ್ ಸಕ್ತಾ ಮ್ಹಳ್ಳ್ಯಾಚೆರ್ ಶಿಕವ್ಣ್ ಆಸ್ತಾ. ಕಿತ್ಯಾಕ್ ಮ್ಹಳ್ಳಾರ್ ಲ್ಹಾನ್ ಪಣಾರ್ ಮತ್ ಬುದಿಪ್ರಕಾಸಾಕ್ ಪಾವಾನಾಸ್ತಾನಾ ಆಸ್ತಾ. ಚಡ್ತಾವ್ ವೇಳ್ ತಿಂ ಎಕಾಮೆಕಾ ಖರ್ಚಿತಾತ್ ಜಾಲ್ಲ್ಯಾನ್ ಖೆಳ್, ರುಗ್ಡೆಂ, ಸ್ಪರ್ಧೊ ಚಡ್ತಾಂವಾಂಕ್ ಸದಾಂಚೊ ಮ್ಹಳ್ಳೆಪರಿಂ ಆಸ್ತಾ. ಪುಣ್ ಹರೇಕ್ ಮನಿಸ್, ಜಾಂವ್ ತೊ ಭುರ್ಗೊ ವಾ ಫ್ಲಡ್, ಎಕಾಚ್ ರಿತಿನ್ ಚಿಂತಾ ವಾ ಕಸಲೀಯ್ ಕರ್ನಿ ಕರ್ತಾ ಮ್ಹಳ್ಳೆಂ ನಿಫಂಟ್ ಸಾಂಗುಂಕ್ ಜಾಯ್ನಾ ಜಾಲ್ಲ್ಯಾನ್ ಅಸಲಿಂ ಅನಾಹುತಾಂ ಘಡ್ತಾತ್. ಹಿ ಏಕ್ ಕಾಲ್ನಿಕ್ ಕಾಣಿ ತರ್ಯೀ, ಹ್ಯಾ ಕಾಣಿಯೆಂತ್ಲೊ ಕಥಾನಾಯಕ್ ಭುರ್ಗಾಪಣಾರ್ ಕೆಲ್ಲೊ ಗುನ್ಯಾಂವ್ ಅಜೂನ್ ಅಪ್ಲ್ಯಾ ಮತಿಂತ್ ಲಿಪವ್ನ್ ಜಿಯೆಲಾ. ಆಜ್ ತೊ ಫ್ಲಡ್ ಮನಿಸ್ ಜಾಲಾ, ಬುದಿಪ್ರಕಾಸಾಕ್ ಪಾವ್ಲಾ, ಶೆರಾಂತ್ ಅಪ್ಲೆಂ ಸ್ವಂತ್ ಕಾರ್ಭಾರ್ ಸಾಂಭಾಳುಂಕ್ ಪಾವ್ಲಾ ಪುಣ್ ಅಪ್ಲ್ಯಾ ಕೊಶೆಡ್ಲಾಸಮೊರ್ ತೊ ಅಜೂನ್ ಚುಕಿದಾರ್. ಹಾಂಗಾಸರ್ ಹರೇಕ್ ಮನ್ಯಾಕ್ ಅಪ್ಲ್ಯಾಥಂಯ್ ಆಸುಂಕ್ ಜಾಯ್ ಜಾಲ್ಲ್ಯಾ ಕೊಶೆಡ್ಲಾಚ್ಯಾ ಮಹತ್ವಾಚೆರ್ ನಿಯಾಳ್ ಆಸಾ. ಅಶೆಂ ಮ್ಹಣುನ್ ಕೊಶೆಡ್ಲಾಸಮೊರ್ ಅಪ್ಲೆಂ ಗುನ್ಯಾಂವ್ ವಳ್ಕಲ್ಯಾರ್ ವಾ ರಡ್ಲೆಂ ರುದಾನ್ ಕೆಲ್ಯಾರ್ ಕಾಂಯ್ ಅಪ್ಲಿ ಭಯ್ಲೆ ಪರತ್ ಜಿವಂತ್ ಜಾಯ್ತ್ ಮ್ಹಣುನ್ ನ್ಹಯ್. ಬಗಾರ್ ಅಪ್ಲ್ಯಾ ಅತ್ಯಾಕ್ ಕಾಂಯ್ ತರ್ಯೀ ಸಮಧಾನ್ ಲಾಬತ್ ಮ್ಹಳ್ಳೆಂ ಚಿಂತಪ್ ಆಸಾ.

**ಶೈಲಿ:** ವಲ್ಲಿ ವಗ್ಳೆ ಏಕ್ ಅಪುರ್ಭಾಯೆಚೊ ಕಾಣಿಯೆಗಾರ್, ತಾಚಿಂ ಕಲ್ಪನಾಂ ವೆಗ್ಳಿಂ, ತಾಚಿಂ ಸ್ವಪ್ನಾಂ ವೆಗ್ಳಿಂ, ಆನಿ ತಿಂ ತೊ ಕಾಣಿಯೆಂನಿ ಉತ್ರಾಂವ್ಚಿ ರೀತ್ ವೆಗ್ಳಿ. ಲಾಂಬಾಂವ್ಕ್ ರುಂದಾಂವ್ಕ್ ತೊ ವಜಾನಾ, ಗರ್ಜೆಚಿಂ ವಿವರಣ್ ಪಾತ್ರಾಚಿಂ ಜಾಂವ್ ಸನ್ನಿವೇಶಾಚೆಂ ಜಾಂವ್ ವಾ ಪರಿಸರಾಚೆಂ ಜಾಂವ್, ತಾಚ್ಯಾ ಕಾಣಿಯಾಂನಿ ಆಸಾ. ಜಶೆಂ ಹಾಂತುಯೀ ಆಸಾ. ಸಾದಿ ಭಾಸ್ ಆನಿ ಸಂಪಿಂ ಉತ್ರಾಂ ಆಸುನ್, ಜಿಂ ಘಾಟ್, ರಾನ್ ಪರಿಸರಾಕ್ ಲಾಗ್ಲಿಲ್ಯಾನ್ ವಳ್ಕುನ್ ಆಯಿಲ್ಲೆ ವಾಚ್ಚಿ ಆಸಾತ್ ತಾಣಿಂ ಅಪ್ಲಿಚ್ ಕಾಣಿ ಕರ್ನಿ ಘೆಂವ್ಚೆತಸಲಿ ಕಾಣಿ ಹಿ.

**ವಿಶ್ಲೇಷಣ್:** ಮೊಟ್ಟ್ಯಾ ಕಾಣಿಯಾಂಚಿಂ ಅಧ್ಯಯನ್ ಕರ್ತಾನಾ ಫಕತ್ ಆಮ್ಚ್ಯಾ ಸಮಾಜೆಚೊ ಮಾತ್ರಾ ನ್ಹಯ್, ಹೆರ್ ಸಮಾಜೆಚೊ, ಹೆರ್ ಭಾಸೆಂತ್ಲೊ, ಹೆರ್



ದೇಶಾಂತೆಲ್ಲೊ ಕಾಣಿಯೊ ಸಯ್ತ್ ಘೆಂವ್ಕ್ ಪಡ್ತಾತ್. ತೆದ್ನಾಂ ಏಕ್ ಸವಾಲ್ ಉಭೆಂ ಜಾತಾ, ಏಕ್ ಕಾಣಿ ಕಶಿ ಆಸುಂಕ್ ಜಾಯ್? ಬಾಂದಾವಳೆಚ್ಯೆ ನದ್ರೆನ್ ವಾ ಮಾಂಡಾವಳೆಚ್ಯೆ ನದ್ರೆನ್ ನ್ಹಯ್, ಕಾಣಿಯೆಕ್ ವಿಸ್ವಾಸ್ತ್ಯೆ ವಿಶ್ಯಾಚೆರ್. ಹ್ಯಾ ಸವಾಲಾಕ್ ಜವಾಬ್ ಜಾವ್ನ್ ಅನ್ಯೇಕ್ ಸವಾಲ್ ಉಭೆಂ ಜಾತಾ, 'ಕಾಣಿ ಮ್ಹಳ್ಯಾರ್ ಕಿತೆಂ?', ಕಾಣಿ ಮ್ಹಳ್ಯಾರ್ ಏಕಾ ಘಡಿತಾಚೆಂ ವಿವರಣ್ ವಾ ಶೆರ್ಮಾಂವ್ ನ್ಹಯ್. ಕಾಣಿ ಮ್ಹಳ್ಯಾರ್ ಏಕಾ ಸೃಜನಾತ್ಮಕ್ ವೆಕ್ತಿಚಿ ಸೃಜನಾತ್ಮಕ್ ಅಭಿವ್ಯಕ್ತಿ. ಹಾಂಗಾಸರ್ ಕ್ರಿಯಾತ್ಮಕ್/ಸೃಜನಾತ್ಮಕ್ (Creative) ಮ್ಹಳೊ ಮಹತ್ವಾಚೊ ಸಬ್ದ್.

ಕಾಣಿಯೆಗಾರ್ ಏಕಾ ಸಮಾಜೆಚೊ ಕ್ರಿಯಾತ್ಮಕ್ ಚಿಂತ್ಪಾಚೊ, ಕ್ರಿಯಾತ್ಮಕ್ ಅಭಿವ್ಯಕ್ತೆಚೊ ತರ್ ತಾಚಿಧಾವ್ನ್ ಉಜ್ವಲ್ಲಿ ಕಾಣಿ ಕ್ರಿಯಾತ್ಮಕ್ ಜಾತಾಚ್. ಆನಿ ಕಾಣಿ ಬರಂವ್ಪಿ ಫಕತ್ ಹವ್ಯಾಸ್ ನ್ಹಯ್ ಬಗಾರ್ ಏಕ್ ಕಲಾ, ಜವಾಬ್ದಾರಿ ವಾ ಪಿಸಾಯ್. ಅಶೆಂ ಮ್ಹಣ್ತಾನಾ ಏಕಾ ಕಾಣಿಯೆಂತ್ ಏಕ್ ಕಾಣಿಯೆಗಾರ್ ಕಿತೆಂ ಚೊಡುಂಕ್ ಸಕ್ತಾ? ಹೆಂ ಸವಾಲ್ ಭೊವ್ ಗರ್ಜೆಚೆಂ ಕಿತ್ಯಾಕ್ ಮ್ಹಳ್ಯಾರ್ ಕಾಣಿಯೆಗಾರ್ ಕೆದಿಂಚ್ ಫಾಯ್ದೊ ಚಿಂತುನ್ ಬರಯ್ನಾ, ಸಮಾಜೆಧಂಯ್ ಅಪ್ಲಿ ಅಭಿವ್ಯಕ್ತಿ ಪಾವೊಂಕ್ ಜಾಯ್, ಅಪ್ಲೆ ವಿಚಾರ್, ಅಪ್ಲೆಂ ಕ್ರಿಯಾತ್ಮಕ್ ರಚನ್ ಪಾವುಂಕ್ ಜಾಯ್ ಮ್ಹಳೆ ತಾಚಿ ಅತ್ರೆಗ್ ಸೊಡ್ಲ್ಯಾರ್ ಬೌತಿಕ ಸಂಸಾರಾಚೆಂ ಧನ್-ದಿವೆಂ ಪುಂಜಾಂವ್ಕ್ ವಾ ಆಸ್ತ್-ಬದಿಕ್ ಜಮಂವ್ಕ್ ಭಿಲ್ಕುಲ್ ನ್ಹಯ್. ಕೊಂಕಣಿಚ್ಯಾ ಮಟ್ಪಾರ್ ಸಾಂಗ್ಚೆಂ ತರ್ ಚಡ್ತಾವ್ ಜಾವ್ನ್ ಹೆ ಕಾಣಿಯೆಗಾರ್ ಅಪ್ಲ್ಯಾಚ್ ಮಿನತೆನ್ ಬರಯಿಲ್ಲಿ ಕಾಣಿ ಅಪ್ಲ್ಯಾಚ್ ದುಡ್ವಾಂತ್ ಪತ್ರಾಂಕ್ ಧಾಡ್ತಾತ್ ತರ್ ತಸಲ್ಯಾಂಕ್ ತ್ಯಾ ಪತ್ರಾಚಿ ಏಕ್ ಪುಂಕ್ಯಾಚಿ ಪ್ರತಿ ಸಯ್ತ್ ಲಾಭಾನಾ. ಸಂಭಾವನ್ ಪಯ್ಲಿಂ ಚಿಂತಪ್. ಪುಣ್ ಹಾಂಗಾಸರ್ ಕಾಣಿಯೆಗಾರ್ ಅಪ್ಲಿ ಅಭಿವ್ಯಕ್ತಿ ರಾವಯ್ನಾ, ಬಗಾರ್ ನವೆಂ ಚಿಂತಪ್ ಹಾಡ್ಚೆಂ ಪ್ರೇತನ್ ಕರುನ್ಚ್ ಆಸ್ತಾ, ಸದಾಂ ಏಕ್ ನ್ಹಯ್ ಏಕಾ ರಿತಿಚ್ಯಾ ಸೊಧ್ನಂತ್ ತೊ ವೆಸ್ತ್ ಆಸ್ತಾ.

ಜಾಗತಿಕ ಸ್ವರಾಚ್ಯೊ ಕಾಣಿಯೊ ವಾಚ್ತಾನಾ ಎಕೇಕ್ ಕಾಣಿಯೊ ವಾಚ್ತಾನಾ ಮತಿಂತ್ ಕಾವ್ಣೆಣಿ ಉದೆತಾ, ಅಂಗಾಚಿ ಲೋಂವ್ ಉಭಿ ಜಾತಾ, ಸಭಾರ್ ಪಾಪ್ಪಿಂ ಕಾಣಿಯೆಂತ್ ಇತ್ಲೆ ಗೂಂಡ್ ರಿಗ್ತಾಂವ್ ಮ್ಹಳ್ಯಾರ್ ಅಪ್ಲ್ಯಾ ದೊಳ್ಯಾಂಸಮೋರ್ ಹೆ ಪಾತ್ರ್ ಉಭೆ ಜಾವ್ನ್ ಅಪ್ಲೆಂ ಸಂಭಾಶಣ್ ಚಲಯ್ತಾತ್ ಮ್ಹಳೆಪರಿಂ ಭಗ್ತಾ, ಸಭಾರ್ ಪಾಪ್ಪಿಂ ದೊಳ್ಯಾಂನಿ ದುಕಾಂ ಉದೆತಾತ್ ಮಾತ್ರ್ ನ್ಹಯ್, ಅಶೆಂಯ್ ಘಡುಂಕ್ ಸಾಧ್ಯ್ ಆಸಾಗಿ ಮ್ಹಳೆಂ ಚಿಂತಾಪ್ ಹಾಡಯ್ತಾತ್.

ಕೊಂಕಣಿ ಕಾಣಿಯಾಂಚೊ ಸಂಸಾರ್ ಹೆರ್ ಕಾಣಿಯಾಂ ಸಮೋರ್ ತಿತ್ಲೊ ವಿಸ್ತಾರ್ ನಾ. ವಾಚ್ಚಿ ಜರೂರ್ ಆಸಾತ್ ಆನಿ ತೆ ವಾಚ್ಚಿ ಹೆರ್ ಭಾಸೆಂತ್ಲೆಂ ಸಾಹಿತ್ ವಾಚ್ತಾತ್.

ಪುಣ್ ಕಾಣಿಯಾಂನಿ ಎಕಾರಿತಿಚಿ ಬಂದಡ್ ಘಾಲ್ಲಿ ದಿಸುನ್ ಯೆತಾ. ತಿ ಬಂದಡ್ ಉತ್ರಾಂಚಿ ಆಸುಯೆತಾ, ಘೆತ್‌ಲ್ಲಾ ಕಥಾವಸ್ತುಚೆರ್ ಆಸುಯೆತಾ, ವಾ ಸ್ವೀಕಾರ್ ಕರ್ಚೆಂ ವ್ಹಡ್ ಚಿಂತಾಪ್ ನಾಸ್ಚೆಂ ಆಸುಯೆತಾ. ಪುಣ್ ವೆವೆಗ್ಳಾ ವಿಶ್ಯಾಚೆರ್ ಆಯಿಲ್ಲೊ ಕಾಣಿಯೊ ಚಡ್ ಕಾಳ್ ಪರ್ಯಾಂತ್ ಜಿವಾಳ್ ಉರ್ತಾತ್.

\*\*\*೨೨೨\*\*\*



## ಮೊಟ್ಟಿಕಾಣಿ 4. ಹಾಂವ್, ಭೈರಾ ಆನಿ ಪಮೇಲಾ

ತೀನ್ ವರ್ಸಾಂ ಥಾವ್ನ್ ಹಾಂವೆಂ ಅಬ್ಡುಲ್ ಕರೀಮ್ ಖಾನಾಚಿ ಘೊಡ್ಯಾ-ಗಾಡಿ ದಾಂವ್ಡಯ್ಲ್ಯಾ ಸಕಾಳಿಂ ಸ ಥಾವ್ನ್ ರಾತಿಚಿಂ ಧಾ-ಇಕ್ರಾ ಪರ್ಯಾಂತ್ ಹಾಂವ್ ಗಿರಾಯ್ಕಾಂಚಿ ವಾಟ್ ಪಳೆತ್ ಬಸ್-ಸ್ಪೆಂಡಾಂತ್, ರಯ್ಲ್ ನಿಲ್ದಾಣಾಂತ್ ಯಾ ಸಿನೆಮಾ ಘರಾಂ ಮುಕಾರ್ ಆಸ್ತಾಂ.

ಆಮಿಂ ಘೊಡ್ಯಾ-ಗಾಡಿಯೆಗಾರಾನಿಂ ಲಾಳ್ ಗಳವ್ನ್ ಗಿರಾಯ್ಕಾಂಚಿ ವಾಟ್ ಪಳಯ್ಲಿಚ್ ಆಯ್ಲಿ. ತಾಂಕಾ ಮಾತ್ ತೀನ್ ರೊದಾಂಚಿ ರಿಕ್ಪ್ಯಾ ಜಾಯ್. ಲೊಕಾಚಿ ಖೆಟ್ ಚಡ್ ಆಸೊನ್ ರಿಕ್ಪ್ಯಾ ಮೆಳನಾಂತ್ ಜಾಲ್ಯಾರ್ ಮಾತ್, ತಾಂಚಿ ನದರ್ ಆಮ್ಚೆ ಗಾಡಿಯೆಂಚೆರ್ ಘಂವ್ತಾ, ಯಾ ಆಪ್ಣಾಲಾಗಿಂ ಸಾಟ್ಲೊ-ಪೊಟ್ಲೊ ಆಸ್ಲೊ ತೆದ್ನಾಂ ಮಾತ್, ತಾಂಕಾ ಆಮಿಂ ವಳಕ್ ಮೆಳ್ತಾ.

"ಹೇಯ್ ಗಾಡಿವಾಲಾ, ಜರ್ಮನ್ ಪ್ರೆಸ್ನಾಲಾಗಿಂ ವಚೊಂಕ್ ಕಿತ್ಲೆ ಘೆತಾಯ್?"

"ತೊ ಜಾಗೊ ಖಿಯ್ ಆಸಾ ಸರ್?"

"ಜರ್ಮನ್ ಪ್ರೆಸ್ನಾ ಖಿಯ್ನರ್ ಆಸಾ ಮ್ಹಳ್ಳೆಂ ಕಳಿತ್ ನಾ ತುಕಾ? ತುಜೆ ತಸಲ್ಯಾ ನೆಣಾರ್ಯಾಕ್ ಗಾಡಿ ಚಂವ್ಕ್ ಕೊಣೆ ಪರ್ವಣಿ ದಿಲ್ಲಿ?"

ಗಿರಾಯ್ಕಾಂ ಮುಕಾರ್ ಆಮಿ ಕೆದ್ನಾಯ್ ನೆಣಾರಿಚ್!

"ಲಲಿತ್ ಮಹಲಾ ಲಾಗಿಂಚ್ ಜರ್ಮನ್ ಪ್ರೆಸ್ ಆಸಾ"

"ಹಾಂಗಾ ಥಾವ್ನ್ ತಿ ಸುವಾತ್ ಭೋವ್ ಪಯ್ಸ್ ಆಸಾ ಸರ್". ರಿಕ್ಪ್ಯಾಗಾರ್ ರಾತ್ಚ್ಯಾ ವೆಳಾ ತಿತ್ಲೆ ಪಯ್ಸ್ ವಚೊನ್ ಖಾಲಿ ಪಾಟಿಂ ಯೇಂವ್ಕ್ ತಯಾರ್ ನಾಂತ್ ದೆಕುನ್ ಮಾತ್, ಹೊ ಮ್ಹಜೆಸರ್ಪಿಂ ಆಯ್ಲಾ ಮ್ಹಣ್ ಮ್ಹಾಕಾ ಆತಾಂ ಕಳಿತ್ ಜಾತಾ.

"ಚಡ್ ನಾಕಾತ್, ಶೆಂಭರ್ ರುಪೊಯ್ ದಿಯಾ ಸರ್".

"ಶೆಂಭರ್ ರುಪೊಯ್?" ತೊ ಮ್ಹಜ್ಯಾ ದೊಳ್ಯಾಂ ಮುಖೊ ನಪಂಯ್ಚ್ ಜಾತಾ!.



ಅಸಲ್ಯಾ ಏಕ್, ದೋನ್ ನ್ಹಯ್ ಧಾ-ಬಾರಾ ಆನ್ವಾರಾಂ ಥಾವ್ನ್ ಸುಟೊನ್, ಎಕಾ ದಿಸಾಕ್ ಕಾಂಯ್ ಚಾರ್ಶಿಂ ರುಪೊಯ್ ಹಾಂವೆ ಜೊಡ್ಲೆ ತರ್, ತಾಂತ್ಲೆ ಹಾಂವೆ ಮ್ಹಜ್ಯಾ ಧನಿಯಾಕ್ ಶೆಂಭರ್ ದಿಜೆ. ಘೊಡ್ಯಾಕ್ ತಣ್ ಆನಿ ಖಾಣ್ ಮ್ಹಣೊನ್ ಪನ್ನಾಸ್ ಗೆಲ್ಯಾರ್, ಮ್ಹಜೆ ಚ್ಹಾಯೆ, ಬಿಡಿಯೆ ಆನಿ ಜೆವ್ಣಾಕ್ ಮ್ಹಣ್ತಾನಾ, ರಾತಿಕ್ ಮ್ಹಜೆಲಾಗಿಂ ಉರ್ಚೆ ಮ್ಹಜೆ ರಿತೆ ಹಾತ್ ಮಾತ್. ತೆ ಮಾತ್ಯಾ ಪಂದಾಕ್ ದವರ್ನ್, ಕರೀಮ್ ಖಾನಾಚ್ಯಾ ಕಾರ್ ಶೆಡ್ಡಾಂತ್ ಹಾಂವೆ ನಿದಾಜೆ!

'ಲಿಡೊ' ಥಿಯೆಟರಾಚೆ ದುಸ್ರೆ ಮಾಳ್ಕೆರ್ ಬಸುನ್ ಪಿಕ್ಟರ್ ಪಳೆಂವ್ಚೆಂ, 'ಕ್ವಾಲಿಟಿ' ಹೊಟೆಲಾಂತ್ ರಿಗೊನ್ ಭಾಜ್ಲೆ ಕೊಂಬಿಯೆಚಿಂ ಜಾಂಗ್ಯಾಂ ಚಾಬ್ಲಿಂ ಯಾ 'ಟೆರಿಶಿಯನ್' ಕಾಲೆಜಿಂತ್ಲ್ಯಾ ಸೊಭಿತ್ ಸುಂದರ್ ಚಲಿಯಾಂಲಾಗಿಂ ಗಜಾಲಿ ಮಾರ್ಚೆಂ ಭಾಗ್ ಮ್ಹಾಕಾ ಹ್ಯಾಚ್ ಎಕಾಚ್ ಜಾಂಗ್ಯಾರ್ ಲಾಬ್ಲೆಂ ಆಸ್ಲೆಂ, ತೇಂವಿ ಸ್ವಪ್ನಾಂತ್!

ಎಕಾ ದಿಸಾ ಧನ್ವಂತರಿ ರಸ್ತ್ಯಾ ವಯ್ಲ್ಯಾ ಎಕಾ ದುಕಾನಾ ಥಾವ್ನ್ ಆಕಾಶ್‌ವಾಣಿಚ್ಯಾ ಪಾಟ್ಲಾನ್‌ಚ್ ಆಸ್ಲ್ಯಾ ಘರಾಕ್ ಏಕ್ ಮೋವ್ ತಾಂಬೊ ಸೊಫಾ ಪಾವಿತ್ ಕರ್ಚೆಂ ಭಾಡೆಂ ಮ್ಹಾಕಾ ಮೆಳ್ಲೆಂ. ಮ್ಹಜೊ ಭಾಡ್ಯಾಗಾರ್ ಹಾಂವೆ ಮಾಗ್ಲೆ ಶೆಂಭರ್ ರುಪೊಯ್ ದೀಂವ್ಕ್ ಒಪ್ಲೊ. ತಾಚೆ ಕಡೆ ಸ್ಕೂಟರ್ ಆಸ್ಲೆ ವರ್ವಿಂ, ಮ್ಹಜೆ ಗಾಡಿಯೆಸವೆಂಚ್ ಸವ್ಯಾಸ್ ಸವಾರಿ ಕರುನ್, ತಾಚ್ಯಾ ಘರಾ ಮ್ಹಾಕಾ ವರುನ್ ಗೆಲೊ.

ಗಾಡ್ಯೆಚೆ ತಕ್ಲೆರ್ ಬಾಂದ್‌ಲ್ಲೊ ಸೊಫಾ ಸೊಡವ್ನ್, ತಾಚಾ ಘರಾ ಭಿತರ್ ದವರ್ಚ್, ತಾಣ್ ಮ್ಹಜೆಂ ಭಾಡೆಂ ಫರಿಕ್ ಕೆಲೆಂ.

"ಹಿ ಗಾಡಿ ತುಜಿ ಸ್ವಂತಗೀ?"

"ನಾ ಸರ್, ಹಿ ಗಾಡಿ ಮ್ಹಜಿ ನ್ಹಯ್, ಹಾಚೊ ಧನಿ ದುಸ್ರೊಚ್ ಆಸಾ. ಹಾಂವೆ ಹಿ ಗಾಡಿ ಆಂಬ್ಡುನ್ ಸಕಾಳಿಂ ಥಾವ್ನ್ ಸಾಂಜೆ ಪರ್ಯಾಂತ್ ತುಮ್ಚೆ ತಸಲ್ಯಾ ಗಿರಾಯ್ಕಾಂಕ್ ಸೊದುನ್ ಭಂವಾಜೆ, ಆನಿ ರಾತಿಕ್ ಶೆಂಭರ್ ರುಪೊಯ್ ಘಾಲಿಜೆ."

"ತುಂವೆ ತುಜಿಚ್ ಮ್ಹಜಿ ಗಾಡಿ ಕಿತ್ಯಾಕ್ ಘೆಂವ್ಕ್ ನ್ಹಜೊ?"

"ಹಾತಾಂತ್ ತೀಸ್ ಹೆಜಾರ್ ರುಪೊಯ್ ಆಸ್ಲ್ಯಾರ್, ತಸಲಿ ಆಲೊಚನ್ ಕರ್ಯೆತ್ ಸರ್. ಪೂಣ್ ಮ್ಹಜೆಲಾಗಿಂ ತೀಸ್ ರುಪೊಯ್ ಸಯ್ ನಾಂತ್!"



"ನಾಂತ್ ತರ್ ರೀಣ್ ಕಾಡಿಜೆ!"

"ಮ್ಹಜೆ ತಸಲ್ಯಾ ಎಕ್ಲ್ಯಾ ಎಕ್ಸುರ್ಯಾಕ್ ಕೋಣ್ ಸರ್ ರೀಣ್ ದಿತಾ?"

"ಬೇಂಕ್ ದಿತಾ"

"ಬೆಂಕಾ ವಿಶ್ಯಾಂತ್ ಹಾಂವ್ ಚಡ್ಡಿಕ್ ಕಾಂಯ್ ನೆಣಾ"

"ತುಂ ಎಕೀನ್ ಭುರ್ಗೊ ವ್ಹಯ್ ತರ್, ತುಕಾ ತುಜಿ ಸ್ವಂತ್ ಗಾಡಿ ಘೆಂವ್ಕ್ ರೀಣ್ ಮೆಳ್ತಲೆಂ."

"ಕೋಣ್ ದಿತೊಲೊ?" ಆಶೆಂ ವಿಚಾರ್ಯಾಂ ಮ್ಹಣ್ ಹಾಂವೆ ಚಿಂತ್ಲೆಂ. ತರಿಕಿಯ ತಿಂ ಉತ್ರಾಂ ಮ್ಹಜೆ ಮತಿಂತ್ಚ್ ಜಿರ್ಲಿಂ.

"ಮ್ಹಾಕಾ ಹ್ಯಾ ವಿಶ್ಯಾಂತ್ ಪಾತ್ಯೆಣಿ ಭೊಗಾನಾ".

"ತುಜ್ಯಾ ಧನಿಯಾಚೆಂ ಫೊನ್ ನಂಬರ್ ಮ್ಹಾಕಾ ದಿ ಆನಿ ತುಂ ವಚ್". ಇತ್ಲೆಂಚ್ ತಾಣೆ ಸಾಂಗ್ಲೆಂ. ತ್ಯಾ ದೆಕುನ್ ಕರೀಮ್ ಖಾನಾಚೆಂ ಫೊನ್ ನಂಬರ್ ದೀವ್ನ್, ಥಂಯ್ ಥಾವ್ನ್ ಗಾಡಿ ಹಾಂವೆ ದಾಂವ್ಪಾಯ್ಲಿ.

\*\*\*

ಆಜ್ ಮ್ಹಾಕಾ, ಕೆ.ಆರ್. ಸರ್ಕಲಾರ್ ಆಸ್ಚ್ಯಾ ಎಕಾ ಬೆಂಕಾಚ್ಯಾ ಶಾಖ್ಯಾಕ್ ವಚುನ್, ಬೆಂಕಾಚ್ಯಾ ಮನೆಜರಾಕ್ ಭೆಟೊಂಕ್ ಧನಿಯಾನ್ ಸಾಂಗ್ಲಾಂ. ಥಂಯ್ನರ್ ವಚುನ್, ಆಸಾಚ್ಯಾ ಘುಡಾಭಿತರ್ ಬಸುನ್ ಆಸ್ಚ್ಯಾ ಮನೆಜರ್ ಸಾಯ್ಬಾಕ್ ಹಾಂವ್ ದೆಕ್ತಾಂ ತರ್, ತೊ ಮಾನೆಸ್ತ್ 'ಆಕಾಶ್‌ವಾಣಿ' ಪಾಟ್ಲೆ ಫಾರ್ಮೊ, ತಾಂಬ್ಡೊ ಸೊಫಾಗಾರ್ ಮ್ಹಣ್ ಮ್ಹಾಕಾ ಕಳೊಂಕ್ ವೇಳ್ ಗೆಲೊನಾ. 'ತುಂ ಎಕೀನ್ ಭುರ್ಗೊ ವ್ಹಯ್ ತರ್, ತುಕಾ ತುಜಿ ಸ್ವಂತ್ ಗಾಡಿ ಘೆಂವ್ಕ್ ರೀಣ್ ಮೆಳ್ತಲೆಂ'. ತಾಣೆ ಉಚಾರ್ಲಿಂ ಉತ್ರಾಂ ಮ್ಹಜ್ಯಾ ಉಗ್ಡಾಸಾಂತ್ ಫುಲೊನ್ ರಾವ್ಲಿಂ.

"ಸ್ವಾಗತ್ ತುಕಾ ರಮೇಶ್, ಯೆ ಬಸ್" ತಾಣೆ ಮ್ಹಾಕಾ ತಾಚಾ ಸಮ್ಕಾರ್ ಆಸ್ಚೆಂ ಕದೆಲ್ ದಾಕಯ್ಲೆಂ.





‘ಮ್ಹಜೆಂ ನಾಂವ್‌ಯ್ ಹಾಕಾ ಕಳಿತ್ ಆಸಾ’, ಮ್ಹಜೆ ಇತ್ಯಾಕ್‌ಚ್ ವಿಜ್ಞಿತ್ ಪಾವೊನ್, ತಾಣೆ ದಾಕಯ್ಲೆಲ್ಯಾ ಕದೆಲಾರ್ ಬಸನಾಸ್ತಾನಾ, ಹಾಂವ್ ಉಬೊಚ್ ರಾವ್ಲೊಂ.

"ತುಜ್ಯಾ ಧನಿಯಾಚೆ ಜಾಮಿನೆರ್ ತುಕಾ ತೀಸ್ ಹಜಾರ್ ರೀಣ್ ಹಾಂವೆ ಮಂಜೂರ್ ಕೆಲಾಂ. ಹ್ಯಾ ದುಡ್ಡಾನ್ ತುಂವೆ ತುಜಿಚ್ ಮ್ಹಳ್ಳಿ ಸ್ವತ್ ಘೊಡ್ಯಾ-ಗಾಡಿ ಘೆಜೆ".

‘ಮ್ಹಜಿ ಸ್ವತ್ ಘೊಡ್ಯಾ-ಗಾಡಿ’ ಮ್ಹಳ್ಳಿಂ ಉತ್ರಾಂ ಆಯ್ಲೊನ್, ಸಂತೊಸಾಚೆ ಭ್ರಮಿದೆಂತ್ ಹಾಂವ್ ಪುರೊನ್ ಗೆಲ್ಲೆವರ್ವಿಂ, ರೀಣ್ ಪಾಟಿಂ ಫಾರಿಕ್ ಕರ್ಚ್ಯಾ ಶರ್ತಾವಿಶಿಂ ತಾಣೆ ದಿಲ್ಲೊ ವಿವರಯ್ ಮ್ಹಜೆ ಮತಿಕ್ ರಿಗ್ಲೊನ್.

\*\*\*

"ಹೇಯ್.... ಹೇಯ್...." ತಾಳೊ ಕಾಡಿತ್ ಘೊಡ್ಯಾಚಾ ಪಾಟಿಸ್‌ವ್ಯಾಸ್ ಹಾತ್ ಚರಯಿತ್, ಮ್ಹಜಿ ಸ್ವತ್ ಗಾಡಿ ಹಾಂವ್ ಆತಾಂ ಶಹರಾಚಾ ಕೊನ್ಯಾ-ಕೊನ್ಯಾನಿಂ ಧಾಂವ್ಡಾವ್ನ್ ಆಸಾಂ.

ಮ್ಹಜೆ ನವೆ ಗಾಡಿಯೆಕ್ ಪಂಚ್ವೀಸ್ ಹಜಾರ್ ಪಡ್ಲೆ. ಊಟಿ ಧಾವ್ನ್ ಹಾಡ್‌ಲ್ಲ್ಯಾ ನಾಕಾಕ್ ಚೆಪ್ಚ್ಯಾ ಪುಡಿ ರಂಗಾಚ್ಯಾ ಘೊಡ್ಯಾಕ್, ಆಟ್ ಹಜಾರ್ ರುಪೊಯ್ ಹಾಂವೆ ದಿಲೆ ಆನಿ ಘೊಡ್ಯಾಕ್ ಜಾಯ್‌ಜಾಲ್ಲೆಂ ಚಾಮ್ಚ್ಯಾಚೆಂ ಲಗಾಮ್ ಇತ್ಯಾದಿ ಮ್ಹಣ್ತಾನಾ, ಬೆಂಕಾನ್ ದಿಲ್ಲೆಂ ಸಗ್ಳೆಂ ರೀಣ್ ಮ್ಹಜೆ ಸೊಭಿತ್ ನವೆ ಗಾಡ್ಯೆನ್ ಗಿಳೊನ್ ಸೊಡ್ಲೆಂ.

ಮ್ಹಜ್ಯಾ ನವ್ಯಾ ಘೊಡ್ಯಾಕ್ ಹಾಂವೆ ದಿಲ್ಲೆಂ ‘ಭೈರಾ’ ಮ್ಹಳ್ಳೆಂ ನಾಂವ್ ಅತಾಂ ಮ್ಹಾಕಾ ಚಡ್ ಮೊಗಾಚೆಂ ಜಾಲಾಂ. ಹೊ ಭೈರಾ ಮ್ಹಜೊಚ್ ಭಾವ್‌ಮ್ಹಣ್ ಮ್ಹಾಕಾ ಭೊಗ್ತಾ. ಹಾಂವೆ ಸಾಂಗ್ಲೆಂ ತಾಕಾ ಸಮ್ಜಾತಾ ಆನಿ ಮ್ಹಜೆ ಖುಶೆ ಪರ್ಮಾಣೆ ತೊ ಚಲ್ತಾ.

ಕರೀಮ್ ಖಾನಾಚಿ ಗಾಡಿ ಧಾಂವ್ಡಯ್ತಾನಾ, ಸಗ್ಳ್ಯಾ ದಿಸಾಕ್ ಕಷ್ಟಾನಿಂ ಚಾರ್ಶಿಂ ರುಪೊಯ್ ಹಾಂವ್ ಜೊಡ್ತಾಲೊಂ. ಆನಿ ಆತಾಂ ಚಾರ್ಶಿಂ ರುಪೊಯ್ ಸುಲಬಾಯೆನ್ ಚಾತಾತ್. ಹಾಕಾಯಿ ಕಾರಣ್ ಆಸಾ. ಮ್ಹಜಿ ಗಾಡಿ ನವಿಚ್ ಆಸುನ್ ಲೊಕಾಕ್ ಆಕರ್ಶಿತಾ ಆನಿ ಮ್ಹಜೊ ಭೈರಾ ಜಿವಾನ್ ಪುಡ್ವಡಿತ್ ಆಸೊನ್, ‘ಆಪುಣ್ ವೆಗಾನ್ ದಾಂವ್ತಾಂ’ ಮ್ಹಣೊನ್ ಪಳೆತೆಲ್ಯಾಂಕ್ ಖಾತ್ರಿ ದಿತಾ. ಹಾಂವ್‌ಯ್ ಆತಾಂ ಬರಿ ಮುಸ್ತಾಯ್ಕಿ ನೆಸ್ತಾಂ. ಪಯ್ಲೆಂಚಾ ಪರಿಂ ಪರ್ನಿಂ ಯಾ ಪಿಂಜ್‌ಲ್ಲಿ ಮುಸ್ತಾಯ್ಕಿ



ಆತಾಂ ಮ್ಹಾಕಾ ಪಸಂದ್ ಜಾಯ್ನಾ. ಕಿತ್ಯಾಕ್, ಆತಾಂ ಹಾಂವ್ ಸ್ವಂತ್ ಘೊಡ್ಯಾ-ಗಾಡಿ ಆಸ್ಲೊ ಮಾನಾಯ್ ಮ್ಹಣ್ ಮ್ಹಜೆಂ ಶಿಂತಿದ್ ಕೊಂಬ್ ವಾಜಾಯ್ತಾ ಆನಿ ಮ್ಹಾಕಾ ಪುಗಯ್ತಾ.

ದಿಸಾಕ್ ಶೆಂಭರ್ ರುಪ್ಯಾಂ ಲೆಕಾನ್ ರಿಣಾ ಬಾಬ್ಲಿನ್ ಹಾಂವ್ ಬೆಂಕಾಕ್ ಭರ್ತಾಂ. ಎಕಾ ಹಪ್ಪಾಕ್ ಏಕ್ ಪಾಪ್ಲಿಂ ಮ್ಹಜ್ಯಾ ವಾಂಟ್ಕಾಕ್ ದೇವ್ ಜಾವ್ನ್ ಆಯಿಲ್ಲಾ ತ್ಯಾ ಮನೆಜರಾಚ್ಯಾ ಕುಡಾಕ್ ವಚೊನ್, ಪ್ರಣಾಮ್ ಕರುನ್, ತಾಚೊ ಉಪ್ಕಾರ್ ಭಾವುಡ್ತಾಂ.

"ತುಂವೆ ಹಪ್ಪಾಕ್-ಹಪ್ಪಾಕ್ ಹಾಂಗಾ ಯೇವ್ನ್ ಮ್ಹಜೊ ಉಪ್ಕಾರ್ ಭಾವುಡ್ಡಿ ಗರ್ಜ್ ನಾ ರಮೇಶ್, ಬೆಂಕಾಚೆಂ ರೀಣ್ ಸಗ್ಳೆಂ ಫಾರಿಕ್ ಜಾತಾಚ್, ಏಕ್ ಪಾಪ್ಲಿಂ ತುಂವೆ ಮ್ಹಜೆ ಸರ್ಶಿಂ ಆಯ್ಲಾರ್ ಪುರೊ."

ಪೂಣ್ ತಾಚಾ ಉತ್ತಾಂಕ್ ಮಾನ್ ದೀಂವ್ಕ್ ಹಾಂವ್ ಚಿಂತಿನಾ. ಪರ್ತಾನ್ ಹಪ್ಪೊ ಉತರ್ತಾಚ್ ಹಾಂವ್ ತಾಚಾ ಕುಡಾಕ್ ವೆತಾಂ. ಜರ್ತರ್ ತೊ ನ್ಹಯ್ ಆಸ್ಲೊ, ಹಾಂವ್ ಮೊರ್ತಾ ಪರ್ಯಾಂತ್ ಕರೀಮ್ ಖಾನಾಚಿ ಗಾಡಿ ಧಾಂವ್ಲಯಿತ್ ಆಸ್ಲೊ. ಮ್ಹಜಿ ಹಿ ಸ್ವಂತ್ ಗಾಡಿ ಮ್ಹಜಿ ಜಾತಿನಾ ಆನಿ ಮ್ಹಾಕಾ ಹೊ ಭೈರಾಯಿ ಮೆಳ್ತೊನಾ!

\*\*\*

ಮ್ಹಜಿ ಗಾಡಿ ಆತಾಂ ತಿಲಕ್ ನಗರಾಚಾ ಪ್ರಮುಕ್ ರಸ್ತ್ಯಾ ವಯ್ಲಾನ್, ವೆಗಾನ್ ಧಾಂವೊನ್ ಆಸಾ. ತರಿಪುಣ್ ರಸ್ತ್ಯಾಚೆ ಬಗ್ಗೆ ಥಾವ್ನ್ ಆಯಿಲ್ಲೊ "ಗಾಡಿವಾಲಾ....." ಮ್ಹಳ್ಳೊ ಉಲೊ ಮ್ಹಜ್ಯಾ ಕಾನಾಕ್ ಪಡ್ತಾನಾ, ಭೈರಾಚೆಂ ಲಗಾಮ್ ಆಂದುನ್ ತಾಚಿ ಚಾಲ್ ಹಾಂವ್ ಧಾಂಬಯ್ತಾಂ.

"ತುಕಾ ಕಾಯಾಮ್ ಭಾಡೆಂ ಮೆಳ್ಳಾರ್ ತುಂ ಘೆಂವ್ಕ್ ತಯಾರ್ ಆಸಾಯ್?" ತೊ ಮಾತಾರೊ ವೊಕ್ಲಾಚಾ ಇಡ್ಯಾಂಥಾವ್ನ್ ದೊಳೆ ಭಾಯ್ರ್ ಕಾಡುನ್ ಮ್ಹಾಕಾ ವಿಚಾರ್ತಾ.

"ಕಾಯಾಮ್ ಭಾಡೆಂ ಮ್ಹಳ್ಳಾರ್ ಕಸಲೆಂ?"

"ಮ್ಹಜ್ಯಾ ಧನಿಯಾಚಿ ಧುವ್ ಫಿಲೊಮಿನಾ ಕಾಲೆಜಿಕ್ ವೆತಾ. ನಿಯಮಿತ್ ವೆಳಾರ್ ತಾಕಾ ತುಂವೆಂ ಕಾಲೆಜಿಕ್ ಆಪವ್ನ್ ವರ್ನ್, ತೆಚ್‌ಪರಿಂ ಸಾಂಜೆರ್ ಪಾಟಿಂ ಆಪವ್ನ್ ಹಾಡಿಚೆ", ತೊ ಮ್ಹಾಕಾ ವಿವರ್ ದಿತಾ. "ಲ್ಹಾನ್ ಥಾವ್ನ್ ತಾಕಾ ಘೊಡ್ಯಾ-ಗಾಡ್ಯಾರ್



ಬಸ್ತೆಂ ಮ್ಹಳ್ಯಾರ್ ಬಾರಿಚ್ ಖುಶಿ. ಸಭಾರ್ ದಿಸಾಂ ಥಾವ್ನ್ ಹೆಣೆ ಆಶಾರ್-ಪಾಶಾರ್ ಜಾಂವ್ಚಿಂ ತುಜಿ ಗಾಡಿ ತೆಂ ಪಳೆವ್ನ್ ಆಸಾ."

"ಹಾಂಗಾ ಲಾಗ್ನಾರ್ಚ್ ಹಾಂವೆ ಏಕ್ 'ಬೆಟ್-ಹೌಸ್' ಭಾಡ್ಯಾಕ್ ಘೆತ್ಲಾಂ. ತ್ಯಾ ವರ್ವಿಂ ಫಾವೊತಿ ಕೂಲ್ ಮೆಳ್ಳ್ಯಾರ್, ತುಮ್ಮಿ ಸೆವಾ ಕರುಂಕ್ ಹಾಂವ್ ಸಕ್ತಾಂ, ಸರ್". ಹಾತಾಂತ್ ಚಾಬೂಕ್ ಘೆವ್ನ್ ಹಾಂವ್ ಸಕಯ್ಲೆ ದೆಂವ್ತಾಂ.

"ಮಹಿನ್ಯಾಕ್ ಕಿತ್ಲೆ ದೀಜೆ ಸಾಂಗ್".

"ಕಾಲೆಜಿಕ್ ರಜಾ ಆಸುಂ ಯಾ ನಾ ಆಸುಂ, ಮಹಿನ್ಯಾಕ್ ದೇಡ್ ಹಜಾರ್ ರುಪೊಯ್ ಮೆಳ್ತತಿ ತರ್, ತುಮ್ಮಿ ಮಾನಿನಿಕ್ ಸಾರ್ಕಾಕ್ ವೆಳಾರ್ ವರ್ನ್, ತಿಣೆ ಸಾಂಗ್ಲ್ಯಾ ವೆಳಾರ್ ಪರತ್ ಕಾಲೆಜಿಲಾಗಿಂ ಹಾಜಾರ್ ಜಾವ್ನ್, ಪಾಟಿಂ ತಿಕಾ ಅಪವ್ನ್ ಹಾಡುನ್ ಹಾಂಗಾಸರ್ ಸೊಡ್ತೊಲೊಂ."

"ತಸೆಂಚ್ ಜಾಂವ್"

ಮಹಿನ್ಯಾಕ್ ದೇಡ್ ಹಜಾರಾವಿಶಿಂ ಹಾಂ...ಹುಂ.... ಕರಿನಾಸ್ತಾಂ ತೊ ಒಪ್ಪಾಲ್ಲೊ ಪಳೆವ್ನ್ ಹಿಂ ಗೆರೆಸ್ತ್ ಮನ್ಯಾಂ ಮ್ಹಣ್ ಮ್ಹಣ್ಕಾ ಸಮ್ಜತಾ.

ದುಸ್ರೆ ದಿಸಾ ಸಕಾಳಿಂ ಸಾಡೆ ನೋವ್ ವರಾಂಕ್ ಹಾಜಾರ್ ಜಾಂವ್ಚಿ ಹುಕುಮ್ ಘೆವ್ನ್, ಥಂಯ್ ಥಾವ್ನ್ ಭೈರಾಕ್, 'ಚಲ್ ಭೈರಾ' ಮ್ಹಣೊನ್ ಹಾಂವ್ ಮುಕಾರ್ ಧಾಂವ್ಡಯ್ತಾಂ.

\*\*\*

ಆಜ್ ಸನ್ವಾರ್ ಆನಿ ಪಾಟ್ಲಾ ಸೊಮಾರಾಥಾವ್ನ್ ಸರ್ಕಾಕ್ ವೆಳಾರ್ ತಾಕಾ ಹಾಂವೆ ಕಾಲೆಜಿಕ್ ವರ್ನ್ ಪಾಟಿಂ ಹಾಡ್ಲಾಂ.

ತಾಣೆ ಸಾಂಗ್ಲ್ಯಾ ವೆಳಾರ್ ದುಸ್ರೆಂ ಖಿಂಯ್ಚಿಯೆ ಭಾಡೆ ಮೆಳ್ಳ್ಯಾರ್, ಹಾಂವ್ ಘೆಂವ್ಕ್ ಕಬೂಲ್ ನಾ. ಕಿತ್ಯಾಕ್ ತೆಂ ಮ್ಹಜೆಂ ಸದಾಂಚಿ ಗಿರಾಯ್ಣಿಣ್.

ತಾಚಿ ಪ್ರಾಯ್ ವೀಸ್ ಥಾವ್ನ್ ಬಾವಿಸಾಂ ಭಿತರ್ ಆಸ್ತೆಲಿ ಮ್ಹಣ್ ಮ್ಹಜಿ ಅಭಿಪ್ರಾಯ್. ಹಳ್ತ್ ಶಿರ್ಪುಟೊ ಲಾಂಬೊ ಜೀವ್ ಆನಿ ತಾಚಿ ತಾಂಬ್ಣಿ ಕಾತಿಕ್ ಸೊಬ್ಲೆ



ಪಿಕ್ಯಾ ಕಾಳ್ಯಾ ದಾಕಾಂ ತಸಲೆ ತೆ ನಿಳ್ಳೆ ದೋಳೆ ತಾಚಾ ಸುಂದರ್ ಮುಖಮಳಾರ್ ನೆಕೆತ್ರಾಂ ತಸೆ ಉಜಾಳ್ತಾತ್!

ತಾಚೆಂ ನಾಂವ್ ಹಾಂವ್ ನೆಣಾ ಆನಿ ತೆಂ ಕಸಲೆ ಶಿಕ್ತಾ ಮ್ಹಣ್‌ಯ್ ಮ್ಹಾಕಾ ಎದೊಳ್ ಕಳಿತ್ ಜಾಂವ್ಕ್ ನಾ. ಕಿತ್ಯಾಕ್, ಪಾಟ್ಲ್ಯಾ ಪಾಂಚ್ ದಿಸಾಂ ಥಾವ್ನ್ ಮ್ಹಜೆ ಗಾಡ್ಯರ್ ಪಾಟ್ಲ್ಯಾನ್ ತೆಂ ಬಸ್ತಾ ಆನಿ ಕಾಲೆಜಿಲಾಗಿಂ ದೆಂವ್ತಾ. ಪರತ್ ಕಾಲೆಜಿಲಾಗಿಂ ಚಡೊನ್, ತಾಚಾ ಘರಾ ಸಾಮ್ಯಾರ್ ದೆಂವ್ತಾ.

"ತುಜೆಂ ನಾಂವ್ ಕಿತೆಂ ಸಾಂಗ್" ಆಜ್ ಕಾಲೆಜಿಥಾವ್ನ್ ಘರಾ ಪಾಟಿಂ ಯೆಂವ್ಚೆ ಕಾತಿರ್ ಗಾಡ್ಯರ್ ಚಡೊನ್ ಬಸ್‌ಲ್ಲೆಂಚ್ ತೆಂ ಮ್ಹಾಕಾ ವಿಚಾರ್ತಾ.

"ರಮೇಶ್, ಮೇಡಮ್"

"ಮೇಡಮ್ ಮ್ಹಳ್ಯಾರ್ ಕೋಣ್"?

"ಕೋಣ್ ಮ್ಹಳ್ಯಾರ್ ತುಂ"

"ಹಾಂವ್ ಮಾತಾರಿಂ ನ್ಹಯ್," ತೆಂ ಆತಾಂ ಕಿಡಿಡೊನ್ ಹಾಸ್ಲೆಂ. "ಮ್ಹಾಕಾ ಕೋಣಿಯ್ ಲೆಕಾ-ತುಕಾ ಭಾಯ್ಲಿ ಮರ್ಯಾದ್ ದಿಂವ್ಚಿ ಪಸಂದ್ ನಾ. ಮ್ಹಜೆಂ ನಾಂವ್ ಪಮೇಲಾ. ತುಂವೆ ಮ್ಹಾಕಾ ಫಕತ್ ಪಮೇಲಾ ಮ್ಹಣಾಜೆ".

"ಪಮೇಲಾ, ಫಕತ್ ಪಮೇಲಾ" ಮತಿ ಭಿಶರ್‌ಚ್ ತೆಂ ನಾಂವ್ ಉಚಾರುನ್, "ತಸೆಂಚ್ ಜಾಂವ್", ಹಾಂವ್ ತಕ್ಲಿ ಹಾಲಯ್ತಾಂ.

ಪಯ್ಲೆ ಪಾವ್ಲಿಂ ತಾಚೊ ಮಧುರ್ ತಾಳೊ ಆಯ್ಕೊನ್, ಮ್ಹಜೆ ಕುಡಿಂತ್ ವೀಚ್ ಸಕತ್ ಪಾಶಾರ್ ಜಾಲ್ಯಾ. ಆಶೆಂ ಮ್ಹಜೆ ಥಂಯ್ ಜಾಯ್ಜೆಚ್. ಕಿತ್ಯಾಕ್ ಮ್ಹಾಕಾ ಆತಾಂ ಚೊವಿಸ್ ವರ್ಸಾಂ ಭರ್ಲಾಂತ್.

ಮ್ಹಜೊ ಭೈರಾ 'ಟಪ್..ಟಪ್'.... ಕರುನ್ ನಿಯಮಿತ್ ಆವಾಜ್ ಉಟೊವ್ನ್, ರೂಂದ್ ರಾಜ್-ರಸ್ತಾ ವಯ್ಲಾನ್ ಧಾಂವೊನ್ ಆಸಾ ಆನಿ ಹಾಂವ್ ತೆಂ ಕಿತೆಂಯ್ ಪುಣಿ ಉಲಯ್ತೆಲೆಂ ಮ್ಹಣ್ ಕಾನ್ ಫುಲವ್ನ್ ರಾವ್ಲಾಂ. ಥೊಡೊಚ್ ವೇಳೆ



ತೆಂ ಮೌನ್ ಉರ್ತಾ ಆನಿ ಆತಾಂ ಪಾಟ್ಲೆ ಕುಶಿತಾವ್ನ್ ಘುಂವೊನ್, ಮುಕಾರ್ ತೋಂಡ್ ಕರುನ್ ಬಸ್ತಾ.

"ತುಂ ಎಕಾ ದಿಸಾಕ್ ಕಿತ್ಲೆ ಕಮಾಯ್ತಾಯ್ ರಮೇಶ್"?

"ಲಗ್ಗ್ ತಿನ್ಶಿಂ ಜಾತಾತ್".

"ತಾಂತ್ಲೆ ಕಿತ್ಲೆ ಉರಯ್ತಾಯ್"?

"ಉರಂವ್ಕ್ ಸಾಧ್ಯ್ ಜಾಯ್ನಾ, ಮೇಡಮ್. ಬೆಂಕಾಥಾವ್ನ್ ರೀಣ್ ಘೆವ್ನ್ ಹಿ ಗಾಡಿ ಹಾಂವೆ ಘೆತ್ಲಾ. ತೆಂ ರೀಣ್ ಫಾರಿಕ್ ಕರುಂಕ್ ಆಸಾ."

"ಮ್ಹಾಕಾ ಮೇಡಮ್ ಮ್ಹಣಾನಾಕಾ ಮ್ಹಣ್ ತುಕಾ ಹಾಂವೆ ಸಾಂಗ್ಲೆಂ."

"ಆನಿ ಮುಕಾರ್ ಮ್ಹಾನ್ಲಾ". ಆಶಿ ಭಾಸಾವ್ಣಿ ದೀವ್ನ್ ಹಾಂವ್ ಏಕ್ ಬಿಡಿ ಪೆಟಯ್ತಾಂ.

"ತುಂ ಚಡ್ ಬಿಡಿಯೊ ವಡ್ತಾಯ್"?

ಚಾರ್, ಪಾಂಚ್ ದಿಸಾಂಥಾವ್ನ್ ಮೊನ್ಯಾಪರಿಂ ಮ್ಹಜ್ಯಾ ಗಾಡ್ಯೆರ್ ಪಯ್ಲೆ ಕರುಂಕ್ ಹ್ಯಾ ಚೆಡ್ವಾಕ್ ಕಷ್ಟ್ ಮಾಲ್ಯಾತ್ ಮ್ಹಣ್ ಮ್ಹಾಕಾ ಆತಾಂ ಸಮ್ಜತಾ.

"ತಿ ಮ್ಹಜಿ ಏಕ್ ವಾಯ್ವ್ ಸವಯ್"

"ತುಂವೆ ಬಿಡಿ ವೊಡಿನಾಯೆ. ತ್ಯಾ ಪಯ್ಲ್ಯಾನ್ 'ಚಿಕ್ಲೆಟಾಂ' ಯಾ 'ಚೊಕ್ಲೆಟಾಂ' ಖಾ"

"ಉಪ್ರಾಂತ್ ಚೊಕ್ಲೆಟಾಂ ಖಾಂವ್ಣಿ ಸವಯ್ ಜಾವ್ನ್ ದಾಂತಾಚ್ಯಾ ಮುಳಾಂನಿ ಕಿಡಿಯಾಂಚೆ ರಾಜ್ ಚಲ್ತೆಲೆಂ."

ತುಂ ಬರೊ ಹುಶ್ಯಾರ್ ಆಸಾಯ್, ರಮೇಶ್" ತೆಂ ಆತಾಂ ಆಪುರ್ಬಾಯೆನ್ ಹಾಸ್ತಾನಾ, ಹಾಂವ್ ಪಾಟಿಂ ಘುಂವೊನ್ ತಾಚಾ ಮುಖಮುಳಾರ್ ದೀಷ್ಟ್ ಫಾಲ್ತಾಂ ಆನಿ ತಾಚಾ ಮೊತಿಯಾಂ ಸಾರ್ಕಾ ದಾಂತಾಂಚೆ ಸೊಬಾಯ್ ಚಾಕ್ರಾಂ.



"ಮ್ಹಾಕಾ ಚೊಕ್ಷೆಟಾಂ ಖಾಂವ್ಚಿ ಸವಯ್ ಜಾಲ್ಯಾ ಆನಿ ತುಂವೆ ಆತಾಂ ಸಾಂಗ್ಲೆ ಆಯ್ಕಾತಾನಾ, ಮ್ಹಜಿ ಸವಯ್ ಹಾಂವೆ ಮೊಡಿಚೆ ಪಡ್ಲಿ."

"ಖಿಂಚಿಯ್ ಸವಯ್ ಸೊಡುಂಕ್ ಸುಲಭ್ ನ್ಹಯ್ ಪಮೇಲಾ" ಮ್ಹಜ್ಜಿ ಜಿಬೆರ್ ತಾಚೆಂ ನಾಂವ್ ಯೆತಾ. "ಜರ್ತರ್ ತುಂ ತುಜಿ ಸವಯ್ ಸೊಡ್ಲಿ, ಹಾಂವ್ ಬಿಡಿ ವೊಡ್ಲಿ ಸೊಡ್ತಾಂ."

"ಖಂಡಿತ್‌ಮೂ?"

"ಖಂಡಿತ್‌ಚ್", ತಾಚೆ ಮುಕಾರ್ ಲ್ಹಾನ್ ಜಾಂವ್ಕ್ ಹಾಂವ್ ತಯಾರ್ ನಾ. "ತುಂವೆ ತುಜಿ ಸವಯ್ ಸೊಡಿನಾ ಜಾಲ್ಯಾರೀ ವ್ಹಡ್ ನ್ಹಯ್. ಹಾಂವ್ ಮಾತ್ ಫಾಲ್ಯಾಂ ಥಾವ್ನ್ ಬಿಡಿ ವೊಡ್ಲೊನಾ."

"ತುಜ್ಯಾ ನಿಚೆವಾಚಿ ಘಟಾಯ್ ಕಿತ್ತಿ ತಿ ಹಾಂವ್‌ಯ್ ಪಳೆತಲಿಂ".

\*\*\*

ಆಯ್ಲೆ ರಾತಿಂ ಮ್ಹಾಕಾ ನೀಡ್ ಪಡಾನಾ. ಮ್ಹಜಿ ಮತಿಂತ್ ರಂಗಾಳ್ ಚಿಂತ್ನಾಂಚಿಂ ಲಾರಾಂ ವಾದಾಳ್ ಉಟಯ್ತಾತ್ ಆನಿ ವಿಚಿತ್ರ್ ಮೊಗಾಚಿಂ ಭಗ್ಣಾ ಗಾಂಚ್, ಗಾಂಚ್ ಜಾವ್ನ್ ಘಡ್ಲೊನ್ ಏಕ್ ಸಾಂಖಿಳ್ ಜಾತಾತ್.

ಏಕ್ ಗಿರೆಸ್ತ್ ಚಲಿ ಮ್ಹಜಿ ತಸಲ್ಯಾ ಘನ್-ಮಾನ್ ನಾತ್‌ಲ್ಲ್ಯಾ ತರ್ನಾಟ್ಕಾಲಾಗಿಂ ಎಕಾಚ್ ದಿಸಾಭಿತರ್ ಇತ್ಲೆ ಸಳ್ಗನ್ ಉಲಯ್ತ್ ಮ್ಹಣ್ ಹಾಂವೆ ಲೆಕುಂಕ್ ನಾ.

'ತುಂ ಬಿದಿಯೊ ವೊಡ್ತಾಯ್....' ತಾಚಿಂ ಉತ್ರಾಂ ಮ್ಹಜಿ ಮತಿಂತ್ ಉಡ್ಲೊನ್ ಮಾರ್ತಾತ್. 'ಹಾಂವೆ ಬಿಡಿ ವೊಡ್ಲೊರ್ ಪಮೇಲಾಕ್ ಕಿತೆಂ ನಷ್ಟ್?' ಹ್ಯಾ ಸವಲಾಚಿ ಜಾಪ್ ಸೊದುನ್ ಕಾಡುಂಕ್ ಹಾಂ ಪೆಚಾಡ್ತಾಂ.

'ಚೆಡುಂ ಪುಣಿಯ್ ಮ್ಹಜ್ಯಾ ಮೊಗಾರ್ ಪಡೊಂಕ್‌ನಾಮೂ?' ಆಶೆಂ ಚಿಂತಾನಾ ಮ್ಹಜಿ ಕಾಳಿಜ್ ಗೊಡ್ಲಾಣೆನ್ ಭರ್ತಾ. 'ನ್ಹಯ್ ತರ್ ಏಕ್ ಪರ್ಕಿ ಚಲಿ ಮ್ಹಜಿ ಸವಯ್ ಥಂಯ್ ನಾಕ್ ಚೆಪುಂಕ್, ಕಿತ್ಯಾಕ್ ಆಂವ್ಡೆತಾ?'

\*\*\*



"ಘಟ್ ಮನಾಚೊ ತರ್ನಾಚೊ ತುಂ!" ಖಿರ್ಯಾ ಮನಾನ್ ತಿಂ ಉತ್ರಾಂ ತಾಣೆ ಉಚಾರ್ಲಾತ್ ಮ್ಹಣ್ ತಾಚ್ಯಾ ದೊಳ್ಯಾನಿಂ ನಿಶೆಂವ್ಚೊ ಅಭಿಮಾನ್ ದೆಕೊನ್ ಹಾಂವ್ ಪಾರ್ಕಿತಾಂ. "ಪಂದ್ರಾ ದೀಸ್ ಉತರ್ಲೆ ಆನಿ ಹ್ಯಾ ಅವ್ಣೆಂತ್, ಮ್ಹಜೆ ಮುಕಾರ್ ತುಂವೆ ಏಕ್‌ಯ್ ಬಿಡಿ ವೊಡುಂಕ್ ನಾಂಯ್. ಹಾಂವ್ ಮಾತ್ ಪಯ್ಲೆಂ ಎಕಾ ದಿಸಾಕ್ ಉಣ್ಯಾರ್ ವೀಸ್ ಚೊಕ್ಲೆಟಾಂ ಖಾತಾಲಿಂ. ತಿ ಸವಯ್ ಮೊಡುಂಕ್ ಪ್ರಯತ್ನ್ ಕರುನ್ ದಿಸಾಕ್ ಧಾ ಖಾಂವ್ಚೆ ತಿತ್ತುನ್ ಪಾವ್ಲಾಂ. ಪುಣ್ ಮ್ಹಜೆ ಸವಯ್ ಪರಿಪೂರ್ಣ್ ಮೊಡುಂಕ್ ಸಕೊಂಕ್‌ನಾ."

ಪಮೇಲಾನ್ ಆತಾಂ ಏಕ್ ಚೊಕ್ಲೆಟ್ ಖಾಂವ್ಚೆ, ಮುಕಾರ್ ಬಸೊನ್ ಗಾಡಿ ಧಾಂವ್ಡಂಯ್ಚ್ಯಾ ಮ್ಹಾಕಾ ಏಕ್ ದಿಲೆಂ.

"ದೇವ್ ಬರೆಂ ಕರುಂ, ಪಮೇಲಾ". ತಾಚೆಂ ನಾಂವ್ ಉಚಾರುಂಕ್ ಆತಾಂ ಮ್ಹಾಕಾ ಚಡ್ ಸಂತೊಸ್ ಭಗ್ತಾ. ಗರ್ಜೆ ಶಿವಾಯ್ ತರೀ, ಮೊತ್ಯಾಂ ಸಾರ್ಕಿಂ ತಿಂ ತೀನ್ ಅಕ್ಷರಾಂ ಘಡ್ಲುನ್ ತಾಚೆಂ ನಾಂವ್ ಹಾಂವ್ ಉಚಾರ್ತಾಂ.

ಸದಾಂಯ್ ತಾಕಾ ಕಾಲೆಜಿಕ್ ವರ್ನ್ ಸೊಡ್ತಾಚ್, ಹಾಂವೆ ಮ್ಹಜೆ ಗಾಡಿ ಫಿಲೊಮಿನಾ ಇಗರ್ಜೆ ಕುಶಿಂ ಆಂಬುಡ್ಜಿ. ಥಂಯ್ ಥಾವ್ನ್ ಮ್ಹಾಕಾ ಖಿಂಯ್ ಪುಣೆ ವೆಚೆಂ ಭಾಡೆಂ ಮೆಳ್ತಾ. ಪೂಣ್ ಶೆರಾಚಾ ಖಿಂಚಾಯ್ ಕೊನ್ಯಾರ್ ಹಾಂವ್ ಆಸೊಂ, ಮ್ಹಜೆಂ ಧ್ಯಾನ್ ಆನಿ ಮನ್ ಪಮೇಲಾನ್ ಕಾಲೆಜಿಲಾಗಿಂ ಯೇಂವ್ಕ್ ಸಾಂಗ್‌ಲ್ಲಾ ವೆಳಾಚೊ ಆಟವ್ ಕರುನ್ ಆಸ್ತಾಂ. ಥಂಯ್ಸರ್ ವೆಚೊಂಕ್ ವೇಳ್ ಜಾಲೊ ಮ್ಹಣ್ತಾನಾ, ಇಂಗ್ಲೆಂಡಾಚಿ ರಾಣಿ ಯೇವ್ನ್ ಮ್ಹಜೆ ಗಾಡಿ ಭಾಡ್ಯಾಕ್ ವಿಚಾರಿತ್ ತರಾಯ್, ಹಾಂವ್ ತಿಚೆಂ ಭಾಡೆಂ ಘೆಂವ್ಕ್ ತಯಾರ್ ನಾ! ತ್ಯಾ ವೆಳಾ ಹಾಂವ್ ಭೈರಾಚಾ ಕುಲ್ಯಾಕ್ ಕುಟ್ಟುನ್, "ಕಾಲೆಜಿಲಾಗಿಂ ಯಾರೆ ಭೈರಾ", ಮ್ಹಣ್ತಾನಾ ತೊ ಪಾಟಿಂ ಮುಕಾರ್ ಪಳೆನಾಸ್ತಾನಾ ಪಮೇಲಾಚೆ ಕಾಲೆಜಿ ಕುಶಿಂ ಧಾಂವೊಂಕ್ ಲಾಗ್ತಾ!

ಆಯ್ತಾರ್ ಆನಿ ರಜೆಚೆ ದೀಸ್ ಮ್ಹಳ್ಯಾರ್, ಮ್ಹಜ್ಯಾ ವಾಂಟ್ಕಾಕ್ ಭೋವ್ ಚಡ್ ವಿರಾರಾಯೆಚೆ. ತ್ಯಾ ದಿಸಾನಿಂ ಪಮೇಲಲಾಗಿಂ ಉಲಂವ್ಚೆಂ ಸೊಡ್ಯಾಂ, ತಾಚಾ ಮುಖಮಕಾರ್ ದೀಷ್ಟ್ ಫಾಲ್ಟೆಂ ಭಾಗ್‌ಯ್ ಮ್ಹಾಕಾ ಲಾಭನಾ. ಸಕಾಳಿಂ ಥಾವ್ನ್ ಸಾಂಜೆಚ್ಯಾ ಸ ವರಾಂ ಪರ್ಯಾಂತ್, ಕಷ್ಟಾನಿಂ ಹಾಂವ್ ಭಾಡ್ಯಾಗಾರಾಂಚಿ ಸೆವಾ ಕರ್ತಾಂ ಆನಿ ಉಪ್ರಾಂತ್ ಖಿಂಚಾಯ್ ಎಕಾ ಸಿನೆಮಾ ಘರಾಂತ್ ಉಣ್ಯಾಚಿ ಏಕ್ ಟಿಕೆಟ್ ಘೆವ್ನ್ ಪಿಕ್ಟರ್ ಪಳೆತಾಂ!

ಆಯ್ಲೆವಾರ್ ಹಾಂವೆ ಪಳಯಿಲ್ಲಾ ದೋನ್ ಶೀನ್ ಪಿಂತುರಾನಿಂ ಗಿರೆಸ್ತ್, ಶಿಕ್ವಿ ಆನಿ ಸೊಭಿತ್ ನಾಯಕಿ, ಮ್ಹಜೆ ತಸಲ್ಯಾ ಉಣ್ಯಾ ಶಿಕ್ವಾಚಾ ದುಬ್ಳ್ಯಾ ಚಲ್ಯಾಳಾಗಿಂ ಮೊಗಾರ್ ಪಡ್ತಾ ಆನಿ ಆಪ್ಲ್ಯಾ ವ್ಹಡಿಲಾಂ ಥಾವ್ನ್ ನಾನಾಂತೆ ದಗ್ಡವ್ಣೆಕ್ ವಳ್ಗ್ ಜಾತಾತ್ ತರ್ಯ್, ಆಕ್ರೆಕ್ ಆಪ್ಲ್ಯಾ ಆಶಿಕ್ವಿ ಆನಿ ದುಬ್ಳ್ಯಾ ಪ್ರೇಮಿಲಾಗಿಂಚ್ ಕಾಜಾರ್ ಜಾತಾ!.

ಹೆಚ್ಚೆಪರಿಂ ಪಮೇಲಾಯ್ ಮ್ಹಜೊ ಮೋಗ್ ಕರ್ತಾ ಮ್ಹಳ್ಳೊ ಭರ್ವಸೊ ಮ್ಹಜ್ಯಾ ಮತಿಂತ್ ಉಬ್ಜಾತಾ!.

'ಮೋಗ್' ಮ್ಹಳ್ಳೊ ಹೊ ಅಮೊಲಿಕ್ ಸಬ್ನ್, ಮ್ಹಜೆ ಕುಡಿಂತ್ ಮ್ಹೊಂವಾಚೆ ಗೊಡ್ಡಾಣೆಚಿಂ ಲಾರಾಂ ಉಟಯ್ತಾ ಆನಿ ಮ್ಹಜ್ಯಾ ಕಾಳ್ಜಾಂತ್ ರಂಗಾಳ್ ಆನಿ ಪರ್ಮಳಿಕ್ ಫುಲಾಂ ಫುಲಯ್ತಾ.

'ಪಮೇಲಾ ಮ್ಹಜೊ ಮೋಗ್ ಕರ್ತಾ, ಖಂಡಿತ್ ಕರ್ತಾ. ತೆಂ ಮ್ಹಾಕಾ ಪಳೆವ್ನ್ ಹಾಸ್ತಾ. ಮ್ಹಜೆಲಾಗಿಂ ದರಬಸ್ತ್ ಉಲಯ್ತಾ. ತಿತ್ಲೆಂಚ್ ನ್ಹಯ್ ಹಾಂವೆ ಬಿಡಿ ವೊಡಿನಾಯ್ ಮ್ಹಣ್ ತಾಚಿ ಖುಶಿ ಜಾವ್ನಾಸಾ.'

'ಅರೆ ಪಿಸ್ಯಾ ಎಕಾಮೆಕಾಚೊ ಮೋಗ್ ಸರ್ವಾವಾಂಯ್ ಕರ್ತಾತ್' ಮ್ಹಜ್ಯಾ ಮತಿಂತ್ಲೊ ಏಕ್ ತಾಳೊ ಮ್ಹಾಕಾ ಜಾಗಯ್ತಾ. 'ಪಮೇಲಾ ತುಜೊ ಮೋಗ್ ಕರ್ತಾ ತರ್, ತೊ ಕಸಲೊ ಮೋಗ್ ಮ್ಹಣ್ ಪಾರ್ಕುಂಕ್ ತುಂ ಸಕೊಂಕ್‌ನಾಂಯ್. ಗಿರೆಸ್ತ್‌ಕಾಯೆಚ್ಯಾ ಬಂದಡೆಂತ್ ಫುಲ್‌ಲ್ಲಾ ತಾಕಾ, ತುಜೆ ತಸಲ್ಯಾ ದುಬ್ಳ್ಯಾ ದಾಕ್ಟ್ಯಾಂಚೊ ಹುಸ್ಕೊ ಆನಿ ಮೋಗ್ ಆಸಾ. ತುಂ ತಾಚೊ ಎಕ್ಲೊ ಮಿಶ್ರ್ ಜಾವ್ನಾಸಾಯ್. ಕಾಲೆಜಿಕ್ ವೆತಾ ಪರ್ಯಾಂತ್ ತೆಂ ತುಕಾ ವಳ್ಕತೆಲೆಂ ಉಪ್ರಾಂತ್, ರಮೇಶ್-ಪಮೇಲಾಚೊ ಸಂಬಂಧ್ ತುಟ್ಟಲೊ!'

ಆಶಾಂ ನಿಜಾಯ್ಕಿ ಹಾಂವ್ ಕಂಗಾಲ್ ಜಾತಾಂ. ಪಮೇಲಾ ಕಾಲೆಜ್ ಸೊಡಿತ್ ತರ್, ಮ್ಹಜೆಥಾವ್ನ್ಯಾ ಪಯ್ನ್ ಸರ್ತೆಲೆಂ?

ಹ್ಯಾ ಬಾಬ್ಲಿನ್ ಆಜ್‌ಚ್, ಪಮೇಲಾಕ್ ಗರ್ಜೆಚಿಂ ಥೊಡಿಂ ಸವಲಾಂ ವಿಚಾರುಂಕ್ ಫಾವೊತಿ ತಯಾರಿ ಕರುನ್ ಹಾಂವ್ ಆಯ್ಲೊ ರಾವ್ಲಾಂ!.

\*\*\*





"ಆಜ್ ಆಮ್ಚಾ ಪರಿಕ್ವಾ ಸುರು ಜಾತಾ ರಮೇಶ್, ಉಪ್ರಾಂತ್ ರಜಾ ಮೆಳ್ತಾ". ಹಾಂವೆ ಕಿತೆಂಯ್ ಉಲಂವ್ಚ್ಯಾ ಪಯ್ಲೆಂಚ್ ತಾಣೆ ತೋಂಡ್ ಕಾಡ್ಲಾಂ.

"ರಜೆ ವೆಳಾರ್ ಮ್ಹಜಿ ತಕ್ಲಿ ವಿರಾರ್ ಜಾತೆಲಿ."

"ಕಿತ್ಯಾಕ್ ರಮೇಶ್?"

"ತುಜೆಲಾಗಿಂ ಉಲಂವ್ಚೆಂ, ತುಕಾ ಪಳೆಂವ್ಚೆಂ ಭಾಗ್ ಮ್ಹಜೆ ಥಾವ್ನ್ ಚುಕ್ತೆಲೆಂ."

"ಓ... ತಿತ್ಲೆಂಚ್..., ಮ್ಹಾಕಾಯ್ ರಜೆಂತ್ ಮಸ್ತ್ ಬೆಜಾರ್ ಜಾತೆಲೆಂ. ಮ್ಹಜ್ಯೊ ಸಾಂಗಾತಿಣಿ ಮ್ಹಾಕಾ ಭೆಟ್ಲೆಂನಾಂತ್. ಸಾಂಗಾತಾಚ್ ತೂಂಯ್ ಪಳೆಂವ್ಕ್ ಮೆಳ್ಳೊನಾಂಯ್."

'ತೂಂಯ್ ಪಳೆಂವ್ಕ್ ಮೆಳ್ಳೊನಾಂಯ್' ಪಮೇಲಾಚಿಂ ಹಿಂ ಉತ್ರಾಂ ಆಯ್ಕೊನ್, ಮ್ಹಜೆಂ ಕಾಳಿಜ್ ಫುಲ್ತಾ ಆನಿ ಹಾಂವ್ ಆಸಲೆ ಆಯಿನ್ಸ್ ಘಡ್ಯೆ ಪಮೇಲಾಚೆಂ ಮೋನ್ ಪಾರ್ಕುಂಕ್ ಉತ್ರಾಂ ವಿಂಚ್ತಾನಾ, ತೆಂ ಉಲಯ್ತಾ. "ಸತ್‌ಚ್ ಹಾಂವ್ ತುಕಾ ಸಾಂಗ್ತಾ ರಮೇಶ್, ಹಾಂವೆ ಗ್ರೇಸ್ತ್ ಕುಟ್ಮಾಂತ್ ಜಲ್ಮೊಂಕ್ ನ್ಹಜೊ ಆಸ್ಲೆಂ. ಮ್ಹಜ್ಯಾ ಡೆಡಿಲಾಗಿಂ ದರಬಸ್ತ್ ದುಡು ಆಸಾ. ಆನಿ ಹ್ಯಾ ಶೆರಾಂತ್ ತಾಕಾ ವರ್ತಿ ಮರ್ಯಾದ್ ಆಸಾ. ತೊ ಸಂಘ್, ಹೊ ಸಂಘ್, ಮಿಟಿಂಗಾಂ, ಪಾರ್ಟಿ, ರೇಸ್, ಲಯನ್ಸ್ ಕ್ಲಬ್, ರೋಟರಿ ಕ್ಲಬ್ ಮ್ಹಣೊನ್ ತಾಚಿ ರಾಟಾವಳ್ ಖಿರಿಚ್ ದಾಟಿ ಮೊಟಿ ಆಸ್ತಾ. ತಶೆಂ ಮ್ಹಣ್ ತಾಚಿ ಬಾಯ್ಲೆ ಭುರ್ಗಾನ್ಯಾಂನಿ ಮಾತ್ ಘರಾಚ್ ಕುಸೊನ್ ಆಸಾಜೆ. ಆಮ್ಚಾ ಭಾಯ್ರ್ ಭಂವೊಂಕ್ ತೊ ಆವ್ಯಾಸ್ ದೀನಾ."

ಥೊಡೊ ವೇಳ್ ಹಾಂವ್ ಮೊನೊಂಚ್ ಉರ್ತಾಂ. ಆಕ್ರೇಕ್ ಉಲಂವ್ಚ್ಯಾ ಖಾತಿರ್ ಉತ್ರಾಂ ವಿಂಚ್ತಾಂ. "ತುಂವೆ ಕೊಣಾಯ್ಚೊ ಪುಣಿ ಮೋಗ್ ಕೆಲಾಯ್?"

"ಮೋಗ್"?, ತೆಂ ವಡ್ಲಾಯ್ಸ್ ಹಾಸ್ತಾ. "ಹೆಂ ಸವಾಲ್ ಕಿತ್ಯಾಕ್ ವಿಚಾರ್ತಾಯ್?"

"ಅಶೆಂಚ್...ಭೆವ್ಣೆಂಚ್....." ಹಾಂವ್ ಪಿಗ್ತಾಂ. "ಹಾಂವ್‌ಚ್ ತಿಂ ಪಿಕ್ಲರಾಂ ಪಳೆತಾಂ. ಆನಿ ತಾಂತ್ಲೊ ಚಡಾವತ್ ಗ್ರೇಸ್ತ್ ಚಲಿಯೊ, ಲ್ಹಾನ್ ಪ್ರಾಯ್‌ಚ್ ಮೊಗಾರ್ ಪಡ್ತಾತ್".



"ಪಾಡ್ ಪಡೊಂ ತ್ಯಾ ಪಿಕ್ಲೆರಾಂಚೆಂ. ತಾಂತ್ಲ್ಯಾ ಘಡಿತಾಂತ್ ಆನಿ ಜಿವಿತಾಚ್ಯಾ ಘಡಿತಾಂಕ್ ಬಿಲ್ಕುಲ್ ತಾಳ್ ಪಡಾನಾ".

ಮ್ಹಜೆ ಆತುರಾಯೆಚೆ ತಕ್ಲೆ ವಯ್ರ ತೆಂ ಬರ್ಫಾ ಕುಡ್ಕೊ ದವರ್ತಾನಾಂಚೆ, ಕಾಲೆಜಿಪಾ ಗೇಟಿಕಡೆ ಭೈರಾ ಉಬೊ ಜಾಲಾ.

\*\*\*

ಲಾಂಬ್ ರಜೆ ಉಪ್ರಾಂತ್, ಫಾಲ್ಯಾಂ ಥಾವ್ನ್ ಕಾಲೆಜ್ ಪರ್ತ್ಯಾಕ್ ಸುರು ಜಾತಾ ಜಾಲ್ಲ್ಯಾನ್ ವರ್ತ್ಯಾ ಆತುರಾಯೆನ್ ಪಮೇಲಾಚಾ ಘರಾ ಕುಶಿಂ ಮ್ಹಜೆ ಗಾಡಿ ಹಾಂವ್ ಧಾಂವ್ಡಾವ್ನ್ ಆಸಾಂ.

ಹಾಂವ್ ಥಂಯ್ಸರ್ ಪಾವ್ತಾಚ್, ಗಾಡ್ಯೆರ್ ಥಾವ್ನ್ ಸಕಯ್ಲೆ ಉಡೊನ್, ಗೇಟಿಲಾಗಿಂ ಪಾವ್ತಾಂ. ಮ್ಹಾಕಾ ಪಳೆವ್ನ್ ಪಮೇಲಾಗೆಲೆ ತೆ ರಾಕ್ನಾ ಕಾಸ್ತಾಚೆ ದೋಗ್ ಪೆಟೆ ಬೊಬಾಟ್ ಮಾರ್ತಾತ್. ತ್ಯಾ ವರ್ವಿಂ ತಾಂಚಾ ಘರಾ ಮುಕ್ಲಿಂ ಫುಲಾಂ ಝಡಾಂ ಸಾಂಬಾಳ್ಚೊ ಮಾಲಿ ಮ್ಹಜೆಂ ಸರ್ವಿಂ ಯೆತಾ.

"ತುಂವೆ ಆನಿ ಮುಕಾರ್ ಹಾಂಗಾ ಯೆಂಂವ್ಲಿ ಗರ್ಜ್ ನಾ ಖಿಂಯ್". ಆಪ್ತಾಧ್ಯಾಕ್, ನಿತಿದಾರಾನ್ ಮರ್ಣಾಚಿಂ ಫರ್ಮಾಣ್ ಉಚಾರ್ಲೆಂ ಪರಿಂ ತಾಚಿಂ ಉತ್ರಾಂ ತೊ ಮ್ಹಜ್ಯಾ ಕಾನಾಂತ್ ರಿಗಯ್ತಾ.

ತ್ಯಾ ವರ್ವಿಂ ಹಾಂವ್ ಥೊಡ್ಯಾ ಘಡಿಯಾಂಕ್ ನಿರ್ಜೀವ್ ಜಾತಾಂ. ಹಾಂವ್ ಜೀವ್ ಆಸಾ ಮ್ಹಳ್ಳಿ ವಿಸರ್ ಮ್ಹಾಕಾ ಪಡ್ತಾ. ಅಕ್ರೇಕ್ ಆಪ್ಲ್ಯಾ ವಾವ್ರಾಕ್ ಲಾಗ್ಲಲ್ಯಾ ಮ್ಹಜ್ಯಾ ಮೆಂದ್ಲಾಚೆ ಹುಕೆಕ್ ಪಾಳೊ ದೀವ್ನ್, ಉಲಂವ್ಚೆ ಕಾತಿರ್ ಮ್ಹಜೆಂ ತೋಂಡ್ ಹಾಂವ್ ಉಘಡ್ತಾಂ.

"ತರ್ ತೆಂ ಆನಿ ಮುಕಾರ್ ಕಾಲೆಜಿಕ್ ವೆಚೆಂನಾ?"

"ತಿ ಸಗ್ಳಿ ಗಜಾಲ್ ಹಾಂವ್ ನೆಣಾ, ತುಂ ಯೆಶಿ ತರ್ ತುಂವೆ ಆನಿ ಮುಕಾರ್ ಹಾಂಗಾ ಯೆಂಂವ್ಚೆ ನಾಕಾ ಮ್ಹಣ್ ಸಾಂಗೊಂಕ್ ಸಾಯ್ಲ್ಯಾನ್ ಮ್ಹಾಕಾ ಹುಕುಮ್ ದಿಲ್ಯಾ".

"ಕಾರಣ್ ಕಸಲೆಂ ಮ್ಹಣ್ ತುಂ ನೆಣಾಂಯ್?"



‘ನಾ’ ಮ್ಹಣ್ಣೆಪರಿಂ ತಕ್ಲಿ ಹಾಲವ್ನ್ ಮ್ಹಾಕಾ ತೊ ಪಾಟ್ ಕರ್ತಾ. ತೆದ್ನಾಂ, ಮ್ಹಜೆಂ ಕಾಳಿಜ್ ಎಕಾ ಸುರಿಯೆನ್ ಆಡ್ ಉಭೆಂ ಶಿಂದ್ಲೆಪರಿಂ ಹಾಂವ್ ಕಳ್ಳಳ್ತಾಂ. ಉಪ್ರಾಂತ್, ಸವಯೆಚ್ಯಾ ಬಳಾನ್, ಮೆಟಾಂ ಕಾಡುನ್, ಭೈರಾ ಸಶಿಂ ಪಾವ್ತಾಂ ಆನಿ ಗಾಡ್ಯರ್ ಚಡೊನ್ ಬಸ್ತಾಂ.

ಆತಾಂ ಭೈರಾ ಧಾಂವ್ತಾ. ತಾಕಾ ಖುಶಿ ಆಸ್ಲೆಲ್ಲೆ ವಾಟೆನ್ ತೊ ಧಾಂವೊನ್ ಆಸಾ. ಧಾಂವೊಂದಿ, ತಾಕಾ ಹಾಂವ್ ಆಡಾಂವ್ಚೆ ಸ್ಥಿತೆರ್ ನಾ. ಮ್ಹಜ್ಯಾ ದೊಳ್ಯಾಂನಿಂ ದುಖಾಂ ಭರ್ಲ್ಯಾಂತ್ ಆನಿ ದುಖಾಂ ಭರ್ಲ್ಲ್ಯಾ ಮ್ಹಜ್ಯಾ ದೊಳ್ಯಾಂ ಸಾಮ್ಕಾರ್ ಪಮೇಲಾಚೆಂ ಹಾಸ್ಟೆಂ ಮುಖಾಮಳ್ ಉಭೆಂ ಆಸಾ.

ಹೆಂ ಮುಖಾಮಳ್ ಮ್ಹಜ್ಯಾ ಕಾಳ್ಜಾಚೆ ಗುಂಡಾಯೆ ಪರ್ಯಾಂತ್ ರೊಂಬೊನ್ ಉರ್ಲಾಂ!

\*\*\*

ಕಾಳ್ಜಾಂತ್ ಭರ್ವಶ್ಯಾಚೊ ದಿವೊ ಪೆಟವ್ನ್ ದವ್ರುನ್, ತೀನ್ ಮಹಿನ್ಯಾ ಧಾವ್ನ್ ದಿಸಾಕ್ ತೀನ್ ಪಾವ್ಪಿಂ ಪಮೇಲಾಚಾ ಘರಾ ಮುಕ್ಲ್ಯಾನ್ ಮ್ಹಜಿ ಗಾಡಿ ಹಾಂವ್ ಆಶಾರ್ ಪಾಶಾರ್ ಕರ್ತಾಂ. ಪುಣ್ ಎಕ್ಚ್ ಏಕ್ ಪಾವ್ಪಿಂ ಪುಣಿ ತೆಂ ಪಲೆಂವ್ಕ್ ಮೆಳಾನಾ. ಕಾಲೆಜಿಕ್ಯಾಂ ತೆಂ ವಚನಾ, ತರಿಪುಣ್ ಮ್ಹಜೊ ಭರ್ವಸೊ ಘಟ್‌ಮುಟ್ ಆಸಾ. ತಾಕಾ ಪಿಸುಡ್ನ್ ಉಡಂವ್ಕ್ ಹಾಂವ್ ತಯಾರ್ ನಾ. ಆತಾಂ ಮ್ಹಾಕಾ ಮ್ಹಜ್ಯಾ ಜಿವಾಚಿ ಖಿಂತ್ ನಾ. ಭಾಡ್ಯಾಚೀಯ್ ಆಶಾ ನಾ. ಆನಿ ಭೈರಾಚೀಯ್ ಪರ್ವಾನಾ. ಹಾಂವ್ ಭಾಗೊನ್ ಕಾಂಟೊ ಜಾಲಾಂ. ತೆಚ್‌ಪರಿಂ ಭೈರಾಯ್. ತೊ ಫಕತ್ ಧಾಂವಾಚೆ ಮ್ಹಣ್ ಧಾಂವ್ತಾ ಆನಿ ಹಾಂವ್, ಪಮೇಲಾ ಪರ್ತ್ಯಾಕ್ ಮ್ಹಾಕಾ ಪಳೆಂವ್ಕ್ ಮೆಳ್ತೆಲೆಂ, ಮ್ಹಜೆಲಾಗಿಂ ತೆಂ ಉಲಯ್ತೆಲೆಂ ಮ್ಹಳ್ಳಿ ಆಶಾ ಜಿವಿ ದವರುನ್ ಜಿಯೆತಾಂ!

ತೆಂ ಮ್ಹಾಕಾ ಮೆಳ್ತೆಲೆಂ. ಖಂಡಿತ್ ಮ್ಹಾಕಾ ಮೆಳ್ತೆಲೆಂ. ಹಾಸೊನ್, ಹಾಸೊನ್ ಮ್ಹಜೆಲಾಗಿಂ ತೆಂ ಉಲಯ್ತೆಲೆಂ!

ಸದಾಂಚೆಂಪರಿಂ ಆಜ್‌ಯ್ ಪಮೇಲಾಚಾ ಘರಾ ಮುಕ್ಲ್ಯಾನ್ ಭೈರಾ ಪಾಶಾರ್ ಜಾತಾನಾ, ಮ್ಹಜಿ ದೀಷ್ಟ್ ನವಸಾಂವ್ ದೆಕ್ತಾ. ತ್ಯಾ ದೆಕುನ್, ಕೂಡ್ಲೆ ಲಗಾಮ್ ವೊಡುನ್ ಭೈರಾಕ್ ಹಾಂವ್ ರಾವಯ್ತಾಂ ಆನಿ ಸಕಯ್ಲೆ ಉಡೊನ್ ಗೇಟೆಲಾಗಿಂ ಪಾವ್ತಾಂ. ಪಮೇಲಾಗೆಲ್ಯಾ ವಿಸ್ತಾರ್ ಆಂಗ್ಲಾಂತ್ ಸಭಾರ್ ಲೋಕ್ ವಾವ್ರ್ ಕರ್ತಾ. ರಂಗಾಳ್ ಲುಗ್ವಾಂಚೊ ಮಾಟವ್ ಉಬೊ ಜಾವ್ನ್ ಯೆತಾ ಆನಿ ವೀಜ್ ದಿವ್ಯಾಂಚಿಂ ಸಾಂಕಳ್



ತಾಂಚಾ ಘರಾ ಭಂವ್ತಿಂ ಲಾಂವ್ಚೆಂ ಕಾಮ್ ಚೆಲ್ತಾ. ಪುಲಾಂ ಝಡಾಂಕ್ ಉದಕ್ ಶಿಂಪುನ್ ಆಸ್ಚೊ ತೊ ಮಾತಾರೊ ಮ್ಹಾಕಾ ಆತಾಂ ಮ್ಹಜಾ ದೊಳ್ಕಾಂ ಮುಕಾರ್ಚ್ ಝಳ್ತಾ.

"ತುಮ್ಮಾ ಘರಾ ಕಸಲೊ ಸಂಭ್ರಮ್ ಆಸಾ?"

ತಾಚೆ ಜಾಪಿಕ್ ಹಾಂವ್ ಆತುರಾಯೆನ್ ರಾಕ್ತಾಂ. ತರ್ಯ್ ತೊ ತಾಚೆಂ ಪರ್ಕಟೆಂ ತೋಂಡ್ ಉಗ್ತೆಂ ಕರುಂಕ್ ದರಬಸ್ತ್ ವೇಳ್ ಕಾಡ್ತಾ ಆನಿ ಸವ್ಯಾಸಾಯೆನ್ ಆಶೆಂ ಮ್ಹಣ್ತಾ. "ಆಮ್ಚೆ ಬಾಯೆ ಪಮೇಲಾಕ್ ಕಾಜಾರ್ ಅಸಾ!"

\*\*\* ೦೦೦ \*\*\*



## ವಿಶ್ಲೇಷಣೆ 4. ಹಾಂವ್, ಭೈರಾ ಆನಿ ಪಮೇಲಾ

**ಮಾಂಡಾವಳ್:** ಹಿ ಏಕ್ ಕಾಲ್ಪನಿಕ್ ಮೋಗಾಚಿ ಕಾಣಿ. ಚಡಾವತ್ ಕಾಣಿಯೆಗಾರ್ ಅಪ್ಲ್ಯಾ ಯುವಪ್ರಾಯೆರ್ ಕಾಣಿ ಬರಂವ್ಚಿ ಸುವರ್ತ ಕರ್ತಾನಾ ಮೋಗಾಚ್ಯೊ ಕಾಣಿಯೊ ಬರವ್ನ್ ಸುವರ್ತ ಕರ್ತಾತ್. ಮೋಗಾಕ್ ಪ್ರಾಯೆಚಿ ಬಂದಡ್ ನಾ. ಕುಡಿಕ್ ಪ್ರಾಯ್ ಜಾಯ್ತ ಪುಣ್ ಕಾಳ್ಜಾಕ್, ಮತಿಕ್ ಪ್ರಾಯ್ ಮ್ಹಳ್ಳಿ ನಾ ದೆಕುನ್ ಅಸಲ್ಯೊ ಕಾಣಿಯೊ ಖಾಯ್ಸ್ ಕರ್ಚಿ ವಾಚ್ಚಿಯೀ ಆಸಾತ್. ಮೋಗಾಕ್ ಪ್ರಾಯ್ ಮ್ಹಳ್ಳಿ ನಾ, ಮೋಗ್ ಸರ್ವ್ ಪ್ರಾಯೆಚ್ಯಾಂಕ್ ಜಾಯ್. ಹ್ಯಾ ಕಾಣಿಯೆಂತ್ ಫಕತ್ ಮೋಗ್ ನಾ, ಬಗಾರ್ ದೀಸ್ಪಡ್ಲೊ ಗ್ರಾಸ್ ಆನಿ ಮೋಗ್ ದೋನ್ ಎಕಾಚ್ ತಾಕ್ಲೆಚ್ಯಾ ದೋನ್ ವಾಟ್ಲೆಂನಿ ದವರ್ಲ್ಯಾರ್ ಜಿವಿತ್ ಖಿಯ್ಸಾರ್ ಮಾಲ್ವತಾ ಮ್ಹಳ್ಳೊ ನಿಯಾಳ್ ಜರೂರ್ ಆಸಾ. ಹಿ ಕಾಣಿ ಅಜೀಕ್ ಕಾಂಯ್ ತೀಸ್-ಚಾಳಿಸ್ ವರ್ಸಾಡ್ಲಿ ಕಾಣಿ. ಬರಯಿಲ್ಲೆಂ ಪರಿಸರ್ ಮೈಸೂರ್, ಶೆರಾಚೆಂ ಚಿತ್ರಣ್. ಘೊಡ್ಯಾಗಾಡಿ ಚಲವ್ನ್ ದೀಸ್ಪಡ್ಲೊ ಗ್ರಾಸ್ ಜೊಡ್ಲಲ್ಯಾಂಚೊ ಕಾಳ್.

ಹ್ಯಾ ಸನ್ನಿವೇಶಾಂ ಭಂವಾರಿಂ ಕಾಣಿಯೆಗಾರಾನ್ ಹಿ ಕಾಣಿಯೆಚಿ ಬಾಂದಾವಳ್ ಕೆಲ್ಯಾ. ಸಾದ್ಯಾ ವಾಚ್ಪ್ಯಾಂಕ್ ಮನರಂಜಿತ್ ಕರ್ಚೆಂ ವಾಚಪ್ ಹ್ಯಾ ಕಾಣಿಯೆಂತ್ ಆಸಾ. ಸಾಹಿತಿಕ್ ಸ್ಥಾರಾಂತ್ ಹಿ ಕಾಣಿ ಖಿಯ್ಸ್ಯಾ ದರ್ಜೆಂತ್ ಆಸಾ ಮ್ಹಳ್ಳೆಂ ವೆಗ್ಳೆಂ ಚಿಂತಪ್ ಕಾಣಿ ವಾಚ್ತಾನಾ ಮತಿಂತ್ ಉದೆತಾ.

**ನಿರೂಪಣ್/ಗೂಣ್‌ಲಕ್ಯಾ:** ಅಬ್ದುಲ್ ಕರೀಮ್ ಖಾನ್, ರಮೇಶ್ (ಕಥಾನಾಯಕ್ - ಹಾಂವ್), ಭೈರಾ, ಪಮೇಲಾ, ಮಾಲಿ ಹ್ಯಾ ಕಾಣಿಯೆಂತ್ಲೆ ಪ್ರಮುಕ್ ಪಾತ್ರ್. ಹಿ ಕಾಣಿ ಪಯ್ಲ್ಯಾ ವೆಕ್ತೆನ್ ಸಾಂಗ್ಚಿ ಕಾಣಿ. ಕಥಾನಾಯಕ್ ಮೋಟ್ವಾಕ್ ಅಪ್ಲ್ಯಾ ಜಿವಿತಾಚ್ಯಾ ವೆವೆಗ್ಳ್ಯಾ ಕಾಳಾಚಿ ಮೊಟ್ಟಿ ಒಳೊಕ್ ಕರುನ್ ದಿಲ್ಲೆಪರಿಂಚ್ ಕಾಣಿ ಮುಕಾರ್ ವೆತಾ. ಕಥಾನಾಯಕ್ ಅಪ್ಲಿ ಕಾಣಿ ಉತ್ರಾಯ್ತಾ ಅಶೆಂ ವಾಚ್ಪ್ಯಾಕ್ ಕಾಣಿ ಸಮ್ಜತಾ.

ಕಾಣಿಯೆಂತ್ ವೆವೆಗ್ಳೆ ಪಾತ್ರ್ ಯೆತಾತ್. ಪಯ್ಲೆಂ ಮಿನತ್ ಆನಿ ಪ್ರಾಮಾಣಿಕತೆಂತ್ ದೀಸ್ಪಡ್ಲೊ ಗ್ರಾಸ್ ಸಲೀಸಾಯೆನ್ ಜೊಡುನ್ ಪ್ರಗತೆಚ್ಯಾ ಪಾವ್ಲಾಂನಿ ಚಮ್ಕೊನ್ ಆಸ್ಚೊ ಕಥಾನಾಯಕ್, ಜೆದ್ನಾಂ ಅಪ್ಲ್ಯಾ ಸ್ವಂತ್ ಮಿನತೆಂತ್ ಪ್ರಗತಿ ಜೊಡುಂಕ್ ಸಕ್ತಾನಾಂಚ್ ಅಪ್ಲಿ ಮತ್ ಅಪ್ಲ್ಯಾ ಹೇಳ್ಚೆಭಾಯ್ತ್ ಆಪ್ಲೆ ಪ್ರಮುಕ್ ಶೆವೊಟ್ ವಿಸರ್ತಾ ಆನಿ ಹಾಚೊ ಪರಿಣಾಮ್ ಕಥಾನಾಯಕಾಕ್ ಸ್ವತಾ ಭಗುಂಕ್ ಪಡ್ತಾ. ಮೋಗಾಕ್ ಲಾಗುನ್ ರಾಯ್

ಅಪ್ಲಿ ರಾಜ್ಜಿ ಹೊಗ್ಡಾಂವ್ಕ್ ಪಾವ್ಲ್ಯಾತ್ ಮ್ಹಣ್ತಾನಾ ಕಥಾನಾಯಕ್ ಏಕ್ ಮಾಮೂಲಿ ಘೊಡ್ಯಾ ಗಾಡಿ ಚಲಯ್ತಲೊ ಸಾದೊ ಮನಿಸ್.

ವಿಶೇಸ್ ತಾಂತ್ರಿಕತಾ ಕಾಣಿಯೆಂತ್ ನಾ ತರ್ಯೀ ಮನ್ಯಾಪಣಾಚಿ ವೆವೆಗ್ಳೆ ದಾಕ್ಟೆ ಆಸಾತ್. ಹೆರಾಂಚಿ ಮಿನತ್ ಪಳೆವ್ನ್ ತಾಕಾ ಮುಕಾರ್ ಯೇಂವ್ಕ್ ಏಕ್ ವಾಟ್ ದಾಕಯ್ತಲೆ ಬರೆ ಮನಾಚೆ ಮನಿಸ್. ತಶೆಂಚ್ ಅಸಲ್ಯಾಂಕ್ ಅಪ್ಲೆಂ ಸ್ವಪಣ್ ಜ್ಯಾರಿ ಕರುಂಕ್ ದುಡ್ಡಾಚಿ ಕುಮೊಕ್ ಕರ್ಚೆ ಬೆಂಕಾಚೊ ಮೆನೆಜರ್ ಸರ್ವ್ ಮನ್ಯಾಪಣಾಚೆ ಪಾತ್.

**ಕಥಾವಸ್ತು ಅನಿ ಭಾಂದಾವಳ್:** ಅಬ್ದುಲ್ ಕರೀಮ್ ಖಾನಾಚ್ಯಾ ಭಾಡ್ಯಾಚಿ ಘೊಡ್ಯಾ ಗಾಡಿ ಚಲಂವ್ಚೊ ಕಥಾನಾಯಕ್, ಅಪ್ಲ್ಯಾ ದೀಸ್ಪಡ್ತ್ಯಾ ಮಿನತೆನ್ ಆನಿ ಪರಿಶ್ರಮಾನ್ ದೀಸ್ ಕಾಡ್ತಾ. ಅಶೆಂ ದೀಸ್ ಗೆಲ್ಲೆಪರಿಂಚ್ ತಾಕಾ ನವೆ ನವೆ ಗಿರಾಯ್ಕ್ ಮೆಳ್ತಾತ್ ಆನಿ ನವೆ ನವೆ ವಿಚಾರ್ ಮತಿಂತ್ ಉದೆತಾತ್. ಅಸಲೊ ಏಕ್ ಗಿರಾಕಿ ಕಥಾನಾಯಕಾಕ್ ಅಪ್ಲಿಚ್ ಮ್ಹಳ್ಳಿ ಸ್ವತಾಚಿ ಘೊಡ್ಯಾಚಿ ಗಾಡಿ ಘೆಂವ್ಕ್ ಸಲ್ವಾ ದಿತಾ ಮಾತ್ ನ್ಹಯ್, ಬೆಂಕಾಚ್ಯಾ ಮೆನೆಜರಾಕ್ ಅಪ್ಲಿ ಶಿಫಾರಾಸಾಯೀ ದಿತಾ. ಹೆಚ್ಚ್ ಶಿಫಾರಸೆಚ್ಯಾ ಆಧಾರಾನ್ ಕಥಾನಾಯಕಾಕ್ ಸಲೀಸಾಯೆನ್ ಬೆಂಕಾಚೆಂ ಲೋನ್ ಮೆಳ್ತಾ. ಆನಿ ತ್ಯಾ ಲೋನಾಚ್ಯಾ ದುಡ್ಡಾಂತ್ ಕಥಾನಾಯಕ್ ಪುಡಿ ರಂಗಾಚೊ ಘೊಡೊ (ಭೈರಾ) ಹಾಡ್ತಾ ಆನಿ ಅಪ್ಲಿಚ್ ಮ್ಹಳ್ಳಿ ನವಿ ಗಾಡಿ ಚಲಂವ್ಕ್ ಸಕ್ತಾ.

ಪಯ್ಲೆಂ ಹೆರಾಂಚಿ ಗಾಡಿ ಚಲಂವ್ಚೆಂ ಹಂಗ್ ಆತಾಂ ಸ್ವತಾಚಿ ಗಾಡಿ ಚಲಯ್ತಾನಾ ನವೆ ಗಿರಾಯ್ಕ್ ಆಕರ್ಶಿತ್ ಜಾತಾನಾ, ಕೊಲೆಜಿಕ್ ವೆಚೆಂ ಏಕ್ ಚೆಡುಂ, ಪಮೇಲಾ ಸಯ್ತ್, ಜೆಂ ಫಿಲೋಮೆನಾ ಕೊಲೆಜಿಂತ್ ಶಿಕುನ್ ಆಸ್ಲೆಂ, ಅಪ್ಲ್ಯಾಕ್ ಸದಾಂಯ್ ಘರಾ ಥಾವ್ನ್ ಕೊಲೆಜಿಕ್ ಪಾವಂವ್ಕ್ ತಶೆಂಚ್ ಕೊಲೆಜಿಥಾವ್ನ್ ಘರಾಕ್ ಪಾಟಿಂ ಪಾವಂವ್ಚಾಕ್ ಘೊಡ್ಯಾಚಿ ಗಾಡಿಚ್ ಅಪ್ಲ್ಯಾಕ್ ಖಾಯ್ಸ್ ಮ್ಹಣ್ ಸಳ್ ಕರ್ತಾ ಜಾಲ್ಲ್ಯಾನ್ ತಿಚೊ ಬಾಪುಯ್ ಕಥಾನಾಯಕಾಕ್ ಹೆಂ ಖಾಯಮ್ ಕಾಮ್ ದೀವ್ನ್ ಭಾಡೆಂ ನಿಫಂಟ್ ಕರ್ತಾ. ಅಶೆಂ ಕಥಾನಾಯಕಾಚ್ಯಾ ದೀಸ್ಪಡ್ತ್ಯಾ ಜಿವಿತಾಂತ್ ಕಮಾಯೆಶಿವಾಯ್ ಹೆರ್ ಸಂಗ್ತೆಚೊ ಆಸ್ಪಾವ್ ಉದೆತಾ.

ಕಥಾನಾಯಕಾಕ್ ಫಿಲ್ಮಾಂ ಪಳೆಂವ್ಚಿ ಪಿಸಾಯ್ ಆಸ್ತಾ ದೆಕುನ್ ತವಳ್ ತವಳ್ ತೊ ಫಿಲ್ಮಾಂ ಪಳೆತಾ. ಫಿಲ್ಮಾಂನಿ ಪಳೆಲ್ಲೆಪರಿಂಚ್ ಅಪ್ಲ್ಯಾ ಜಿವಿತಾಂತ್ ಸಯ್ತ್ ಏಕ್ ಗ್ರೇಸ್ತ್ ಚಲಿ ಅಪ್ಲ್ಯಾತಸಲ್ಯಾ ಗರಿಬಾಲಾಗಿಂ ಮೊಗಾರ್ ಪಡ್ಲೆಲಿ ಮ್ಹಳ್ಳೆಂ ಸ್ವಪಣ್ ದೆಕ್ತಾ. ಹಾಚ್ಯಾ ಸ್ವಪ್ನಾಕ್ ಸಯ್ತ್ ಪಾಟಿಂಬೊ ದಿಂವ್ಚೆಂ ಸಂಭಾಶಣ್ ಕಥಾನಾಯಕಾಕ್

ಕಳಾನಾಸ್ತಾನಾಂಚ್ ತೊ ಪಮೇಲಾಚ್ಯಾ ಮೊಗಾರ್ ಪಡ್ತಾನಾ ಅಚಾನಕ್ ಘಂವ್ಪಿ ಯೆತಾ. ಘರ್ಚೊ ಮಾಲಿ ಯೇವ್ನ್ 'ಫಾಲ್ಯಾಂ ಥಾವ್ನ್ ತುವೆಂ ಹಾಂಗಾಸರ್ ಯೆಂವ್ಚೆಂ ನಾಕಾ' ಮ್ಹಣ್ಚೆಂ ಆಯ್ಕುನ್ ಪಿಸಾಂತುರ್ ಜಾತಾ.

**ದೃಷ್ಟಿಕೋನ್:** ಕಾಣಿ ತಿ ಕಾಣಿಚ್. ಕಾಣಿ ಆನಿ ಜಿಣಿ ವೆವೆಗ್ಳಿ ದೆಕುನ್ ಕಾಣಿಯೆಂತ್ ಅಸ್ವಾಭಾವಿಕ್ ಸಂಗ್ಡ್ಯಾ ಸಯ್ತ್ ಸ್ವಾಭಾವಿಕ್ ಮ್ಹಳ್ಳೆಪರಿಂ ಭಗ್ತಾ. ಕಥಾನಾಯಕ್ ಅಪ್ಪಾಚಿ ಕಾಣಿ ಸಾಂಗ್ತಾಶೆಂ ಭಗ್ತಾನಾ ಹ್ಯಾ ಸಂಸಾರಾಂತ್ ಕಶೆಂ ವೆವೆಗ್ಳೆಂ ಅಮಾಲ್ ಎಕಾ ಮನ್ಯಾಕ್ ಎಕಾ ಗತಿಥಾವ್ನ್ ಅನೈಕಾ ಗತಿಕ್ ಪಾವಂವ್ಕ್ ಚಡ್ ವೇಳ್ ಘೆನಾ ಮ್ಹಳ್ಳೆಂ ಲಿಸಾಂವ್ ದಿತಾಶೆಂ ಭಗ್ತಾ. ಮೋಗ್ ಏಕ್ ಅಮಾಲ್, ಜೆಂ ರಾಯಾಂಕ್ ನಾಗ್ಡೆಂ ಕರುಂಕ್ ಸಕ್ತಾ, ಫಕೀರಾಕ್ ವಿಧ್ವಾನ್ ಕರುಂಕ್ ಸಕ್ತಾ. ಮೊಗಾಚೆಂ ಅಮಾಲ್ ವೆಗ್ಳೆಂ. ಹ್ಯಾ ಕಾಣಿಯೆಂತ್ ತೀನ್ ಪ್ರಮುಕ್ ಪಾತ್ರ್ ಆಸಾತ್; ಪಯ್ಲೊ ಪಾತ್ರ್ ಕಥಾನಾಯಕ್ (ಹಾಂವ್, ರಮೇಶ್), ದುಸ್ರೆಂ ಪಮೇಲಾ, ಆನಿ ತಿಸ್ರೊ ಘೊಡೊ ಭೈರಾ. ಭೈರಾ ಕಥಾನಾಯಕಾಚ್ಯಾ ತಾಬೆಂತ್ ಆಸಾ ಆನಿ ಅಪ್ಲ್ಯಾ ಧನಿಯಾಚಿ ಹಿತಾರೆ ಖಾಲ್ತೆಪಣಿಂ ಪಾಳ್ತಾ. ಪಮೇಲಾ ಪಾತ್ರ್ ಫಕತ್ ಎಕಾ ನಾಡ್ಕುರಿ ಚಲಿಯೆಚೊ ಪಾತ್ರ್ ಕಸೊ ದಿಸ್ತಾ ಶಿವಾಯ್ ಪಮೇಲಾಕ್ ಸಯ್ತ್ ಹ್ಯಾ ಘೊಡ್ಯಾಗಾಡಿ ಚಲಯ್ತಲ್ಯಾ ಕಥಾನಾಯಕಾಚೆರ್ ಮೋಗ್ ಆಸ್ಲೊ ಮ್ಹಣುನ್ ದಿಸಾನಾ. ಕಥಾನಾಯಕ್ ಬಿಡಿ ವೊಡ್ತಾಲೊ, ಹಿ ಚೂಕ್ ಮ್ಹಣ್ ಹಾಂವ್ ಸಾಂಗಿನಾ, ತವಳ್ ತವಳ್ ಫಿಲ್ಯಾಂ ಪಳೆತಾಲೊ ಮ್ಹಣುಚ್ ಹಾಚಿಂ ಸ್ವಪ್ನಾಂ ಸಯ್ತ್ ಫಿಲ್ಯಾಂನಿ ಪಳಯಿಲ್ಲೆಪರಿಂ, ಏಕ್ ಗ್ರೇಸ್ತ್ ಚಲಿ ಎಕಾ ಗರೀಬಾಚೊ ಮೋಗ್ ಆಶೆತಾ. ಆನಿ ಹ್ಯಾ ಕಲ್ಪನಾಂಕ್ ತೊ ಹಕೀಗತ್ ಮ್ಹಣುನ್ ಲೆಕ್ತಾ ಆನಿ ಅಪ್ಣಾಕ್ ಕಳಾನಾಸ್ತಾನಾಂಚ್ ಅಪ್ಲೆಂ ಸ್ಥಿಮಿತ್ ಚುಕ್ತಾ ಆನಿ ಹಾಚೊ ಪರಿಣಾಮ್ ಭಗುಂಕ್ ಸಕ್ತಾ.

**ಸಂಘರ್ಶ್/ವಿವಾದ್:** ಹಿ ಕಾಣಿ ಅಜೀಕ್ ಲಗ್ಬಗ್ ಚಾಳಿಸ್ ವರ್ಸಾಂನಿ ತರ್ಯೀ ತ್ಯಾ ಕಾಳಾರ್ ಫಕತ್ ಎಕಾ ಶಿಫಾರಸೆನ್ ಎಕ್ಲ್ಯಾ ಮುಕಾರ್-ಪಾಟಿಂ ನಾತ್ಲೆಲ್ಯಾಕ್ ಏಕ್ ಬೇಂಕ್ ಸಲೀಸಾಯೆನ್ ಲೋನ್ ದಿಂವ್ಚೆಂ ಪಯ್ಲೆಂ ಕೋನ್‌ಪ್ಲಿಕ್ ಜಶೆಂ ಮ್ಹಾಕಾ ಭಗ್ತಾ. ದುಸ್ರೆಂ, ತಿ ಸತ್ತಿ ಮಿನತಿ ಕಥಾನಾಯಕ್ ಎಕಾ ಚಲಿಯೆಚ್ಯಾ ಮೊಗಾಕ್ ಲಾಗೊನ್ ಅಪ್ಲೊ ದೀಸ್ವಡ್ತೊ ಗ್ರಾಸ್ ಜೊಡ್ಡಿ ವಾಟ್ ತಿಲ್ಲೆ ಸಲೀಸಾಯೆನ್ ವಿಸರ್ತಾ ಹೆಂ ದುಸ್ರೆಂ ಕೋನ್‌ಪ್ಲಿಕ್ ಜಶೆಂ ಭಗ್ತಾ.

**ಸಂಖ್ಯೆ:** ಅಪ್ಪಾನ್ ಮೊಗಾರ್ ಪಡ್‌ಲ್ಲ್ಯಾ ಗ್ರೇಸ್ತ್ ಚೆಡ್ಲ್ಯಾ ಪಮೇಲಾಚೆಂ ಕಾಜರ್ ನಿಘಂಟ್ ಜಾವ್ನ್ ಕಾಜರಾಚ್ಯಾ ಸಂಭ್ರಮಾಚಿ ತಯಾರಾಯ್ ಚಲ್ತಾ.



ಕಥಾನಾಯಕಾಚೊ ಮೋಗ್ ಅಧುರೊಚ್ ಉರ್ತಾ ಆನಿ ತೊ ದೆದೆಸ್ಪೊರ್ ಜಾವ್ನ್ ಅಪ್ಲೊ ದೀಸ್ಪಡ್ತೊ ವಾವ್ರ್ ವಿಸರ್ತಾ.

**ಮುಳಾವೊ ವಿಶಯ್:** ಹಿ ಕಾಣಿ ಸಾಹಿತಿಕ್ ಸ್ಫರಾರ್ ಭೋವ್ ಮಹತ್ವಾಚಿ ಮ್ಹಣುನ್ ದಿಸಾನಾ. ಮನರಂಜನಾಚ್ಯಾ ನದ್ರೆನ್ ಭರ್ಪೂರ್ ಮನರಂಜನ್ ಆಸಾ. ಕಾಣಿಯೆಂತ್ ಭಾಸೆಚೊ ವಾಳೊ ಸಾದೊ ಆಸುನ್ ವಾಚ್ಪ್ಯಾಕ್ ಅಖೀರ್ ಪರ್ಯಾಂತ್ ಕೌತುಕತೆಂತ್ ಬಾಂಧುನ್ ಧರ್ತಾ. ವೆವೆಗ್ಳ್ಯಾ ಹಂತಾಂನಿ ಕಥಾನಾಯಕ್ ಕಸೊ ಅಪ್ಲಿ ವಿಂಚವ್ಣಾ ಬದ್ಲಿತಾ ಆನಿ ಕಸೊ ಏಕ್ ವಿಂಚವ್ಣಾ ತಾಕಾ ಪ್ರತಿಭಳ್ ಹಾಡುನ್ ದಿತಾ ಮ್ಹಳ್ಳೆಂ ಪಿಂತ್ರಾಯ್ತಾ;

ಪಯ್ಲೆ ಹಂತಾಂತ್ ಕಥಾನಾಯಕ್ ಅಬ್ಬುಲ್ ಕರೀಮ್ ಖಾನಾಚಿ ಘೊಡ್ಯಾಗಾಡಿ ಚಲವ್ನ್ ದಿಸಾಕ್ ಶೆಂಭೊರ್ ರುಪಯ್ ಭಾಡೆಂ ದಿತಾಲೊ ದೆಕುನ್ ಅಪ್ಲೊ ದೀಸ್ಪಡ್ತೊ ಗ್ರಾಸ್ ಸಲೀಸಾಯೆನ್ ಜೊಡ್ತಾಲೊ. ದುಸ್ರೆ ಹಂತಾಂತ್ ಕಥಾನಾಯಕ್ ಅಪ್ಲಿಚ್ ಸ್ವತಾಚಿ ಘೊಡ್ಯಾಗಾಡಿ ಚಲಯ್ತಾ ಆನಿ ಬೆಂಕಾಚೆಂ ಲೋನ್ ಫಾರಿಕ್ ಕರುಂಕ್ ಧರ್ತಾ, ನವೆ ನವೆ ಗಿರಾಯ್ಕ್ ತಾಕಾ ಮೆಳ್ತಾತ್ ಅನಿ ಅಪ್ಲ್ಯಾ ಕಮಾಯೆಂತ್ ಉರಂವ್ಕ್ ಸಕ್ತಾ. ತಿಸ್ರ್ಯಾ ಹಂತಾಂತ್ ಕಥಾನಾಯಕಾಚಿ ವಿಂಚವ್ಣಾ ಏಕ್ ಚಲಿ ಆನಿ ತಿಚೊ ಮೋಗ್. ಆನಿ ಹಿ ವಿಂಚವ್ಣಾ ಚುಕಿಚಿ ನ್ಹಯ್ ತರ್ಯೀ, ಪರಿಣಾಮ್ ಚಿಂತಿನಾಸ್ತಾನಾ ಕೆಲ್ಲ್ಯಾ ಕರ್ನಚೊ ಪರಿಣಾಮಯೀ ವೆಗ್ಳೊಚ್ ಆಸ್ತಾ ಮ್ಹಳ್ಳೆಂ ಲಿಸಾಂವ್ ಹಿ ಕಾಣಿ ದಿತಾ.

**ಶೈಲಿ:** ಸಾದಿ ಭಾಸ್ ವ್ಹಾಪಾರುನ್ ಏಕಾ ಸಾದ್ಯಾ ಕಥಾವಸ್ತುಕ್ ವಿಂಚುನ್ ಬರಯಿಲ್ಲೆ ಹಿ ಕಾಣಿ ಸಾದ್ಯಾ ವಾಚ್ಪ್ಯಾಂಕ್ ಆಂವಡ್ಲೆ ತಸಲಿ ಜಾವ್ನಾಸಾ. ವಲ್ಲಿ ವಗ್ಳ್ಯಾ ಚಡಾವತ್ ಕಾಣಿಯೆಂನಿ ರೂಪಕಾಂ ಆಸಾನಾಂತ್, ಜೈಂ ಸಾಂಗೊಂಕ್ ಆಸ್ಚೆಂ ಕಾಣಿಯೆಚ್ಯಾ ವಿವರಣಾರುಪಾರ್ ವಾ ಪಾತ್ರಾಚ್ಯಾ ಸಂಭಾಶಣಾಂ ಮುಖಾಂತ್ ಸಾಂಗುನ್ ವೆತಾ.

**ವಿಶ್ಲೇಷಣ್:** ಮನ್ಯಾಕ್ ಜಿವಿತಾಂತ್ ಭೋವ್ ಗರ್ಜೆಚೆಂ ಕಿತೆಂ? ಹೆಂ ಸವಾಲ್ ಉಭೆಂ ಕೆಲ್ಯಾರ್ ತಾಚಿ ಜವಾಬ್ ಕಸಲಿ ಯೇತ್?

ಸಂಸಾರಾಚ್ಯಾ ಹರೆಕಾ ರಚ್ಣೆಕ್ ಉದಕ್, ವಾರೆಂ ತಶೆಂಚ್ ಉಜ್ವಾಡ್ ಗರ್ಜೆಚೊ ಖರೆಂ ಪುಣ್ ಮನಿಸ್ ಜಾವ್ನ್ ಜಿಯೆತೆಲ್ಯಾಕ್ ಭೋವ್ ಪ್ರಮುಕ್ ಜಾವ್ನಾಸಾ 'ಮೋಗ್', ಆನಿ ಮೊಗಾಕ್ ಬದ್ಲಿ ಮ್ಹಳ್ಳೆ ಹೆರ್ ಕಿತೆಂಚ್ ಹ್ಯಾ ಸಂಸಾರಾಂತ್ ಆಸುಂಕ್ ಸಾಧ್ಯ್ ನಾ. ವೆವೆಗ್ಳ್ಯಾ ಬಾಂದಾಂಕ್ ಏಕಾ ಸಾಂಕೆಚ್ಯಾ ಶಿಂಕಳೆಪರಿಂ ಬಾಂದುನ್ ಧರ್ಚಿ ಶ್ಯಾಧಿ ಮೊಗಾಕ್ ಆಸಾ ಮ್ಹಳ್ಳೆಂಯ್ ಸತ್. ಆಜ್ ಪಾಸೊನ್ ಮೊಗಾಚ್ಯಾ





ಬುನ್ಯಾದಿಚೆರ್ ಬರಯಿಲ್ಲೊ ಕಾಣಿಯೊ ಲೋಕ್ ವಾಚುನ್ ಆಯ್ತಾ; ಜಾಂವ್ ತ್ಯೊ ರೋಮಿಯೊ ಜ್ಯೂಲಿಯೆಟ್, ಹೀರ್ ರಾಂಜಾ, ವಾ ಹೆರ್ ಥೊಡ್ಯೊ.

ಎಕಾ ಕಾಣಿಯೆಗಾರಾಕ್ ಅಷ್ಟ್ಯಾ ಕಾಣಿಯೆಮುಖಾಂತ್, ಸಮಾಜೆಸವೆಂ ಅಭಿವ್ಯಕ್ತ ಕರ್ಚಾಂಕ್ ಏಕ್ ಇರಾದೊ ಆಸ್ತಾ ಆನಿ ತೊ ಇರಾದೊ ತ್ಯಾ ಕಾಣಿಯೆಂತ್ ದಿಸುನ್ ಯೆತಾ. ಹಿ ಕಾಣಿ ತ್ರೇ ದಿಶೆನ್ ಫಕತ್ ಮನರಂಜನ್ ಮಾತ್ ದಿತಾ ಯಾ ಅಪ್ಲೊ ಶೆವೊಟ್ ಸೊಡಿನಾಕಾ ಮ್ಹಳ್ಳಿ ಚತ್ರಾಯ್ ದಿತಾ ಯಾ ಮೊಗಾಚೆಂ ಅಮಾಲ್ ಚೊಕ್ತೆ ರಿತಿನ್ ಕೆಲ್ಯಾರ್ ಏಕ್ ಜಾತಾ, ತೆಂಚ್ ವೆಗ್ಳೆ ರಿತಿನ್ ಕೆಲ್ಯಾರ್ ಬೊಲೆಂಚ್ ಜಾತಾ ಮ್ಹಳ್ಳೊ ಸಂದೇಶ್ ದಿತಾ? ತೆಂ ತ್ಯಾ ತ್ಯಾ ವಾಚ್ಪ್ಯಾಚೆರ್ ಹೊಂದೊಲ್ಲ್ಯಾ ಆಸ್ತಾ. ಪಾಶ್ಚಾತ್ಯ ಸಾಹಿತ್ಯಾಂತ್ ಸಯ್ಸ್ ಸುರ್ವಾತೆಚೊ ಕಾಳ್ ಪಳೆಲ್ಯಾರ್ ವಾಚುಂಕ್ ಮೆಳ್ಳೆಂ ಚಡ್ಡಾವ್ ಸಾಹಿತ್ ಧಾರ್ಮಿಕ್ ಚಿಂತ್ನಾಚೆಂ; ದೆವಾಚಿ ಸ್ತುತಿ, ಭಕ್ತ ಉಚಾರ್ಣೆಚೆಂ. ಪುಣ್ ವೆಳಾಕಾಳಾ ಉಪ್ರಾಂತ್ ಹೆಂ ಮುಕಾರ್ ಪಾವೊನ್ ರಮ್ಯಾ (Romantism) ಕಾಳ್ ಉದೆಲೊ ಆನಿ ಹ್ಯಾ ಕಾಳಾಚೆಂ ಚಡ್ಡಾವ್ ಸಾಹಿತ್ ಮೊಗಾಚ್ಯಾ ಬುನ್ಯಾದಿಚೆರ್ ಆಸ್ಲೆಂ ವಾಚುಂಕ್ ಮೆಳ್ತಾ. ಉಪ್ರಾಂತ್ ಜಿಣ್ಯೆ ಸಂಘರ್ಶ್ ಸಾಹಿತ್ಯಾಂತ್ ದಿಸೊನ್ ಆಯ್ಲೆಂ. ಮನಿಸ್ ಮ್ಹಳ್ಳಾರ್ ಕೊಣ್, ಮನಿಸ್ ಜಾಂವ್ ಅಮೆರಿಕಾಂತ್ ವಸ್ತಿ ಕರ್ಚೊ ವಾ ಜಪಾನಾಂತ್ ಪುಣ್ ಹರೇಕಾ ಮನ್ಯಾಕ್ ಸಾಮಾನ್ಯ್ ಜಾಂವ್ಚೆಂ ಚಿಂತಪ್ ಕಸಲೆಂ? ಭುಕ್, ತಾನ್, ಸಂಘರ್ಶ್. ಆನಿ ಹ್ಯಾ ಮುಳಾವ್ಯಾ ಗರ್ಜಾಂಕ್ ಲಾಗುನ್ ಎಕಾಮೆಕಾ ಚಲೆಂ ಶೋಶಣ್ ಜೆದ್ನಾಂ ಕಾಣಿಯಾಂನಿ ವೆವೆಗ್ಳ್ಯಾ ರುಪಾಂನಿ, ವೆವೆಗ್ಳ್ಯಾ ಪ್ರಕಾರಾಂನಿ ಉದೆತಾ, ತಸಲೆಂ ಸಾಹಿತ್ ದೇಶಾಚ್ಯೊ ಮೆರೊ ಉತ್ಪೊನ್ ವೆತಾ ಆನಿ ಸಂಸಾರಾಚ್ಯಾ ಖಿಂಚ್ಯಾಯ್ ದೇಶಾಂತ್ ಜಿಯೆತೆಲ್ಯಾ ಲೊಕಾಕ್ ತೆಂ ಅಪ್ಲೆಂ ಕರ್ನ್ ಘೆತಾ. ಹಾಚೊ ದಾಕ್ಲೊ ಆಮ್ಚ್ಯಾ ದೇಶಾಚೊ ಕಿತ್ಲೆಸೊ ಲೋಕ್ ಅಜೂನ್ ಸಯ್ಸ್ ಗಾಯ್ ದೆ ಮಾಪುಸೇಂತ್ ಜಾಂವ್ ಓ ಹೆನ್ರಿ ಜಾಂವ್ ಆಂಟನಿ ಚೆಕೋಫ್ ಜಾಂವ್ ಹೆರ್ ಜಾಯ್ತ್ಯಾ ಪಾಶ್ಚಾತ್ಯ ಕಾಣಿಯೆಗಾರಾಂಚ್ಯೊ ಕಾಣಿಯೊ ಅಜೂನ್ ಸಯ್ಸ್ ಖಾಯ್ಸ್ ಕರ್ತಾತ್ ಆನಿ ಸಾಹಿತಿಕ್ ವಿಧ್ಯಾರ್ಥಿಂ ಹಾಂಚೆರ್ ಅಧ್ಯಯನ್ ಕರ್ತಾತ್.

ಮನ್ಯಾ ಸಂಘರ್ಶಾಚೆ ತಾಳೆ ಕಾಳ್ ಗೆಲ್ಲೆಪರಿಂಚ್ ಬದ್ಲುನ್ ಯೆಂವ್ಚೆ ದಿಸೊನ್ ಯೆತಾ. ಬಂಡಾಯ್, ಕ್ರಾಂತಿ ಹ್ಯಾ ತಾಳ್ಯಾಂಚೊ ಸಮಾಜಿಕ್ ಪರಿಣಾಮ್. ಪುಣ್ ಜೆಂ ಸಾಹಿತ್ ಎಕಾ ಸಮಾಜೆಚೊ ತಾಳೊ ಜಾತಾ ತೆದ್ನಾಂ ತೆಂ ಸಾಹಿತ್ ಫಕತ್ ಸಾಹಿತ್ ಸ್ಥರಾರ್ ಉರಾನಾ ಬಗಾನ್ ಮನ್ಯಾಚ್ಯಾ ಜಿವಿತಾಚೆಂ ಲಿಸಾಂವ್ ಕಶೆಂ ಜಾತಾ. ಹ್ಯೇ ದಿಶೆನ್, ಹೆಚ್ ಪ್ರಮಾಣಾಕ್ ಧರುನ್ ಕೊಂಕಣಿಚ್ಯೊ ಕಾಣಿಯೊ ಪಳೆಂವ್ಚಿ ಗರ್ಜ್ ಆಸಾ. ತ್ರೇ ದಿಶೆನ್ ಖೊಬ್ ವಾವ್ರ್ ಜಾಂವ್ಚಿ ಗರ್ಜ್ ಕೊಂಕಣೆಂತ್ ಗರ್ಜ್ ಆಸಾ ಪುಣ್

ಯೆದೊಳ್ ಕೊಂಕಣೆಂತ್ ಸಯ್ತ್ ಎಕಾಪ್ರಾಸ್ ಏಕ್ ಉತ್ತೀಮ್ ಕಾಣಿ ಆಸಾ ಮ್ಹಳ್ಳೆಂ ಹಾಂವ್ ನಖ್ಣೆಂ ಸಾಂಗುಂಕ್ ಸಕ್ತಾಂ.

## ಎಡ್ವಿನ್ ಜೆ.ಎಫ್. ಡಿ'ಸೋಜಾಚ್ಯಾ ಆನಿ ವಲ್ಲಿ ವಗ್ಡಚ್ಯಾ ಕೊಂಕಣಿ ಮೊಟ್ಟ್ಯಾ ಕಾಣಿಯಾಂಚೆರ್ ಎಕ್ ತುಲನಾತ್ಮಕ್ ಅಧ್ಯಯನ್

ಪಾಟ್‌ಭುಂಯ್ (Background): ಸಾಹಿತ್ ಮ್ಹಜಿ ಆಸಕ್ತ್ ಆನಿ ಮೊಟ್ಟೆಕಾಣಿ ಮ್ಹಜಿ ಪಯ್ಲಿ ಆಂವಡ್ ದೆಕುನ್ ಹಾಂವ್ ಮ್ಹಾಕಾ ಏಕ್ 'ಸಾಹಿತಿಕ್ ಅಧ್ಯಯನ್ ಕರ್ಪಿ' ಮ್ಹಣ್‌ಚ್ ಲೆಕ್ತಾಂ. ಕೊಲೆಜಿಂತ್ಲೆಂ ಮ್ಹಜೆಂ ಶಿಕ್ವಾಪ್ ವಿಗ್ನಾನ್ ಆನಿ ಕಂಪ್ಯೂಟರ್ ಪ್ರೋಗ್ರಾಮಿಂಗ್, ಪದ್ಯುತ್ವರ್ ಶಿಕ್ವಾತ್ ಸಯ್ತ್ ಹಾಂವೆಂ ಘೆತ್‌ಲ್ಲೆಂ ಇನ್‌ಫೋರ್ಮೇಶನ್ ಸಾಯನ್ಸ್, ವೃತ್ತೆನ್ ಹಾಂವ್ ಕಂಪ್ಯೂಟರ್ ಮ್ಯಾನೆಜ್‌ಮೆಂಟಾಚೊ ಗ್ಲೋಬಲ್ ಟ್ರಾನ್ಸಿಶನ್ ಪ್ರೋಜೆಕ್ಟ್ ಮ್ಯಾನೆಜರ್. ಪುಣ್ ಮ್ಹಜಿ ಪ್ರವೃತ್ತಿ ಸಾಹಿತಿಕ್ ಅಭ್ಯಾಸ್ ದೆಕುನ್ ಜೆದ್ನಾಂ ಮ್ಹಾಕಾ ಜೊಕ್ಲೊ ವೇಳ್ ಮೆಳ್ತಾ ತೆದ್ನಾಂ ಆಮ್ಚೆಂ ತಶೆಂಚ್ ಹೆರ್ ದೇಶಾಚ್ಯಾ ಹೆರ್ ಭಾಸೆಂತ್ಲ್ಯಾ ಸಾಹಿತಾಚೆಂ ಅಧ್ಯಯನ್ ಕರ್ತಾನಾ ಮ್ಹಾಕಾ ಅಶೆಂ ಭಗ್ಗೆಂ; ಹೆರ್ ಭಾಸೆಂನಿ ತುಲನಾತ್ಮಕ್ ರಿತಿಚೆಂ ಅಧ್ಯಯನ್ ಲೇಖನಾಂ ವಾಚುಂಕ್ ಮೆಳ್ತಾತ್ ಪುಣ್ ಎಕ್ಲೆಂ ಸಾತ್ ವರ್ಸಾಂಚ್ಯಾಕಿ ಚಡಿತ್ ಇತಿಹಾಸ್ ಆಸ್ಚ್ಯಾ ಕಾನಡಿ ಲಿಪಿಚ್ಯಾ ಕೊಂಕಣಿ ಸಾಹಿತ್ಯಾಂತ್ ಅಜೂನ್ ತಸಲೆಂ ಏಕ್ ಅಧ್ಯಯನ್ ಲೇಖನ್ ಕಿತ್ಯಾಕ್ ವಾಚುಂಕ್ ಮೆಳಾನಾ ಮ್ಹಳ್ಳೆಂ ಸವಾಲ್ ಮ್ಹಜೆಸಮೊರ್ ಉಭೆಂ ಜಾಲೆಂ. ತಾಚೆಪಾಟ್ಲ್ಯಾನ್ ಜವಾಬ್‌ಯೀ ಉಭಿ ಜಾಲಿ 'ಕೊಣೆಂಯ್ ತಸಲೆಂ ಅಧ್ಯಯನ್ ಕೆಲ್ಲೆಂ ತರ್ ವಾಚುಂಕ್ ಮೆಳ್ತೆಂ', 'ಕೊಣೆಂಯ್' ಮ್ಹಳ್ಳಾರ್ ಕೊಣ್? ಹಾಂವ್ ತ್ಯಾ 'ಕೊಣೆಂಯ್' ಮ್ಹಳ್ಳ್ಯಾ ವರ್ಗಾಂತ್ ಆಸಾಂ? ವ್ಹಯ್ ತರ್ ಕಾಳೊಕಾಕ್ ದುಸೊಂಚ್ಯಾ ಬದ್ಲಾಕ್ ವಾತ್ ಕಿತ್ಯಾಕ್ ಪೆಟಂವ್ಚಿ ನ್ಹಜೊ? ಹೆರಾಂಚೆಂ ಉಣೆಂಪಣ್ ವಾ ಹೆರಾಂಥಂಯ್ ಮೆಳೆಂ ಸೊಧುಂಕ್ ಚಡಿತ್ ತ್ರಾಸ್ ಘೆಂವ್ಚಿ ಗರ್ಜ್ ನಾ ಪುಣ್ ಹೆರಾಂ ಥಂಯ್ ಭಾಂಗಾರ್ ಸೊಧುಂಕ್ ತ್ರಾಸ್ ಆಸಾತ್. ಹೆಚ್ ಚಿಂತ್ಪಾಚ್ಯಾ ಪಾಟ್‌ಭುಂಯ್‌ಚೆರ್ ಮ್ಹಜೆಂ ಹೆಂ ಅಧ್ಯಯನ್ ಘೆಲ್ಲೆಂ.

ಖೊಡ್: ಸಾಂಗುಂಕ್ ಕೊಂಕಣಿಂತ್ ಪಾಂಚ್ ಲಿಪಿಯಾಂನಿ ಬರಯ್ತಾತ್, ಚ್ಯಾರ್ ರಾಜ್ಯಾಂನಿ ಹಿ ಭಾಸ್ ಉಲಯ್ತಾತ್ ಪುಣ್ ಪ್ರಾಮಾಣಿಕ್ ರಿಶಿನ್ ವಿಚಾರ್ಚೆಂ ತರ್ ಹಾಂತ್ಲೆ ಕಿಲ್ಲೆ ವಾಚ್ತಾತ್? ಸಾಹಿತ್ ಮ್ಹಳ್ಳಾರ್ ಕಿತೆಂ ಮ್ಹಳ್ಳೆಂ ಕಿಲ್ಲೆಶ್ಯಾಂಕ್ ಸಮ್ಜಣಿ ಆಸಾ? ಕಿತ್ಲ್ಯಾ ಪತ್ರಾಂನಿ ಸಾಹಿತಾಕ್ ಜೊಕ್ಲೊ ದರ್ಜೊ ಲಾಭ್ತಾ? ಸತ್ ಗಜಾಲ್ ಹಿ; ಆಜ್ ಪಾಸೊನ್ ಚಡುಣೆಂ ಸರ್ವ್ ಪತ್ರಾಂಕ್ ಸಾಹಿತ್ ಮ್ಹಳ್ಳಾರ್ ಫಕತ್ ಲೊಣ್ಣೆಂ. ಹ್ಯಾ



ಪರಿಗತೆಂತ್ ಅಸಲೆಂ ಅಧ್ಯಯನ್ ಕೊಣಾಕ್ ಉಪ್ಕಾರತ್ ಮ್ಹಳ್ಳೊ ದುಭಾವ್ ಯೆತಾ. ಚಡ್ತಾವ್ ಸಂಪಾದಕ್ ಹವ್ಯಾಸಿ, ಆನಿ 'ಫಿರ್ಗಜ್ ಪತ್' ಚಲಂವ್ಚೆ ವರ್ಗಾಚೆ ವ ಚಿಂತ್ನಾಚೆ ಮ್ಹಣ್ತಚ್ ತಸಲ್ಯಾ ಪತ್ರಾಂ ಥಾವ್ನ್ ಚಡ್ತೆಕ್ ಕಿತೆಂ ಅಪೇಕ್ಯಾ ಕರುಂಯೆತ್?

**ಮಟ್ಟೆಂ ಪ್ರಸ್ತಾವನ್:** (Brief foreword): ಕಾನಡಿ ಲಿಪಿಯೆಂತ್ಲೆ ಚಡುಣೆಂ ಸರ್ವ್ ಬರಯ್ಣಾರ್ ಇಸ್ಕೊಲಾಂನಿ ಕೊಂಕಣಿ ಶಿಕುನ್ ಆಯಿಲ್ಲೆ ನ್ಹಯ್, ಬಗಾರ್ ಅಪ್ಲೆಸ್ತಕಿಂ ವಾಚುನ್ ಶಿಕಲ್ಲೆ, ಹಾಂವಾಯೀ. ಜಿವಿತ್ ಮ್ಹಳ್ಳಾರ್ ಕಿತೆಂ ಮ್ಹಳ್ಳೆಂ ಹರೇಕ್ ಮನಿಸ್ ಶಿಕುನ್ ಜಿಯೆತಾ ತಶೆಂ ಸಾಹಿತ್ ಸಯ್ತ್ ಜಿವಿತಾಚಿ ಸಾವ್ಣೆಪರಿಂ ಏಕ್ ರೋದ್; 'ಬರವ್ನ್ ಶಿಕ್ಲೆಂ ಆನಿ ಶಿಕುನ್ ಬರಂವ್ಚೆಂ'. ಏಕ್ ನಿರಂತರ್ ಸುಧಾಪಾಚಿ ಪ್ರಕ್ರಿಯಾ ಜಶೆಂ ಡೆಮಿಂಗಾಚ್ಯಾ PDCA (Plan Do Check Act ಸಾಯ್ಕಲಾಪರಿಂ ಆಸಾ: RTAW (Read Think Analyse Write) ಮ್ಹಳ್ಳಾರ್ ವಾಚ್, ಚೀಂತ್, ವಿಮರ್ಶೊ ಕರ್, ಬರಯ್. ಹಾಂಗಾಸರ್ ಜೈ ಸಾಹಿತಿ ಹ್ಯಾ ಚ್ಯಾರ್ಯಾಂನಿ ಹಂತಾಚೊ ಮಹತ್ವ್ ಸಮ್ಜತಾತ್ ಆನಿ ಪಾಳ್ತಾತ್, ತೆ ಮಾತ್ ಪ್ರಗತಿಶೀಲ್ ಸಾಹಿತ್ ರಚುಂಕ್ ಸಕ್ತಾತ್. ದೆಕುನ್ ಪಯ್ಲೆಂ ಹಂತ 'ವಾಚಪ್' ಶಿವಾಯ್ 'ಬರವ್ನ್' ನ್ಹಯ್.

ಅಶೆಂ ಹಾಂವೆಂ ವಾಚುಂಕ್ ಸುರು ಕರ್ಚ್ಯಾ ದಿಸಾಂನಿ; ಸಾಹಿತ್ಯಾಂತ್ 'ಮೊಟ್ಟೊ ಕಾಣಿಯೊ' ಮ್ಹಜೊ ಪಯ್ಲೊ ಆಂವಡ್ ಜಾಲ್ಲ್ಯಾನ್ ವೆವೆಗ್ಳ್ಯಾ ಭಾಶೆಚ್ಯೊ ಕಾಂಯ್ ಹಜಾರಾಂನಿ ಮೊಟ್ಟೊ ಕಾಣಿಯೊ ವಾಚುನ್ ಆಯ್ಲಾಂ, ಶಿಕುನ್ ಆಯ್ಲಾಂ. ಕೊಂಕಣಿಂತ್ ಸಯ್ತ್ ಉತ್ತೀಮ್ ಮಟ್ಟೆಕಾಣಿಯೆಗಾರ್ ಆಸಾತ್. ಆನಿ ತಾಂಚುಂ ಮ್ಹಜ್ಯಾ ಪಸಂದೆಚ್ಯಾ ದೊಗಾಂ ಬಳ್ಳಂತ್ ಕಾಣಿಯೆಗಾರಾಂಚ್ಯೊ ಮೊಟ್ಟೊ ಕಾಣಿಯೊ ವಿಂಚ್ಲಾತ್.

ಎಕ್ಲೆಂ ಸಾತ್ ವರ್ಸಾಚ್ಯಾ ಸುರ್ವಿಲ್ಯಾ ಕಾಳಾಚ್ಯಾ ಕಾನಡಿ ಲಿಪಿಯೆಂತ್ಲ್ಯಾ ಕೊಂಕಣಿ ಸಾಹಿತ್ಯಾಂತ್ ವಾಚುಂಕ್ ಮೆಳ್ಚೆಂ ಚಡ್ತಾವ್ ಸಾಹಿತ್ ಧಾರ್ಮಿಕ್ ಚಿಂತ್ನಾಚೆಂ ವಾ ಸಾಂತಾಂ-ಭಕ್ತಾಂಚ್ಯೊ ಕಾಣಿಯೊ, ಮಾಗ್ಣಿಂ, ವೊರೆಸಾಂವಾಂ. ವಿಸಾವ್ಯಾ ಶೆಕ್ಡ್ಯಾಚ್ಯಾ ಸುರ್ವತೆರ್ ಜುವಾಂವ್ ಪೆದ್ರು ಸೊಜಾಚ್ಯೊ ಮೊಟ್ಟೊ ಕಾಣಿಯೊ ವಾಚುಂಕ್ ಮೆಳ್ತಾತ್. ಸಾಂ ಲುವಿಸ್ ಇಸ್ಕೊಲಾಚೊ ಮೆಸ್ತ್ರಿ ಜಾವ್ನ್ ವಾವ್ರ್ ಕೆಲ್ಲ್ಯಾ ಜುವಾಂವ್ ಪೆದ್ರು ಸೊಜಾನ್ ಹೆರ್ ಭಾಸಾಂಥಾವ್ನ್ ಕೊಂಕಣಿಕ್ ಅನುವಾದ್ ಕೆಲ್ಲ್ಯೊ ಕಾಣಿಯೊ ಪಯ್ಲೆಂ ಪರ್ಗಟ್ ಜಾಲ್ಯೊ ಅನಿ ಉಪ್ರಾಂತ್ ತಾಣೆಂಚ್ ಬರಯಿಲ್ಲೊ ಕಾಣಿಯೊ ಬುಕಾರುಪಾರ್ ಪರ್ಗಟ್ ಜಾಲ್ಯೊ. ಅಜೀಕ್ ಕಾಂಯ್ ಶೆಂಭೊರ್ ವರ್ಸಾಧ್ಲೊ ಕಾಳ್ ತೊ.



‘ಕೊಂಕಣ್ ದಿರ್ಟೆಂ’ ಪತ್ರ್ ಸುರು ಜಾಲೆಂ ತರ್ಯೀ ತ್ಯಾ ಪತ್ರಾಚ್ಯಾ ಸುವಿಲ್ಯಾ ಸಭಾರ್ ವರ್ಸಾಂನಿ ವಾಚುಂಕ್ ಮೆಳ್ಳೆಂ ಪ್ರಮುಕ್ ಸಾಹಿತ್ ಧಾರ್ಮಿಕ್ ಚಿಂತ್ನಾಚೆಂ ಜಾವ್ನಾಸ್ಲೆಂ. ಜಾವ್ಯತ್ ಲೇಖನಾಂ, ಅನುವಾದಾಂ ವಾ ಸಮಾಜಿಕ್ ಬರ್ಪಾಂ.

ಕಾಂಯ್ ಏಕ್ ಹಜಾರ್ ನೊಯಿಂ ತೀಸ್ ಥಾವ್ನ್ ಪನ್ನಾಸ್ ವಾ ಸಾತ್ (1930-60) ಇಸ್ವೆ ಮ್ಹಣಾಸರ್ ಕಾನಡಿ ಲಿಪಿಯೆಂತ್ ಮೊಟ್ವೊ ಕಾಣಿಯೊ ಕಿರ್ಲೊ ಮ್ಹಣ್ಯತ್. ವಿ.ಜಿ.ಪಿ. ಸಲ್ವಾನ್ಡ್, ಎ.ಟಿ.ಲೊಬೊ, ಜೊ.ಸಾ.ಅಲ್ವಾರಿಸ್, ಗಬ್ಬು ಉರ್ವಾ, ಚಾ.ಫ್ರಾದೆ'ಕೋಸ್ತಾ, ಮೊನ್ಸಿಇ'ಕೊರ್ ಸಿಲಾ ಮಿನೇಜ್ ಆನಿ ಹೆರಾಂಚ್ಯೊ ಮೊಟ್ವೊ ಕಾಣಿಯೊ ವಾಚುಂಕ್ ಮೆಳ್ತಾತ್. ಪುಣ್ ಆಯ್ಚ್ಯಾ ಕಾಳಾಚ್ಯಾ ಮೊಟ್ವೊ ಕಾಣಿಯಾಂ ಸಮೊರ್ ತವಳ್ಚ್ಯಾ ಚಡಾವ್ ಕಾಣಿಯೊ ಎಕಾ ಲ್ಹಾನ್ ಘಟನಾಚ್ಯಾ ವ ಘಡಿಶಾಚ್ಯಾ ಆಧಾರಾನ್ ಬರಯಿಲ್ಲ್ಯೊ ಲಿಸಾಂವಾಚ್ಯೊ ಕಾಣಿಯೊ ಜಶೆಂ ಭಗ್ತಾತ್. ಪುಣ್ ಚಾ.ಫ್ರಾದೆ'ಕೋಸ್ತಾಚ್ಯೊ ಕಾಣಿಯೊ ಹಾಚೊ ಅಪ್ಪಾದ್ ಮ್ಹಣ್ಯತ್. ಚಾ.ಪ್ರಾ.ಚ್ಯಾ ಕಾಣಿಯಾಂನಿ ಸಮಾಜಿಕ್ ದಿಶ್ಪಾವೊ, ಅನಿಶ್ಪ ರಿವಾಜಿಂಚೆರ್ ಕೆಲ್ಲೊ ವಿರೋದ್ ವಾಚುಂಕ್ ಮೆಳ್ತಾ. ಮೂಳ್ ಏಕ್ ನಾಟಕಿಸ್, ಕವಿ, ಪತ್ರಿಕೋದ್ಯಮಿ ಜಾವ್ನಾಸ್ಲೊ ಚಾ.ಫ್ರಾದೆ'ಕೋಸ್ತಾ, ಮಟ್ವೊ ಕಾಣಿಯಾಂನಿ ಸಯ್ತ್ ಗಮನಾರ್ಹ ವಾವ್ರ್ ಕೆಲಾ. ಚಾ.ಫ್ರಾದೆ'ಕೋಸ್ತಾಚ್ಯಾ ಮೊಟ್ವೊ ಕಾಣಿಯಾಂಚೆರ್ಚ್ ಅಧ್ಯಯನ್ ಚಲಯ್ತಲ್ಯಾಂಕ್ ಏಕ್ ಆವ್ಕಾಸ್ ಆಸಾ.

ಪುಣ್ ಕಾನಡಿ ಲಿಪಿಂತ್ಲೊ ಮೊಟ್ವೊ ಕಾಣಿಯೊ ಪುಲ್'ಲೊ ಕಾಳ್ ಏಕ್ ಹಜಾರ್ ನೊಯಿಂ ಸಾತ್ (1960) ಉಪ್ರಾಂತ್. ಜಾಂವ್ಕ್ ಪುರೊ ಸಿರಿವಂತ್ (ಸಿರಿಲ್ ಜೆ. ವೇಗಸ್), ಎಡ್ವಿನ್ ಜೆ. ಎಫ್. ಡಿ'ಸೋಜ್, ವಲ್ಲಿ ವಗ್ಗ್ ಆನಿ ಹೆರ್. ಮ್ಹಾಕಾ ಎಕ್ ವಾಚಿ ಜಾವ್ನ್, ಹ್ಯಾ ಕಾಳಾಚ್ಯಾ ಮಟ್ವೊ ಕಾಣಿಯೆಗಾರಾಂ ಪಯ್ಕಿಂತ್ ಪಸಂದೆಚಿ ಮಟ್ವೊ ಕಾಣಿಯೆಗಾರ್; ಎಡ್ವಿನ್ ಜೆ. ಎಫ್. ಡಿ'ಸೋಜ್ ಆನಿ ವಲ್ಲಿ ವಗ್ಗ್. ದೊಗ್ಯೀ ಸಮಕಾಳೀನ್ ಮಟ್ವೊ ಕಾಣಿಯೆಗಾರ್ ಜಾಲ್ಲ್ಯಾನ್ ಹಾಂಚ್ಯೊ ಕಾಣಿಯೊಚ್ ಮ್ಹಜ್ಯಾ ಅಧ್ಯಯನಾಕ್ ತಶೆಂಚ್ ಮ್ಹಜ್ಯಾ ತುಲನಾತ್ಮಕ್ ಸಾಹಿತಾಕ್ ಘೆತ್ಲಾತ್.

ಎಡ್ವಿನ್ ಜೆ.ಎಫ್. ಡಿ'ಸೋಜಾಚ್ಯೊ ಮೊಟ್ವೊ ಕಾಣಿಯೊ ಆನಿ ವಲ್ಲಿ ವಗ್ಗ್ಚ್ಯೊ ಮೊಟ್ವೊ ಕಾಣಿಯೊ ದೋನ್ ದಿಶೆಂಪರಿಂ. ವಿಶಿಶ್ಪ್ (Unique) ಮ್ಹಣ್ಚ್ ತುಲನಾತ್ಮಕ್ ಕಶೆಂ ಜಾಂವ್ಚೆಂ ಮ್ಹಳ್ಳೆಂ ಸವಾಲ್ ಮ್ಹಜ್ಯಾಯ್ ಮತಿಂತ್ ಉದೆಲ್ಲೆಂ. ಹಾಂಚೆಂ ವೆಕ್ತಿತ್ ಸಯ್ತ್ ವೆಗ್ಳೆಂ ಜಶೆಂ ಹರೇಕ್ ವೆಕ್ತಿ ವಿಶಿಶ್ಪ್. ಪುಣ್ ಹ್ಯಾ ವಿಶಿಶ್ಪೆಂತ್

ಸಯ್ತ್ ಜಾಯ್ತೆಂ ಸಮಾನತಾ ಹಾಂವೆಂ ಪಾರ್ಕಿಲ್ಲೆಂ ಹ್ಯಾ ಅಧ್ಯಯನ್ ಲೇಖನಾಂತ್ ದಿಂವ್ಚೆಂ ಪ್ರೇತನ್ ಕೆಲಾಂ.

### ಆಧಾರಾಚೆಂ ಚೌಕಟ್ (Frame of Reference):

#### 1. ಮೊಟ್ಟ್ಲ್ಯೊ ಕಾಣಿಯೊ

ಎಡ್ವಿನ್ ಜೆ. ಎಫ್. ಡಿ'ಸೋಜಾಚ್ಯೊ ಮೊಟ್ಟ್ಲ್ಯೊ ಕಾಣಿಯೊ:

- 1 ಬಣ್ಣಕಡ್ಡಿ
- 2 ಮೊತಿಕ್ ಏಕ್ ಪಾಟೊ
- 3 ಕಾಗ್ಡಾಚಿ ಸ್ತ್ರೀ
- 4 ಏಕ್ ಕಪ್ ಹುನೊನಿ ಕೊಫಿ

ವಲ್ಲಿ ವಗ್ಳಾಚ್ಯೊ ಮೊಟ್ಟ್ಲ್ಯೊ ಕಾಣಿಯೊ:

- 1 ರಾನ್ವಟಿ
- 2 ಖಾಂದಿ ಖುರಿಸ್
- 3 ತಾಂಬ್ಡೆಂ ತಳೆಂ
- 4 ಹಾಂವ್, ಭೈರಾ ಆನಿ ಪಮೇಲಾ

#### 2. ಶಿಕಪ್ ಆನಿ ವಾಚಪ್, ವೆಕ್ತಿತ್ವ್, ಕಾಳ್, ಜಿಯೆಲ್ಲೆಂ ಪರಿಸರ್

1. ಕಾಣಿಯೊ: ಹಾಂಗಾಸರ್ ಎಕೇಕ್ ಕಾಣಿ ಎಕಾಮೆಕಾ ತುಲನ್ ಕರಿನಾ, ಪುಣ್ ಕಾಣಿಯೆಂನಿ ಕಾಣಿಯೆಗಾರಾಣ್ ಕೆಲ್ಲಾ ಉತ್ರಾವಳಿಚೆರ್, ಬಾಂದಾವಳಿಚೆರ್, ಕಥಾವಸ್ತುಚೆರ್, ನಿರೂಪಣ್, ಭಾಸ್, ರೂಪಕಾಂ, ಸಮಾಜಿಕ್ ಪ್ರಭಾವ್, ದಿಶ್ಪಾವೊ ಹ್ಯಾ ಸಂಗ್ತೆಂಚೆರ್ ಮ್ಹಜೆಂ ಅಧ್ಯಯನ್ ಆಸಾ.

2. ಶಿಕಪ್ ಆನಿ ವಾಚಪ್, ವೆಕ್ತಿತ್ವ್, ಕಾಳ್, ಜಿಯೆಲ್ಲೆಂ ಪರಿಸರ್: ಹೆ ದೋಗ್ಯೀ ಎಕಾಚ್ ಕಾಳಾಚೆ, ಆನಿ ಚಡುಣೆಂ ಎಕಾಚ್ ಪ್ರಾಯೆಚೆ. ದೋಗಾಂಯ್ನಿ ಕೊಂಕಣಿ ಮೊಟ್ಟ್ಲ್ಯೊ ಕಾಣಿಯಾಂಚಿ ಸುವರ್ತಾ ಕೆಲ್ಲಿ ಎಕಾಚ್ ವರ್ಸಾ ತರ್ಯೀ ಹಾಂಚ್ಯಾ ಪಾಟ್‌ಭುಂಯ್ (Background) ಮ್ಹಳ್ಯಾರ್ ಹಾಣಿಂ ಜಿಯೆಲ್ಲೆಂ ಪರಿಸರ್, ಜೊಡ್ಲೆಂ ಶಿಕಪ್, ವಾಚಾಪ್ ಕಶೆಂ ಹಾಂಚ್ಯಾ ಕಾಣಿಯಾಂನಿ ವೆವೆಗ್ಳ್ಯಾ ಪಾತ್ರಾಂನಿ ದಿಸುನ್ ಯೆತಾ ಮ್ಹಳೆಂ ಅಧ್ಯಯನ್ ಆಸಾ.



### ತುಲನಾಚಿ ಬುನ್ಯಾದ್ (Grounds for Comparison):

ಏಕ್ ಹಜಾರ್ ನೊಯಿಂ ಚಾಳಿಸ್ ಸಾತ್ (1960) ಇಸ್ವೆಥಾವ್ನ್ ಕಾನಡಿ ಲಿಪಿಯೆಂತ್ ಜಾಯ್ತೆ ಬರವ್ಪಿ ಉದೆಲೆ ಮಾತ್ ನ್ಹಯ್, ಕಾನಡಿ ಲಿಪಿಯೆಚ್ಯಾ ಕೊಂಕಣಿ ಸಾಹಿತ್ಯಾಂತ್ ಮಹತ್ವಾಚಿ ದೇಣಿ ದೀಂವ್ಕ್ ಸಕ್ಲೆ. ಹಾಚೆಂ ಕಾರಣ್; ಏಕ್-ದೋನ್ ದಾಕ್ಡ್ಯಾಂಧಿಂ ಪಯ್ಲಾರಿ, ಮಿತ್, ರೈಲೊ, ರಾಕ್ಲೊ ಆನಿ ಥೊಡಿಂ ಹೆರ್ ಪತ್ರಾಂ ಆಯ್ಲಿಂ. ಎಕಾ ಸಮಾಜೆಚ್ಯಾ ವೈಚಾರಿಕ್ ಭಲಾಯ್ಕೆಚಿ ಗವಾಯ್ ತ್ಯಾ ಕಾಳಾಚೆಂ ಸಾಹಿತ್. ಆನಿ ಸಾಹಿತ್ ಆಟಾಪ್ಲೆಂ ಮಾಧ್ಯಮ್ ಪತ್ರಾಂ. ದೆಕುನ್ ಹ್ಯಾ ಕಾಳಾರ್ ಚಡ್ ಕರುನ್ ಲಾಂಬ್ ಕಾಣಿಯಾಂಕ್, ನವಾಲಿಕಾ/ಕಾದಂಬರಿಂಕ್ ಭರ್ಪೂರ್ ಖಾಯ್ನ್ ಆಸ್ಲೊ ಜಾಲ್ಲ್ಯಾನ್ ಮೊಟ್ಟ್ಯಾಕಾಣಿಯಾಂಚಿ ಕೃತಿ ತಿಲ್ಲೆ ಮಾಪಾನ್ ಜಾಂವ್ಕ್ ನಾ. ಪುಣ್ ಚಾ.ಫ್ರಾದೆ'ಕೋಸ್ತಾಪರಿಂ, ಸಿರಿವಂತ್, ಆನಿ ವಿಲ್ಲಿ ರೆಬಿಂಬಸ್ ಸಯ್ತ್ ಲಾಂಬ್ ಮೊಟ್ಟ್ಯಾ ಕಾಣಿಯೊ ಬರಂವ್ಕ್ ಲಾಗ್ಲೊ.

ಹೆಚ್ಚ್ ಕಾಳಾರ್ ಎಡ್ವಿನ್ ಜೆ. ಎಫ್. ಡಿ'ಸೋಜ್ ಕೊಂಕಣಿ ಸಾಹಿತ್ಯಾಂತ್ ವೆಗ್ಳ್ಯಾಚ್ ಪ್ರಕಾರಾಚ್ಯೊ, ಶೈಲೆಚ್ಯೊ, ಚಿಂತ್ನಾಚ್ಯೊ ಮೊಟ್ಟ್ಯಾ ಕಾಣಿಯೊ ಬರಂವ್ಕ್ ಲಾಗ್ಲೊ. ಎಡ್ವಿನ್ ಮಂಗ್ಳುರ್ ಶೆರಾಂತ್ ತಾಚ್ಯಾ ಆವಯ್-ಬಾಪಾಯ್ಲೊ ಎಕ್ಲೊಚ್ ಪೂತ್ ಜಾವ್ನ್ ಜಲ್ಮೊನ್ ವ್ಹಡ್ ಜಾಲ್ಲೊ. ಇಂಗ್ಲಿಶ್ ಮಾಧ್ಯಮಾಂತ್ ಶಿಕುನ್ ಚಡ್ ಕರುನ್ ಇಂಗ್ಲಿಶ್ ಸಾಹಿತ್ ವಾಚುನ್ ಆಯಿಲ್ಲೊ ಜಾಲ್ಲ್ಯಾನ್ ತಾಚೆಂ ಚಿಂತಪ್ ತಶೆಂಚ್ ಸಾಹಿತಿಕ್ ಅಭಿವ್ಯಕ್ತಿ ತೆಚ್ ಮಟ್ಟಾಚಿ ಜಾವ್ನ್ಲಿ. ಸಾದೆ ವಾಚ್ಪಿ ಚಡ್ ಕರುನ್ ಹೆಂ ಸಾಹಿತ್ ಜಿರಂವ್ಕ್ ಸಕಾನಾಸ್ತಾನಾ ಎಡ್ವಿನಾಚ್ಯಾ ಬರ್ಪಾಂನಿ 'ಮಾತಿಯೆಚಿ ಮೂರ್ ನಾ' ಮ್ಹಳ್ಳೊ ಖೊಡಿ ಕಾಡಿಲಾಗ್ಲೊ. ಹ್ಯೊ ಖೊಡಿ ದೂರ್‌ದ್ವಿ ವಾ ಸಾಹಿತಿಕ್ ದಿಶ್ಪಾವೊ ನಾತ್ಲೆಲ್ಯಾಂಚ್ಯೊ ಖೊಡಿ. ಹ್ಯಾ ಚಿಂತ್ನಾಂಕ್ ಸಾಹಿತಿಕ್ ಸ್ಥರಾರ್ ಮಾನ್ ನಾ, ಸಾಹಿತಿಕ್ ಸ್ಥರಾರ್ ಎಡ್ವಿನಾಚ್ಯೊ ಮೊಟ್ಟ್ಯಾಕಾಣಿಯೊ ಖಂಡಿತ್ ಹೆರ್ ಖಿಂಚ್ಯಾಯ್ ಸಮಾಜೆಕ್ ಪ್ರಸ್ತುತ್ ಮ್ಹಣ್ ದಿಸ್ತೆತಸಲ್ಯೊ. ಕಥಾವಸ್ತ್ ಧರುನ್, ತಿ ಕೆಲ್ಲಿ ಬಾಂದಾವಳ್, ಭಾಸೆಚಿ ಉತ್ರಾವಳ್, ಅಪುಟ್ ಸಾಹಿತಿಕ್ ನದರ್ ಆನಿ ಸಾಂಗುಂಕ್ ಜಾಯ್ ತಿಲ್ಲೆಂ ಸಾಂಗ್ಲೆಂ ಲಿಪಂವ್ಕ್ ಜಾಯ್ ತಿಲ್ಲೆಂ ಲಿಪಂವ್ಚೆಂ ಸರ್ವ್ ಎಕಾ ಸಂಕೀರ್ಣ್ ಸಾಹಿತ್ಯಾಚೆ ಅಂತ್. ಕಾನಡಿ ಲಿಪಿಯೆಚ್ಯಾ ಮಾತ್ ನ್ಹಯ್, ಕೊಂಕಣಿಚ್ಯಾ ಸರ್ವ್ ಲಿಪಿಂತ್ಲೊ ಮೊಟ್ಟ್ಯಾ ಕಾಣಿಯಾಂಚೆರ್ ಅಧ್ಯಯನ್ ಜಾತಾನಾ ಎಡ್ವಿನಾಚ್ಯೊ ಕಾಣಿಯೊ ಖಂಡಿತ್ ತಾಂತುಂ ಘೆಂವ್ಚೆಂ ಸೂಕ್ತ್ ಮ್ಹಳ್ಳಿ ಮ್ಹಜಿ ಖಾಸ್ಗಿ ಪಾತ್ಯೆಣಿ ಆನಿ ಭರ್ವಸೊ.

ವೆಕ್ತಿತ್ವ್: ಎಡ್ವಿನ್ ಜೆ. ಎಫ್. ಚಿಂತ್ನಾನ್ ತಶೆಂ ಬರ್ಪಾನ್ ಶೀದಾ (Direct/Blunt) ಆನಿ ಸ್ಪಶ್ಟ್ (Clear). ನಾ-ಜಾಂಕ್ (No Nonsense) ವೆಕ್ತಿ ಜಾಲ್ಲ್ಯಾನ್ ಸಭಾರಾಂಕ್



ತೊ ಏಕ್ ಕಡಕ್ ಮನಿಸ್ ಮ್ಹಣ್ ದಿಸತ್ ಪುಣ್ ತಿತ್ಲೊಚ್ ಕಾಳ್ಜಾಂತ್ ಮೊವಾಳ್ ಆನಿ ಶಾಂತ್ ಸ್ವಭಾವಾಚೊ ಜೆಂಟಲ್‌ಮೇನ್ ಬರವ್ಪಿ.

ಶಿಕಪ್: ಎಡ್ವಿನ್ ಜೆ. ಎಫ್. ಇಂಜಿನಿಯರಿಂಗ್ ಶಿಕುಂಕ್ ಗೆಲ್ಲೊ ತರ್ಯೀ, ಮಧೆಂಚ್ ತೆಂ ಸೊಡುನ್ ಬಿ.ಕೋಮ್ ಪದ್ವಿ ಆಪ್ಣಾವ್ನ್, ಉಪ್ರಾಂತ್ ಪರ್ಗಾಂವಾಂತ್ ವಚೊನ್ ಎಕಾ ಪ್ರತಿಶ್ಠಿತ್ ತೆಲಾಕಂಪ್ಲೆಂತ್ ಜಾಯ್ತಿಂ ವರ್ಸಾಂ ವಾವ್ರ್ ಕರುನ್ ಆಯ್ಲೊ. ಹಾಚೆಂ ವಾಚಪ್ ಚಡ್ ಕರುನ್ ಇಂಗ್ಲಿಶ್ ಭಾಶೆಚೆಂ ಜಾಲ್ಲ್ಯಾನ್ ಹಾಚ್ಯೊ ಕಾಂಯ್ ಪನ್ನಾಸಾಂಲಾಗಿಂ ಕಾಣಿಯೊ ಇಂಗ್ಲಿಶಾಂತ್ ಪರ್ಗಟೊನ್ ಆಯ್ಲ್ಯಾತ್.

ವಲ್ಲಿ ವಗ್ಗ್ ಮಂಗ್ಳುರ್ ಶೆರಾಥಾವ್ನ್ ಕಾಂಯ್ ಚಾಳಿಸ್-ಪನ್ನಾಸ್ ಮೈಲಾಂ ಪಯ್ಲಿಲ್ಯಾ ಗ್ರಾಮೀಣ್ ಪರಿಸರಾಂತ್ಲೊ. ಕುಟ್ಮಾಂತ್ ಮಾಲ್ಪಡೊ ಜಾಲ್ಲೆನಿಮ್ತಿಂ ತಾಚ್ಯಾ ಹೆರ್ ಭಾವ್-ಭಯ್ಲಿಂಚಿ ಸಯ್ತ್ ಕಾಳ್ಜಿ ಕರ್ಚಿ ಮುಳಾವಿ ಜವಾಬ್ದಾರಿ ತಾಚ್ಯಾ ಬಾಪಾಯ್ ಉಪ್ರಾಂತ್ ಹಾಚಿಚ್ ಜಾವ್ನಾಸ್ಲಿ. ಕಶ್ಚಿ ಮಿನತಿ ಪರಿಶ್ರಮಾಚೆಂ ಪರಿಸರ್. ರಾನ್-ಫಾಟಾಚ್ಯಾ ಮುಳಾಂತ್ಲೆಂ ಜಿವಿತ್. ಕೃಷಿ ಪ್ರಮುಕ್ ವ್ಯಾಪ್ತ್ ಮ್ಹಣ್ಚೆ ಸರ್ವ್ ಕಾಳಾರ್ ಎಕ್ ನ್ಹಯ್ ಏಕ್ ಕಾಮ್ ಆಸ್ತಾಲೆಂಚ್. ಹ್ಯಾ ಮಧೆಂ ಸಾಹಿತಿಕ್ ವೋಡ್ ಯೇಜಯ್ ತರ್ ತಿ ಫಕತ್ ಹವ್ಯಾಸಿ ವೋಡ್ ಆಸುಂಕ್ ಸಾಧ್ಯ್ ನಾ.

ವೆಕ್ತಿತ್: ವಲ್ಲಿ ವಗ್ಗ್ ಶಿಸ್ತೆಚೊ ಶಿಪಾಯ್ ತರ್ಯೀ ಕರೀಣ್ ಮೊವಾಳ್ ಸಂಯ್ಬಾಚೊ ವೆಕ್ತಿ. ಕೊಣೆಂ ಕಿತೆಂ ಸಾಂಗ್ಲಾರೀ ಆಂಗಾರ್ ಉಡ್ಣೊ ವಾ ಜಾಪಿ ದೀಂವ್ಕ್ ವಚೊ ನ್ಹಯ್. ಭೋವ್ ಸಂವೇದನ್‌ಶೀಳ್ ಬರವ್ಪಿ.

ಶಿಕಪ್: ವಲ್ಲಿ ವಗ್ಗನ್ ಎಮ್.ಎ. ಪರ್ಯಾಂತ್ಲೆಂ ಶಿಕಪ್ (ಪದ್ವಿತ್ತರ್) ಜೊಡ್ಲಾಂ ಪುಣ್ ವ್ಹತ್ತೆನ್ ತೊ ಎಕ್ ಇಂಜಿನಿಯರಿಂಗ್ ವರ್ಕ್‌ಶೊಪ್ (ಉದ್ಯಮ್) ಚಲವ್ನ್ ಜಾಯ್ತಿಂ ವರ್ಸಾಂ ಕಾಮ್ ಕೆಲಾಂ. ಹಾಚೆಂ ವಾಚಪ್ ಚಡ್ ಕರುನ್ ಕಾನಡಿ ಭಾಶೆಚೆಂ ಜಾಲ್ಲ್ಯಾನ್ ಹಾಚ್ಯೊ ಕಾಂಯ್ ಪನ್ನಾಸಾಂಲಾಗಿಂ ಕಾಣಿಯೊ ಕಾನಡಿ ಪತ್ರಾಂನಿ ಪರ್ಗಟೊನ್ ಆಯ್ಲ್ಯಾತ್.



## ಪ್ರಬಂಧ್

[ಹೆಂ ಅಧ್ಯಯನ್ ಲೇಖನ್ ಬರಯ್ತಾನಾ ಏಕ್ ಸಂಗತ್ ಸುಟಾವಿ ಸಾಂಗುಂಕ್ ಆಶೆತಾಂ; ಏಕಾ ಸಾಹಿತಿಕ್ ವಿಧ್ಯಾರ್ಥಿ ಜಾವ್ನಾಸ್ಚ್ಯಾ ಮ್ಹಾಕಾ ಎಡ್ವಿನ್ ಜಾಂವ್ ವಲ್ಲಿ ವಗ್ಗ ಜಾಂವ್, ಆದರ್ಶ್ ಕಾಣ್ಯೆಗಾರ್, ಹಾಂವೆಂ ಮೆಚ್ಚೆಲ್ಲೆ ಕೊಂಕಣಿ ಮೆಚ್ಚೆಲ್ಲೆ ಕಾಣಿಯೆಗಾರ್. ಹಾಂಗಾಸರ್ ಮ್ಹಜೊ ಶೆವೊಟ್ ಹಾಂಚ್ಯಾ ಕಾಣಿಯಾಂಚೆರ್ ಅಧ್ಯಯನ್ ಕರ್ಚೊ ಶಿವಾಯ್ ತಾಂಚ್ಯಾ ಅನ್ವೊಗಾಕ್ ಜಾಂವ್ ತಾಂಚ್ಯಾ ಚಿಂತ್ಪಾಕ್ ಜಾಂವ್, ತಾಂಚ್ಯಾ ಬರ್ಪಾಕ್ ಜಾಂವ್ ಮಾಪ್ಲೊ ಭಿಲ್ಕುಲ್ ನ್ಹಯ್. ತಾಂಚ್ಯಾ ವಾ ಹೆರಾಂಚ್ಯಾ ಬರ್ಪಾಂಕ್ ಮಾಪ್ಲೆತಿತ್ಲೊ ವ್ಹಡ್ ಹಾಂವ್ ಜಾಂವ್ ನಾ. ಹರೇಕಾ ವೆಕ್ತೆಚೊ ಸ್ವಭಾವ್, ಚಿಂತಪ್, ಶಿಕಪ್, ದಿಶ್ಪಾವೊ ತಶೆಂಚ್ ಅಭಿವ್ಯಕ್ತಿ ವೆವೆಗಿ, ತಿ ಮ್ಹಜ್ಯಾ ಚಿಂತ್ಪಾಕ್ ವಾ ಅಭಿವ್ಯಕ್ತೆಕ್ ತಾಳ್ ಪಡಾನಾ ಜಾಯ್ ಪುಣ್ ತಾಂತುಂ ಖಂಯ್ಚೆಂ ಬರೆಂ ಅನಿ ಖಂಯ್ಚೆಂ ಖೊಟೆಂ ಮ್ಹಳ್ಳೊ ನಿರ್ಣಯ್ (Judge) ಕರ್ಚೊ ಮ್ಹಜೊ ಇರಾದೊ ಭಿಲ್ಕುಲ್ ನ್ಹಯ್. ಪುಣ್ ಮ್ಹಜೆ ವಿಚಾರ್ ತೆ ಮ್ಹಜೆಚ್ ವಿಚಾರ್ ದೆಕುನ್ ಸುಟಾವೆ ಕರುನ್ ಸಾಂಗ್ಲೊ ಮ್ಹಜೊ ಕಾಯ್ಲೊ ಮ್ಹಣುನ್ ಮಾಂದುನ್ ಘೆತಾಂ.]

ಎಕಾಚ್ ಭಾಗಿಂತ್ ಗುಲೊಬಾಚೆಂ ಝಡ್ ಆಸಾ, ದಸ್ತಿಪುಲಾಚೆಂ ಝಡ್‌ಯೀ ಆಸಾ ತರ್. ತ್ಯಾ ಬಾಗಿಚೊ ಮಾಲಿ ಎಕ್ಲೊಚ್, ದೊನ್‌ಯೀ ಝಡಾಂಕ್ ಉಜ್ವಾಡ್ ದಿಂವ್ಚೊ ಸುರ್ಯೊ ಎಕ್‌ಚ್, ವೊತ್ಲೆಂ ಉದಕ್ ಎಕ್‌ಚ್, ಸೆಂವ್ಣಿ ಮಾತಿ ಎಕ್‌ಚ್, ಸೆಂವ್ಣೆಂ ವಾರೆಂ ಎಕ್‌ಚ್ ಮ್ಹಣುನ್ ಕಾಂಯ್ ಗುಲೊಬಾ ಝಡಾಂತ್ ದಸ್ತಿಚೆಂ ಪುಲ್ ಪುಲಾನಾ ವಾ ದಸ್ತಿಪುಲಾಚ್ಯಾ ಝಡಾಂತ್ ಗುಲೊಬ್ ಪುಲಾನಾ. ಹೆಂ ಸ್ವಾಭಾವಿಕ್. ಜಶೆಂ ಎಕೇಕ್ ಝಡ್ ವಿಶಿಲ್/ವೆಗ್ಣೆಂ ತಶೆಂಚ್ ಎಕೇಕ್ ವೆಕ್ತಿ ವೆಗ್ಣೊ; ಜಶೆಂ ಚಿಂತ್ಪಾನ್, ವಿಚಾರಾಂತ್ ವಾ ಕರ್ನಾಂತ್ ಯಾ ಸ್ವಭಾವಾಂತ್.

ಎಕಾಚ್ ಆವಯ್ಚಿಂ ಭುರ್ಗಿಂ ಸಯ್ತ್ ಎಕಾಚ್ ಗುಣಾಚಿಂ ವಾ ಸ್ವಭಾವಾಚಿಂ ಆಸಾನಾಂತ್ ಮ್ಹಣ್ತಚ್ ಎಕಾಚ್ ಭಾಶೆಂತ್ಲೆ, ಎಕಾಚ್ ಕಾಳಾಚೆ ಬರವ್ಪಿ ಕಶೆಂ ಎಕಾಚ್ ಸ್ವಭಾವಾಚೆ ಆಸುಂಕ್ ಸಾಧ್ಯ್? ದೆಕುನ್ ವೆವೆಗ್ಣ್ಯಾ ಚಿಂತ್ಪಾಚೆ, ಪ್ರಕಾರಾಚೆ ಪುಣ್ ಕೊಂಕಣಿ ಮೊಟ್ಯಾ ಕಾಣಿಯೆಚ್ಯಾ ಶೆತಾಂತ್ ಅಪ್ಲೆಂ ಸ್ಥಾನ್ ರುತಾಂ ಕೆಲ್ಲ್ಯಾ ಹ್ಯಾ ದೊಗಾಂಯ್ ಕಾಣಿಯೆಗಾರಾಂಚ್ಯಾ ಕಾಣಿಯೆಂಚೆರ್ ಹಾಂವೆಂ ಜಾಯ್ಲೊ ವಿಚಾರ್ ಕರುನ್ ಜಿರವ್ನ್ ಘೆವ್ನ್ ವಿಶ್ಲೇಷಣ್ ಕರುನ್ ಅಧ್ಯಯನ್ ಲೇಖನ್ ಬರಯ್ಲಾಂ. ಎಡ್ವಿನಾಚಿ 'ಏಕ್ ಕೊಪ್ ಹುನೊನಿ ಕೊಫಿ' ಕಾಣಿ, ಸ್ವತಾ ಎಡ್ವಿನಾನ್ ಚಲಯಿಲ್ಲೊ ಮೊಟ್ಯಾ ಕಾಣಿಯೆಚ್ಯಾ ಕಾಮಾಸಾಳಾಕ್ ಹಾಂವ್ ಜಾಹರ್ ಜಾತಾನಾ ಹಾಂವ್ ವೊಂಟಾರ್ ಮಿಶಿಯೊ ಪುಟೊಂಕ್ ನಾತ್‌ಲ್ಲೊ ತರ್ನಾಟೊ. ಪುಣ್ ಮ್ಹಜಿ ಚಡ್ ವೊಂಡ್ ಕಾನಡಿ ಮೊಟ್ಯಾ ಕಾಣಿಯಾಂಚೆರ್ ಆಸ್ಲಿ, ಏಕಾ ದಿಸಾ ಮ್ಹಾಕಾ ವಾಚುಂಕ್





ಮೆಳ್ಳಿ 'ಕೆಂಪು ಸರೋವರ', ಪಯ್ಲೆಂ ತಿ ಕಾಣಿ ವಾಚ್ಚಿ, ಕಾಣಿ ಖರಿಚ್ ಮ್ಹಾಕಾ ಪಸಂದ್ ಜಾಲಿ, ಉಪ್ರಾಂತ್ ತ್ಯಾ ಕಾಣಿಯೆಚ್ಯಾ ಬರವ್ಪ್ಯಾಚೆಂ ನಾಂವ್ ವಾಚ್ಚೆಂ, ತಾಂತುಂ ಆಸ್ಲೆಂ; ಕೊಂಕಣಿ ಮೂಲ ಹಾಗೂ ಅನುವಾದ: ವಲ್ಲಿ ವಗ್ಗ, ಹೊ ಉಲ್ಲೇಕ್ ಹಾಂಗಾಸರ್ ಕಿತ್ಯಾಕ್ ಮ್ಹಳ್ಯಾರ್, ದೊಗಾಂಯ್ಚ್ಯಾ ಕಾಣಿಯೊ ಮ್ಹಜ್ಯಾ ಸಾಹಿತಿಕ್ ಭುರ್ಗಾಪಣಾರ್ ಥಾವ್ನ್ ಹಾಂವ್ ವಾಚುನ್ ಆಯ್ಲಾಂ.

ದೊಗಾಯೀ ಕೊಂಕಣಿಚೆ ದಿಗ್ಗಜ್/ಮಾನಾಯ್ ಕಾಣಿಯೆಗಾರ್. ಎಕ್ಲೊ ಪಡ್ಲಾ ದಿಶೆಚಿಂ ಚಿಂತಪ್ ಹಾಡ್ಲೊ ತರ್ ದುಸ್ರೊ ಮುಡ್ಲಾ ದಿಶೆಚಿಂ ಚಿಂತಪ್. ಸಮಾಜಿಕ್ ಆಪೊವ್ ದೊಗಾಂಯ್ಚ್ಯಾ ಕಾಣಿಯಾಂನಿ ಆಸಾ, ತಾಂತ್ರಿಕತೆಂತ್ ದೊಗಾಂಯ್ಚಿಯ್ ಸ್ವತಂತ್ ಶೈಲಿ. ಭಾಸೆಚ್ಯಾ ಉತ್ರಾವಳಿಂತ್, ಪಾತ್ರಾಂಚ್ಯಾ ಬಾಂದಾವಳಿಂತ್, ಕಾಣಿಯೆಚ್ಯಾ ಮಾಂಡಾವಳಿಂತ್ ದೊಗಾಂಯ್ಚಿಯೀ ಆಪಾಪ್ಲಿ ಮ್ಹಳಿ ಶೈಲಿ ಆಸಾ. ದೊಗಾಂಯ್ಚ್ಯಾ ಕಾಣಿಯಾಂನಿ ವಿಭಿನ್ನತಾ ತಶೆಂಚ್ ವೈವಿಧ್ಯತಾ (Variety) ಆಸಾ. ಜಾಂವ್ ತಿ ಕಥಾವಸ್ತುಚ್ಯಾ ವಿಂಚವ್ಣೆಂತ್, ತಿ ಪ್ರಸ್ತುತ್ ಕರ್ಚ್ಯಾ ರಿತಿಂತ್, ಉಬ್ಜಂವ್ಪ್ಯಾ ವಾ ರಸ್ಪ್ಯಾ ಪಾತ್ರಾಂತ್ ವಾ ತಾಂಚ್ಯಾ ಸಂಭಾಶಣಾಂನಿ. ಸಾಹಿತಿಕ್ ಸ್ಥರಾರ್ ಎಡ್ಡಿನಾಚ್ಯೊ ಕಾಣಿಯೊ ಹೆರ್ ಭಾಸೆಂನಿ ಚಡ್ ಪ್ರಸ್ತುತ್ ದಿಸ್ತಾತ್ ಪುಣ್ ವಲ್ಲಿ ವಗ್ಗಚ್ಯಾ ಕಾಣಿಯಾಂನಿ ಆಮ್ಚ್ಯಾ ಚಡ್ ಸಾದ್ಯಾ ಲೊಕಾಂನಿ ಅಪ್ಲೊ ಕರ್ನ್ ಘೆಂವ್ಚಿ ಶ್ಯಾಧಿ ಚಡ್ ಕರುನ್ ಆಸಾ. ಎಕ್ಲೊ (Class writer) ಆನಿ ದುಸ್ರೊ (Mass writer). ಎಕಾ ಸಮಾಜೆಂತ್ ಹ್ಯಾ ದೊನ್ಯೀ ಪ್ರಕಾರಾಂಚಿ ಗರ್ಜ್ ಆಸ್ತಾ. ಫಕತ್ ಸಾಹಿತಿಕ್ ವರ್ತುಲಾಕ್ ನ್ಹಯ್, ಹೆರ್ ಪ್ರಕಾರಾಂತ್ ಜಶೆಂ ಸಂಗಿತ್, ಕಲಾ, ಜಾನಪದ್, ಫಿಲ್ಮಾಂ, ರಾಜಕೀಯ್, ಸಮಾಜ್‌ಸೆವಾ, ಶಿಕ್ಷಣ್ ವಾ ಹೆರ್ ಪ್ರಕಾರಾಂನಿ ಸಯ್ತ್ ಜ್ಯಾ ಸಮಾಜೆಚೊ ಲೋಕ್ ಜರ್ ಸ್ವೀಕಾರ್ ಕರಿನಾ ತರ್ ತ್ಯಾ ಕಲಾಕಾರಾಚಿ ಕಲಾ (ಸಾಹಿತ್, ಸಂಗೀತ್....) ಬಾಳ್ವನಾ. ತಶೆಂಚ್ ಜ್ಯಾ ಸಮಾಜೆಚಿ ಕಲಾ ಉತ್ಕೃಶ್ಟ್ ಮಾಪಾನ್ ಆಸಾನಾ ತೆದೊಳ್ ಮ್ಹಣಾಸರ್ ಎಕಾ ಭಾಶೆಂತ್ಲೆ ಅನ್ಯೇಕಾ ಭಾಶೆಕ್ ವಚುಂಕ್ ಸಕಾನಾ.

ಆಯ್ಲೆವಾರ್ ಮರಾಠಿ ಭಾಶೆಂತ್ ಭೋವ್ ಫಾಮಾದ್ ಜಾಲ್ಲೆಂ ಪಿಂತುರ್ 'ಸಾಯ್ರಾಟ್' ಕಾಂಯ್ ಭಾರಾತಾಚ್ಯಾ ಸಾತ್ ಭಾಶೆಂನಿ ಡಬ್ಲ್/ರಿಮೇಕ್ ಜಾಲಾಂ. ಹಿ ವ್ಹಡ್ಡಿಕ್ ಮರಾಠಿ ಸಮಾಜೆಕ್, ಮರಾಠಿ ಭಾಶೆಕ್, ಮರಾಠಿ ಫಿಲ್ಮಾಂಕ್ ಫಾವೊ. ಹೆಚ್ಚ್ ಸ್ಥರಾರ್ ಎಕಾ ಸಮಾಜೆಚಿ ಕಲಾ ಅನ್ಯೇಕಾ ಸಮಾಜೆಕ್ ಪಾವುಂಕ್ ದೊನ್ಯೀ (Mass & Class) ಪ್ರಕಾರ್ ಭೋವ್ ಗರ್ಜೆಚೆ.

ಎಕಾ ಮೊಟ್ಟ್ಯಾ ಕಾಣಿಯೆಚಿ ಶೆವೊಟ್ಟೆ ಪ್ರೇಕ್ಯಕ್ ಕೊಣ್? (Who is the target audience for a short story?) ಹೆಂ ಸವಾಲ್ ಉಭಿಂ ಕೆಲೆಂ ತರ್, ಹಾಚಿ ಜವಾಬ್ ಕಸಲಿ ಆಸತ್? ಹೆಂಚ್ ಸವಾಲ್ ಭೋವ್ ವಾಜ್ಪಿ ಸವಾಲ್. ಹರೇಕ್ ಕಾಣಿ ಹರೇಕ್ ವರ್ಗಾಚ್ಯಾ ವಾಚ್ಪ್ಯಾಂಕ್ ಖಾಯ್ ಜಾತಾ, ಜಾಯ್ಜಿಯಾಚ್ ಮ್ಹಳ್ಳೆಂ ನಾ. ಸಾಹಿತ್ ಏಕ್ ವೆಗ್ಳೆಂಚ್ ಅಮಾಲ್. ಹಾಂಗಾಸರ್ ತಾನ್ ಲಾಗ್ತಾ ಮ್ಹಣುನ್ ಎಕ್ಲೊ ಏಕ್ ಪಿವನ್ ಪಿಯೆತ್, ದುಸ್ರೊ ಅನ್ಯೆಕ್ ಪಿವನ್ ಪಿಯೆತ್, ತಿಸ್ರೊ ಫಕತ್ ಉದಕ್ ಪಿಯೆತ್. ಶಿ ತ್ಯಾ ತ್ಯಾ ಮನ್ಯಾಕ್ ಫಾವೊ ಜಾಂವ್ಚ್ಯಾ ಉಪಲಬ್ಧೆಚೆರ್ ಹೊಂದ್ಲೊನ್ ಆಸ್ತಾ. ಪುಣ್ ತಾನ್ ಲಾಗ್ತಾ ಮ್ಹಣುನ್ ಕೊಣ್‌ಯೀ ಉಂಡೊ ಸೊಧಿನಾ. ಸಾಹಿತ್ಯಿಕ್ ಆಮಾಲ್‌ಯಿ ತೆಂಚ್, ಎಕ್ಲೊ ಮೊಟ್ಟೆಕಾಣಿಯೆಂತ್ ಜಿ ದಾದೊಸ್ಕಾಯ್ ಲಾಭ್ತಾ ಶಿ ತೊ ಹೆರಾಂತ್ ಘಂವ್ಕ್ ಸಕಾನಾ. ತರ್ ಹೆ ಪ್ರಕಾರಾಚೆ ವೆವೆಗ್ಳೆ ವಾಜ್ಪಿ ಕೊಣ್?

\* ಸಾದೊ ವಾಜ್ಪಿ - ಜೊ ಫಕತ್ ಎಕಾ ಮೊಟ್ಟ್ಯಾ ಕಾಣಿಯೆಂತ್ ಮನರಂಜನ್ ಸೊಧ್ತಾ.

\* ಹವ್ಯಾಸಿ ವಾಜ್ಪಿ - ಜೊ ಅಪ್ಲ್ಯಾ ವಾಚ್ಪ್ಯಾಂತ್ ನವೆಂ (ನವೊ ಅನ್ಬೋಗ್, ನವೆಂ ಕಲ್ಪನ್) ಸೊಧ್ತಾ.

\* ವೈಚಾರಿಕ್ ವಾಜ್ಪಿ - ಜೊ ಎಕಾ ಮೊಟ್ಟ್ಯಾ ಕಾಣಿಯೆನಿಮ್ಲಿಂ ತಾಚೆ ವಿಚಾರ್ ಕಿತ್ಲೆ ಪ್ರಭಾವ್‌ಕಾರಿ ಚಿಂತ್ಪಾಕ್ ಇಡೆಂ ಕರುನ್ ದಿತಾತ್ ಮ್ಹಳ್ಳೆಂ ಚಿಂತಾ.

\* ವಿಮರ್ಶಕ್/ವಿಶ್ಲೇಶಕ್ - ಜೊ ಎಕಾ ಮೊಟ್ಟ್ಯಾ ಕಾಣಿಯೆಂತ್ ಆಸ್ಚೆಂ ಬರೆಂ-ವಾಯ್ ಪಳೆತಾ, ಪಾರ್ಕಿತಾ ಆನಿ ಸವಾಲಾಂ ಕರ್ತಾ.

ಹಾಂಗಾಸರ್ ವಯ್ ಕಳಯಿಲ್ಲೆ ಚ್ಯಾರ್ ವಾ ಚಡಿತ್ ಪ್ರಕಾರಾಚೆ ವಾಜ್ಪಿ ಸರ್ವ್ ಎಕಾಚ್ ಶೆವೊಟಾಚೆ ವಾಜ್ಪಿ ನ್ಹಯ್. ಕೊಣಾಕ್ ಫಕತ್ ಮನರಂಜನ್ ಜಾಯ್ ದೆಕುನ್ ಕಾಣಿಯೆಂತ್ ಬಾಪುಯ್ ಪುತಾಕ್ ಲಗಾಡ್ ಕಾಡಿತ್ ತರ್‌ಯೀ ತೊ ಎಕಾ ಕಾಣಿಯೆಪರಿಂಚ್ ಘೆತಾ ಶಿವಾಯ್ ಹೆರ್ ಕಿತೆಂಚ್ ಚಿಂತುಂಕ್ ವಚಾನಾ, ತಿಚ್ಚ್ ಕಾಣಿ ಜರ್ ತಿಸ್ರ್ಯಾ ವಾ ಚೊವ್ತ್ಯಾ ವರ್ಗಾಚೊ ವಾಜ್ಪಿ ವಾಚಿತ್ ತರ್ ತೊ ಸವಾಲ್ ಕರ್ತಾ, ಸಮಾಜಿಕ್ ಪ್ರಭಾವಾಚೆರ್, ಸಮಾಜಿಕ್ ಜವಾಬ್ದಾರೆಚೆರ್ ಸವಾಲ್ ಕರ್ತಾ. ಅಖೆರಿಕ್ ಹಿ ಏಕ್ ಕಾಣಿ, ಎಕಾ ಕಾಣಿಯೆಗಾರಾಚಿ ಏಕ್ ಕೃತಿ, ಏಕ್ ಕಲ್ಪನ್ ಎಕಾ ಕಾಣಿಯೆರುಪಾರ್ ಅಭಿವ್ಯಕ್ತ ಕೆಲ್ಲೆಂ ಶಿವಾಯ್ ಹೆಂ ಏಕ್ ಲೇಖನ್ ನ್ಹಯ್. ವರ್ದಿ ನ್ಹಯ್ ವಾ ಸಂಖ್ಯಾಶಾಸ್ತ್ರೀ ನ್ಹಯ್.

ವಲ್ಲಿ ವಗ್ಗಚ್ಯೊ ಕಾಣಿಯೊ ಸಾದ್ಯಾ ವಾಚ್ಪ್ಯಾಂಕ್ ಚಡಿತ್ ಖಾಯ್ ಜಾಂವ್ಕ್ ಅನ್ಯೇಕ್ ಪ್ರಮುಕ್ ಕಾರಣ್ ಜಾವ್ನಾಸಾ ತಾಚ್ಯಾ ಕಾಣಿಯಾಂನಿ ಪಾತ್ರ್ ಜಾಂವ್ ಕಥಾವಸ್ತ್ ಜಾಂವ್, ಸನ್ನಿವೇಶಾಂ ವಾ ಪರಿಸರ್ ಜಾಂವ್, ಎಕಾ ನ್ಹಯ್ ಎಕಾ ರಿತಿನ ಲೋಕಾಕ್ ಸಂಪರ್ಕಿತ್ (connect) ಜಾತಾತ್. ಚೆದ್ನಾಂ ಎಕಾ ವಾಚ್ಪ್ಯಾಂಕ್, ಎಕಾ ಸಮಾಜೆಕ್ ಏಕ್ ಕಾಣಿ ಅಪ್ಲಿ ಕರ್ನ್ ಘೆಂವ್ಚಿ ಪಡ್ತಾ ತೆದ್ನಾಂ ತ್ಯಾ ಕಾಣಿಯೆಚೊ ಕಾಣಿಯೆಗಾರ್ ಸಯ್ತ್ ಅಪಾಖಿಂ ಅಪ್ಲೊ ಜಾತಾ. ವಲ್ಲಿ ವಗ್ಗ ಏಕ್ ಲೋಕಾಮೊಗಾಳ್ ಕಾಣಿಯೆಗಾರ್. ಚಾ.ಫ್ರಾದೆ'ಕೋಸ್ತಾ ಲೋಕಾಮೊಗಾಳ್ ನ್ಹಯ್. ಪುಣ್ ಸಾಹಿತಿಕ್ ದರ್ಜೊ ದೊಗಾಂಯ್ಚಿ ಲಾಭ್ತಾ ತರ್ಯೀ, ಸಾಹಿತಿಕ್ ದರ್ಜೆಂತ್ ದೊಗಾಂ ಪಯ್ಕಿಂತ್ ಎಕಾಚಿ ವಿಂಚವ್ಣ್ಯಾ ಸಾಹಿತಿಕ್ ಸ್ಥರಾಚ್ಯಾ ಆಧಾರಾನ್ ಕರ್ತಾನಾ ಚಾ.ಫ್ರಾ.ಚ್ಯೊ ಕಾಣಿಯೊ ವಿಂಚೊನ್ ಯೆತಾತ್.

ಎಡ್ವಿನಾಚ್ಯೊ ಕಾಣಿಯೊ ಲೋಕಾಮೊಗಾಳ್ ನ್ಹಯ್ ಮ್ಹಣುನ್ ನ್ಹಯ್. ಸಾಹಿತಿಕ್ ಅಭಿರುಚ್ ಆಸ್ಚ್ಯಾ ಹರೇಕಾ ಬುಧ್ವಾಂತ್ ವಾಚ್ಪ್ಯಾಂಕ್ ಎಡ್ವಿನಾಚ್ಯೊ ಕಾಣಿಯೊ ಭೋವ್ ಚಡ್ ಆಂವಡ್ಚೆ ತಸಲ್ಯೊ. ವಯ್ ಕಳಯಿಲ್ಲೆಪರಿಂ ಸರ್ವ್ ಚ್ಯಾರ್ ವಾ ಚಡಿತ್ ಪ್ರಕಾರಾಚೆ ವಾಚ್ಪಿ ಏಕ್ ಸಮಾನ್ ನ್ಹಯ್. ಕಾಂಯ್ ಪಯ್ಚ್ಯಾ ಪ್ರಕಾರಾರ್ ಪನ್ನಾಸ್ ರಕ್ಲೊ ವಾಚ್ಪಿ ಆಸ್ತಾತ್, ಬಾಕಿಚ್ಯಾ ತೀನ್ ಪ್ರಕಾರಾಂನಿ ಪನ್ನಾಸ್ ವಾ ಉಣೆಂ ರಕ್ಲೊ ಲೋಕ್ ಆಸತ್. ಪುಣ್ ಸಾಹಿತಿಕ್ ಕಾಮಾಸಾಳಾಂ ಆನಿ ಅಧಯನಾಂನಿ ಸಾಹಿತಿಕ್ ದರ್ಜೊ ಪ್ರಮುಕ್. ಎಕಾ ಭಾಶೆಂತ್ಲೆಂ ಸಾಹಿತ್ ಹೆರ್ ಭಾಸೆಂನಿ ತರ್ಜಣ್ ಜಾತಾಸ್ತಾನಾ ಏಕ್ ಅರ್ಹ್ ಜಾಂವ್ಚೆಂ ಮಾಪ್‌ದಂಡ್ (Qualifying criteria) ಆಸ್ತಾ, ಥಂಯ್ಚೆರ್ ಖಂಯ್ಚಿ ಕಾಣಿ ಕಿತ್ಲಾ ಭಾಸೆಂತ್ಲಾ ವಾಚ್ಪ್ಯಾಂಕ್ ಪಾವುಂಕ್ ಸಕ್ತಾ ಮ್ಹಳ್ಳ್ಯಾಚೆರ್ ಹೊಂದ್ಲೊನ್ ಆಸ್ತಾ.

ವಲ್ಲಿ ವಗ್ಗಚ್ಯೊ 'ರಾನ್ವಟಿ' ಜಾಂವ್ 'ತಾಂಚೆಂ ತಳೆಂ' ಜಾಂವ್, ಹ್ಯಾ ಕಾಣಿಯಾಂನಿ ಲೋಕಾಕ್ ಭರ್ಪೂರ್ ಮನರಂಜನ್ ದಿಂವ್ಚೆ ಸಾಹೆತ್ ಆಸಾ. ಆಂಗಾಚಿ ಲೋಂವ್ ಉಭಿ ಕರ್ಚಿ ಶ್ಯಾಧಿ ಹ್ಯಾ ಕಾಣಿಯಾಂನಿ ಆಸಾ. ದೊನ್ಯೀ ಕಾಣಿಯಾಂನಿ ದಿಸೊನ್ ಯೆಂವ್ಚೆಂ ಪರಿಸರ್ ಕಾಣಿಯೆಗಾರಾನ್ ಲ್ಹಾನ್‌ಪಣಾರ್ ಥಾವ್ನ್ ಜಿಯೆವ್ನ್ ಆಯಿಲ್ಲೆಂ ಪರಿಸರ್ ಜಾಲ್ಲ್ಯಾನ್ ತೊ ತ್ಯಾ ಪರಿಸರಾಚೆ ಎಕೇಕ್ ಸಂದ್ ಸಮ್ಜಲಾ ಜಾಲ್ಲ್ಯಾನ್ ತಿ ಕಾಣಿ ವಾಚ್ಲೆಲ್ಯಾ ವಾಚ್ಪ್ಯಾಚ್ಯಾ ಮತಿಂತ್ ಸಯ್ತ್ ತಾಚೊ ಛಾಪ್/ಇಮಾಜ್ ಖಂಚ್ಚಾ.

ಎಡ್ವಿನಾಚ್ಯೊ 'ಬಣಕಡ್ಡಿ' ಜಾಂವ್ 'ಮೊತಿಕ್ ಏಕ್ ಪಾಟೊ' ಜಾಂವ್, ಹ್ಯಾ ಕಾಣಿಯಾಂನಿ ಪುರ್ತೆಂ ಶೆರಾಚೆಂ ಜಿವಿತ್ ಆಸಾ, ಪರಿಸರ್ ಆಸಾ ಜೆಂ ಪರಿಸರ್

ಕಾಣಿಯೆಗಾರಾನ್ ಜಿಯೆವ್ನ್ ಆಯಿಲ್ಲೆಂ ಪರಿಸರ್. ಪುಣ್ ಹ್ಯೊ ದೋನ್ ಕಾಣಿಯೊ ವಾಚ್ಪ್ಯಾಚ್ಯಾ ಮತಿಂತ್ ದೋನ್ ದಿಶೆಚ್ಯಾ ಚಿಂತ್ಪಾಕ್ ಉಬ್ಜಯ್ತಾತ್.

ವಲ್ಲಿ ವಗ್ಗಚ್ಯೊ 'ಖಾಂದಿ ಖುರಿಸ್' ಅನಿ 'ಹಾಂವ್, ಭೈರ ಆನಿ ಪಮೇಲಾ' ಕಾಣಿಯೊ ದೋನ್ ವೆವೆಗ್ಳ್ಯಾ ಪ್ರಕಾರಾಚ್ಯೊ; ಎಕಾಂತ್ ಧಾರ್ಮಿಕ್ ಲೆಪಾಚೆಂ ಸಮಾಜಿಕ್ ಚಿಂತಪ್ ಆಸಾ ತರ್ ಅನ್ಯೇಕಾಂತ್ ಮೊಗಾಚೆಂ ಆಮಾಲ್. ಪುಣ್ ದೋನ್ಯೀ ಕಾಣಿಯಾಂನಿ ಜಿಣ್ಯೆ ಸಂಘರ್ಶ್ ದಿಸೊನ್ ಯೆತಾ. ಕಾಣಿಯೆಂತ್ಲೆ ಪಾತ್ರ್ ಆಮ್ಚೆಪಯ್ಕಿಂತ್ಲೆ ಮ್ಹಳ್ಳೆಂ ಚಿಂತಪ್ ವಾಚ್ಪ್ಯಾಚ್ಯಾ ಮತಿಂತ್ ಉಭಾಶೆಂ ಕರ್ತಾ.

ಎಡ್ವಿನಾಚ್ಯೊ 'ಏಕ್ ಕೊಪ್ ಹುನೊನಿ ಕೊಫಿ' ಆನಿ 'ಕಾಗ್ಡಾಚಿ ಸ್ತ್ರೀ' ಕಾಣಿಯೊ ಸಯ್ತ್ ದೋನ್ ವೆವೆಗ್ಳ್ಯಾ ಪ್ರಕಾರಾಚ್ಯೊ; ಎಕಾಂತ್ ಸೆಮಿ ಅರ್ಬನ್ ಜಿವಿತಾಕ್ ಉತ್ರೊಣ್ ಕರ್ಚೆಂ ಸಂಘರ್ಶ್ ತರ್ ದುಸ್ರ್ಯಾ ಕಾಣಿಯೆಂತ್ ಮಿಸ್ತರಾಚೆಂ ಅಮಾಲ್ ಆಸಾ.

ಹಾಂಗಾಸರ್ ದೊಗಾಂಯ್ಚ್ಯಾಕ್ ಎಕೆಕಾ ಕಾಣಿಯೆಚ್ಯಾ ಎಕೆಕಾ ಕಥಾವಸ್ತುಕ್ ಜಾಂವ್, ಎಕೆಕಾ ಪಾತ್ರಾಂಕ್ ಜಾಂವ್, ಎಕೆಕಾ ಸನ್ನಿವೇಶಾಂಕ್ ಜಾಂವ್, ಎಕೆಕಾ ವಿವರಣಾಂಕ್ ಜಾಂವ್ ತುಲನ್ ಕರುಂಕ್ ವೆಚಿ ಗರ್ಜ್ ನಾ ಪುಣ್ ಜೆರಾಲ್ ರಿತಿನ್ ತುಲನಾಕ್ ದೊದೋನ್ ಕಾಣಿಯೊ ಘೆತಾಂ;

**ಬಣ್ಣಕಡ್ಡಿ (ಎಡ್ವಿನ್ ಜೆ. ಎಫ್.) ಆನಿ ರಾನ್ವಟಿ (ವಲ್ಲಿ ವಗ್ಗ)**

- ಹ್ಯಾ ಕಾಣಿಯಾಂನಿ ಸಾಮಾನ್ಯ ಜಾವ್ನಾಸಾ ಕಾಣಿಯೆಚೊ ಪ್ರಮುಕ್ ಪಾತ್ರಾಚೊ ಭುರ್ಗೊ. ಪುಣ್ ಕಾಣಿಯೆಚೆಂ ನಾಂವಾಂ ವೆಗ್ಳೆಂ. ಹೆ ಪಾರ್ಶ್ವಭುಂಯ್ (Backdrop) ಪಾತ್ರ್ ಪುಣ್ ಕಾಣಿ ವಿಣ್ಲಾ ಎಕಾ ಭುರ್ಗಾಚೆರ್. ಪಯ್ಲಾ ಕಾಣಿಯೆಂತ್ ಜುವಾಂವ್ ಬಾಪ್ಪಿಸ್ತ್ ಆನಿ ದುಸ್ರೆ ಕಾಣಿಯೆಂತ್ ಹೆರಿ. ದೋನ್ಯೀ ಕಾಣಿಯೆಂತ್ಲೆ ಬಾಪುಯ್ ಪಳೆಯಾ;

- ಜುವಾಂವ್ ಬಾಪ್ಪಿಸ್ತಾಚೊ ಬಾಪುಯ್ ಕುಲ್ಕಾರ್ ಪುಣ್ ಮಯ್ತಾಸಿ ಆನಿ ಮೊವಾಳ್ ಉಲವ್ಪಾಚೊ ಖುಶಾಲಿ ಸ್ವಭಾವಾಚೊ. ಹೆರಿಚೊ ಬಾಪುಯ್ ಮೊವಾಳ್ ಆನಿ ಮಯ್ತಾಸಿ ಪುಣ್ ಉತ್ರಾಂನಿ ತೊ ಕದಕ್ ದಿಸ್ತಾ ಪುಣ್ ಕಾಳ್ಜಾಂತ್ ಮೊವಾಳ್. ಹೆಂ ಅಪುಟ್ ಗ್ರಾಮೀಣ್ ಪರಿಸರಾಚೆಂ ವೆಕ್ತೆತ್ಲ್.

- ದೋನ್ಯೀ ಕಾಣಿಯೆಂನಿ ಅನಾಹುತ್ ಆಸಾ, ದೋನ್ಯೀ ಕಾಣಿಯೆಚಿ ಸಂಪ್ಲಿ ಮಿಸ್ತರಾಭರಿತ್. ತಶೆಂಚ್ ದೋನ್ಯೀ ಕಾಣಿಯೊ ಉಗ್ಡ್ಯಾ ಸಂಘೆಚ್ಯೊ ಕಾಣಿಯೊ; ಮ್ಹಳ್ಳಾರ್ ಏಕ್ ವಾಚ್ಚಿ ಅಪ್ಲಾ ಸಮ್ಜಣೆಪರಿಂ ತ್ಯಾ ಕಾಣಿಯೆಚಿ ಸಂಪ್ಲಿ ಕರ್ತಾ. ಜಶೆಂ



ಜುವಾಂವ್ ಬಾಪ್ತಿಸ್ತ್ ಮೆಲೊಗಿ? ಹೆರಿ ಮೆಲೊಗಿ? ರಾನ್ವೆಟ್ ಮನ್ವಾತೀನ್ ತಾಕಾ ಖೆಲೊಗಿ? ಮ್ಹಳ್ಳಿಂ ಸವಾಲಾಂ ವಾಚ್ಪ್ಯಾಚ್ಯಾ ಮತಿಂತ್ ಕಾಳ್‌ಭರ್ ಧೊಸ್ತಾತ್. ಆನಿ ಜೆದ್ನಾಂ ಎಕಾ ವಾಚ್ಪ್ಯಾಕ್ ಏಕ್ ಮೊಟ್ಟೆಕಾಣಿ ಚಿಂತುಂಕ್ ಕರ್ತಾ ತೆದ್ನಾಂ ಏಕ್ ಮೊಟ್ಟೆಕಾಣಿ ಜಿಕ್ತಾ.

**ಕಾಗ್ಡಾಚಿ ಸ್ತ್ರೀ (ಎಡ್ವಿನ್ ಜೆ. ಎಫ್.) ಆನಿ ಹಾಂವ್, ಭೈರಾ ಆನಿ ಪಮೇಲಾ (ವಲ್ಲಿ ವಗ್ಗ)**

- ಹ್ಯಾ ಕಾಣಿಯಾಂನಿ ಸಾಮಾನ್ಯ ಜಾಲ್ಲೆಂ ಚಿಂತಪ್ ಜಾವ್ನಾಸಾ ದೊನ್‌ಯೀ ಕಾಣಿಯಾಂನಿ ಶೆರಾಂತ್ ಸಂಘರ್ಶ್ ಕರ್ಚ್ಯಾ ದೋನ್ ತರ್ನಾಟ್ಕಾಂಚಿ ಕಾಣಿ.

- ಪಯ್ಲ್ಯಾ ಕಾಣಿಯೆಂತ್ ತರ್ನಾಟ್ಕೊ ದೈನಿಕ್ ಪತ್ರಾಂ ವಿಕ್ತಾ ತರ್ ದುಸ್ರ್ಯಾ ಕಾಣಿಯೆಂತ್ಲೊ ತರ್ನಾಟ್ಕೊ ಘೊಡ್ಯಾಗಾಡಿ ಚಲವ್ನ್ ಅಪ್ಲೊ ದೀಸ್ವಡ್ಲೊ ಗ್ರಾಸ್ ಜೊಡ್ತಾ.

- ದೊಗಾಂಯ್ಚೆಂ ಸಂಘರ್ಶ್ ವೆವೆಗ್ಳೆ ಪುಣ್ ದೊಗಾಂಯ್ಚೆಂಯೆ ಜಿವಿತಾಂಕ್ ಬರೊ ಪುಡಾರ್ ಜಾಯ್ ಮ್ಹಳ್ಳೆ ಆಶಾ ಆಸಾ ದೆಕುನ್ ಮಿನತ್ ಕರ್ತಾತ್.

- ದೊಗಾಂಯ್ಚೆಂ ಎಕಾ ಸ್ತ್ರೀ/ಚಲಿಯೆಚಿ ಭೆಟ್ ಜಾತಾ, ಪಯ್ಲ್ಯಾ ಕಾಣಿಯೆಂತ್ ಕಾರಾಂತ್ ಬಸೊನ್ ಆಸ್ಚಿ ಕಾಳಿಂ ದೊಳ್ಯಾವೊಕ್ಲಾಂ ನ್ಹೆಸ್ಲಿ ಬಾಯ್ಲೆ ಆನಿ ದುಸ್ರ್ಯಾ ಕಾಣಿಯೆಂತ್ - ಘೊಡ್ಯಾಗಾಡಿಯೆರ್ ಬಸುನ್ ಕೊಲೆಜಿಕ್ ವೆಚೆಂ ಚೆಡುಂ.

- ದೊಗಾಂಯ್ಚೆಂ ಎಕಾ ಧರಾಚೆಂ ಆಮಾಲ್ ಲಾಗ್ತಾ, ಜಾವ್ಚೆತ್ ತೆಂ ಬರಾ ಪುಡಾರಾಚೆಂ ವಾ ಮೊಗಾಚೆಂ ಆಮಾಲ್.

- ದೊಗಾಂಯ್ಚೆಂ ಅನಾಹುತಾಕ್ ಸಾಂಪಡ್ತಾತ್. ಪಯ್ಲ್ಯಾ ಕಾಣಿಯೆಂತ್ ಎಕ್ಲೊ ರಸ್ತಾ ಆವ್ಡಾಂತ್ ಜೀವ್ ಹೊಗ್ಡಾವ್ನ್ ಘೆತಾ ಆನಿ ದುಸ್ರ್ಯಾ ಕಾಣಿಯೆಂತ್ ತರ್ನಾಟ್ಕೊ ಅಪ್ಲೊ ವಯ್ಲಾಚ್ ಹೊಗ್ಡಾವ್ನ್ ಪಿಸಾಂತುರ್ ಜಾತಾ.

**ಮೊತಿಕ್ ಏಕ್ ಪಾಟೊ (ಎಡ್ವಿನ್ ಜೆ. ಎಫ್.) ಆನಿ ತಾಂಚೆಂ ತಳೆಂ (ವಲ್ಲಿ ವಗ್ಗ)**

- ಹ್ಯಾ ಕಾಣಿಯೆಂನಿ ಸಮಾನತಾ ನಾ ಪುಣ್ ಸಾಮಾನ್ಯ ಸಂಗೊಂತ್ ಆಸಾತ್.

- ಪಯ್ಲ್ಯಾ ಕಾಣಿಯೆಂತ್ ಮೊತಿ ಏಕ್ ಪೆಟೊ ತರ್ ದುಸ್ರೆ ಕಾಣಿಯೆಂತ್ ಕಥನಾಯಕ್ ಏಕ್ ಮನಿಸ್ ಪುಣ್ ದೊಗಾಂಯ್ಚೆಂ ಆಸ್ಚೆಮ್ ಸಾಮಾನ್ಯ ಮ್ಹಳ್ಳಾರ್ 'ಆಶಾ'. ಮೊತಿಕ್ ಎಕಾ ಪಾಟೊ ಜಾಯ್ ಆಸ್ಲೊ ಆನಿ ಕಥನಾಯಕಾಕ್ ಅಪ್ಲ್ಯಾ ಕುಟ್ಮಾಂತ್ ತಶೆಂ ಸಯ್ರ್ಯಾಂಸಮೊರ್ 'ಮಾನ್' ಜಾಯ್ ಆಸ್ಲೊ.

- ದೊನ್‌ಯೀ ಕಾಣಿಯಾಂನಿ ಮಧ್ಲೊ ಕಾಳ್ ನಾ, ಪಯ್ಲ್ಯಾ ಕಾಣಿಯೆಂತ್ ಬಂಗೊ ಸೊಡ್ತಚ್ ರಸ್ತಾರ್ ಕಸೊ ತೊ ಪಿಸೊ ಜಾತಾ ಮ್ಹಳ್ಳೆಂ ನಾ. ತಶೆಂಚ್ ದುಸ್ರ್ಯಾ ಕಾಣಿಯೆಂತ್ ನಿನಾಚ್ಯಾ ಮೊರ್ನಾ ಆನಿ ತೀಸ್ ವರ್ಸಾಚ್ಯಾ ಆವ್ಡೆಚೆಂ ಚಿತ್ರಣ್ ನಾ.

- ದೋನ್ಯೀ ಕಾಣಿಯಾಂಚಿ ಸಂಪ್ಲಿ ಅನಾಹುತಾಚಿ, ಪಯ್ಲ್ಯಾ ಕಾಣಿಯೆಂತ್ ಮೊತಿಕ್ ಪಿಶೆಂ ಲಾಗ್ತಾ ದೆಕುನ್ ತಾಕಾ ಪೆಟೆಧರ್ತೆಲೆ ಮುನ್ಸಿಪಾಲಿಟಿಚೆರ್ ಧರ್ನ್ ವ್ಹರ್ತಾತ್ ಆನಿ ದುಸ್ರೆ ಕಾಣಿಯೆಂತ್ ಕಥಾನಾಯಕ್ ಅಪ್ಲ್ಯಾ ನೆಣ್ವಲ್ಯಾ ಭಯ್ಣಿಕ್ ತಳ್ಕಾಂತ್ ಲೊಟುನ್ ಘಾಲ್ತಾ.

**ಏಕ್ ಕೊಪ್ ಹುನೊನಿ ಕೊಫಿ (ಎಡ್ವಿನ್ ಜೆ. ಎಫ್.) ಆನಿ ಖಾಂದಿ ಖುರಿಸ್ (ವಲ್ಲಿ ವಗ್ಗ)**

- ದೋನ್ಯೀ ಕಾಣಿಯೆಂನಿ ಸಾಂಕೇತಿಕ್ ರೂಪಕಾಂ ಆಸಾತ್; ಪಯ್ಲೆ ಕಾಣಿಯೆಂತ್ ಕುಕಿಂಗ್ ರೇಂಜ್ ತಿಕಾ ಖಾಂದಿ ಖುರಿಸ್ ತರ್ ದುಸ್ರೆ ಕಾಣಿಯೆಂತ್ ಖಾಂದಿ ಖುರಿಸ್ಚ್ ರೂಪಕ್.

- ದೋನ್ಯೀ ಕಾಣಿಯಾನಿ ಪ್ರಮುಕ್ ಪಾತ್ರಾಚಿಂ ಫಕತ್ ಸೂತ್ರದಾರಾಂ, ಜಶೆಂ ಪಯ್ಲೆ ಕಾಣಿಯೆಂತ್ ತಿ ಆನಿ ದುಸ್ರೆ ಕಾಣಿಯೆಂತ್ ಟಿಚೆರ್.

- ಕಾಣಿಯೆಚೊ ಪ್ರಮುಕ್ ಪಾತ್ರ್ ಬಾಯ್ಲಾಂಚೊ ಪುಣ್ ಕಾಣಿಯೆಂಚೆಂ ನಾಂವ್ ಪಯ್ಲ್ಯಾ ಕಾಣಿಯೆಚೆಂ 'ಏಕ್ ಕೊಪ್ ಹುನೊನಿ ಕೊಫಿ' ಆನಿ ದುಸ್ರ್ಯಾಚೆಂ ನಾಂವ್ 'ಖಾಂದಿ ಖುರಿಸ್'

- ದೋನ್ಯೀ ಕಾಣಿಯೆಂತ್ ಸಾಮಾನ್ಯ ವಿಪರ್ಯಾಸ್ ಮ್ಹಳ್ಳಾರ್ ಪಯ್ಲ್ಯಾ ಕಾಣಿಯೆಂತ್ ಆಧುನಿಕ್ ಜಿವಿತಾಕ್ ಹೊಂದ್ಲೊನ್ ಘೆಂವ್ಕ್ ಪೆಚಾಡ್ಲಿ ತಿ ಅನಿ ದುಸ್ರ್ಯಾ ಕಾಣಿಯೆಂತ್ ಕಸಲೊಚ್ ಗುನ್ಯಾಂವ್ ಕರಿನಾಸ್ತಾನಾ ಸಯ್ತ್ ಧಾರ್ಮಿಕ್ ಶಿಕ್ಯಾ ತಿಚೆರ್ ಲಾಭುಂಕ್ ಚಲ್ಪಿ ಫಿತೂರಿ.

- ದೋನ್ ಸಂಸಾರಾಂಚೊ ಫರಕ್ ಉಫಡ್ಲಿ ಕಾಣಿ, ಪಯ್ಲ್ಯಾಂತ್ ಗ್ರಾಮೀಣ್ ಮನೋಗತ್ ಶೇಕರಣಾಚ್ಯಾ ಜಿವಿತಾಶೈಲೆಕ್ ತರ್ ದುಸ್ರ್ಯಾ ಕಾಣಿಯೆಂತ್ ಧಾರ್ಮಿಕ್ ನಿಯಾಳ್ ಸಮಾಜಿಕ್ ಚಿಂತ್ನಾವೆವ್ಸೆಕ್ ತಶೆಂಚ್ ಶೋಶಣಾಕ್ ಉಗ್ಡಾಪೆಂ ಕರ್ತಾ.

### ನಿಮಾಣಕೊ ಶರೊ:

ಮೊಟ್ಟ್ಯಾ ಕಾಣಿಯಾಂಚೆರ್ ಮ್ಹಜೆಂ ಅಧ್ಯಯನ್ ಕರ್ತಾಸ್ತಾನಾ ಮ್ಹಜ್ಯಾ ಚಿಂತ್ನಾಕ್ ಪಾಟಿಂಚೊ ದಿಲ್ಲ್ಯಾ ದೋಗ್ಯೀ ಮಾನಾಯ್ ಕಾಣಿಯೆಗಾರಾಂಕ್ ಹಾಂವ್ ಧಿನ್ಲಾಸ್ತಾಂ. ಹಿ ಏಕ್ ಸುರ್ವಾತ್ ಮಾತ್ರ್, ಪುಣ್ ಕೊಂಕಣಿ ಕಾಣಿಯೆಶೆತಾಂತ್ ಜಾಯ್ತೊ ವಾವ್ರ್ (ಲಿಪಿಯಂತರ್, ಭಾಶಾಂತರ್, ವಿಶ್ಲೇಷಣ್, ಕಥಾಪಾಲ್ ಆನಿ ಹೆರ್ ರಿತಿಚೊ) ಅಜೂನ್ ಜಾಂವ್ಕ್ ಆಸಾ. 2004-5 ಇಸ್ವೆಂತ್ ಕುವೆಯ್ಯಾಂತ್ ಹೆಚ್ಚ್ ಇರಾದ್ಯಾನ್ ಆಮ್ಚೆ ವಾವ್ರ್ ಸುರು ಕರ್ತಾನಾ 'ಕಥಾಪಾಲ್' ಮ್ಹಳ್ಳಿಂ ಕಾಂಯ್ 50 ಮಯ್ಲ್ಯಾಂ ಕಾಮಾಸಾಳಾಂ ಆಸಾ ಕೆಲ್ಲಿಂ. ಮುಂಬಯಾಂತ್ ಸಯ್ತ್ ಪಾಟ್ಲ್ಯಾ ದೋನ್ ವರ್ಸಾಂನಿ ದೋನ್ ಅಸಲಿಂಚ್ ಕಥಾಪಾಲ್ ಕಾಮಾಸಾಳಾಂ ಮಾಂಡುನ್



ಹಾಡ್ಲ್ಯಾಂತ್. ಸಾಹಿತಿಕ್ ಸುಧ್ರಾಪಾಕ್, ಪ್ರಗತಿಶೀಲ್ ಸಾಹಿತಾಚ್ಯಾ ರಚ್ಣೆಚ್ಯಾ ದಿಶೆನ್  
ಹೊ ವಾವ್ರ್ ಭೋವ್ ಮಹತ್ವಾಚೊ ಮ್ಹಳ್ಳಿ ಮ್ಹಜಿ ಪಾತ್ಯೆಣಿ ಅನಿ ಭರ್ವಸೊ.

\*\*\* ಠಠಠ \*\*\*



# ವಲ್ಲಿ ಕ್ವಾಡ್ರಸ್



ಕನ್ನಡ್, ನಾಗರಿ ಆನಿ ರೋಮಿ ಲಿಪಿಯೆನಿ ಕೊಂಕಣಿ ಬರಯ್ತಾ. ದಾಯ್ಲ್ ಕೊಮ್ (2003–2011), ಪಯ್ಲಾರಿ.ಕೊಮ್ (2015 ಥಾವ್ನ್) ಸಂಪಾದಕ್ ಪಣ್ ಚಲಯ್ತಾ ಆಶಾವಾದಿ ಪ್ರಕಾಶನ್ (2000 ಥಾವ್ನ್) ಥಾವ್ನ್ 50 ಕೊಂಕಣಿ ಪುಸ್ತಕಾಂ ಸಂಪಾದನ್ ಕರುನ್ ಪರ್ಗಟ್ಲಾಂತ್. ಆಶಾವಾದಿ (2001, ಆಶಾವಾದಿ ಪ್ರಕಾಶನ್), ಖಿಳೋ (2003), ಸತಾಂ ಆನಿ ಖಿತಾಂ (2005), ಕಂಗಾಲ್ ಆನಿ ತಾಚಿ ಕುಕ್ಕೆಹಳ್ಳಿ (2005), ಬಂದ್ (2017) ಮ್ಹಳ್ಳೆ ಸ್ವತಾಚೆ ಪಾಂಚ್ ಕಥಾ ಸಂಗ್ರಹ್ ಪರ್ಗಟ್ಲಾಂತ್. ಬಂಧ್ (2019, ಕೊಂಕಣಿ ಅಕಾಡೆಮಿ ಗೊಂಯ್), ಸಾಂಕವ್ (2020, ಕೊಂಕಣ್ ಗಾರ್ ಪ್ರಕಾಶನ್) ನಾಗರಿ ಲಿಪಿಂತ್ ದೋನ್ ಪುಸ್ತಕಾಂ ಪರ್ಗಟ್ಲಾಂತ್. ಕಥಾದಾಯ್ಲ್ (2017), ಮಾಯಾನಗರಿ (2021) ಮ್ಹಳ್ಳೆ ಸ್ವತಾಚ್ಯಾ ಕಾಣಿಯಾಂಚೆ ದೋನ್ ಆಡಿಯೊ ಪುಸ್ತಕಾಂ ಆಶಾವಾದಿ ಪ್ರಕಾಶನಾಚ್ಯಾ ಯೂಟ್ಯೂಬ್ ಚ್ಯಾನಲಾಚೆರ್ ಪ್ರಸಾರ್ ಜಾಲಾತ್. 20ವ್ಯಾ ಶೆಕ್ಡ್ಯಾಚ್ಯೊ ಕಥಾ (2006), ಸುರೋ ಉದೆತಾ (2019) ಮ್ಹಳ್ಳೆಂ ರಾಶ್ಟೀಯ್ ಮಟ್ಟಾಚಿಂ ದೋನ್ ಕಥಾಸಂಕಲನಾಂ ಕರ್ನಾಟಕ್ ಕೊಂಕಣಿ ಸಾಹಿತ್ಯ್ ಅಕಾಡೆಮಿನ್ ಪರ್ಗಟ್ಲಾಂತ್. ಕಂಗಾಲನ ಕುಕ್ಕೆಹಳ್ಳಿಯ ಕತೆಗಳು (2019) ಕನ್ನಡ ಭಾಸೆಂತ್ ಪರ್ಗಟ್ ಜಾಲಾ. ಹೆರಾಂಚ್ಯಾ ಕಾಣಿಯಾಂಕ್ ಸಂಪಾದನ್ ಕೆಲ್ಲಿಂ 30 ಪುಸ್ತಕಾಂ ಕನ್ನಡ್, ನಾಗರಿ ಆನಿ ರೋಮಿ ಲಿಪಿಯೆನಿ ಪರ್ಗಟ್ಲಾಂತ್. ಕೊಂಕಣಿ ಕಾಣಿಯಾಂಚೆರ್ ಅಧ್ಯಯನ್ ರಾಶ್ಟೀಯ್ ಮಟ್ಟಾಚಿಂ ವೆಬಿನಾರಾಂ 'ಕಥಾಪಾತ್ (2004 ಥಾವ್ನ್)' ಚಲಯ್ಲಾಂತ್. ಸಭಾರ್ ಸಾಹಿತಿಕ್ ಸ್ವರ್ಧ್ಯಾಂನಿ ಇನಾಮಾಂ ಜೊಡ್ಲಾಂತ್. ಬಂಧ್ ಪುಸ್ತಕಾಕ್ ಕರ್ನಾಟಕ್ ಕೊಂಕಣಿ ಸಾಹಿತ್ಯ್ ಅಕಾಡೆಮಿಚೊ ಪುರಸ್ಕಾರ್ (2018) ಲಾಭ್ಲಾ